

رسالہ دینیا

تالیف

یہ ابوالاسلی مودودی

ملنے کا پتہ

دفتر رسالہ ترجمان القرآن ادارہ دارالاسلام ٹھکانہ

رسالہ ترجمان القرآن ماثولہ

مرتبہ
سید ابوالاعلیٰ مودودی

تمام ہندوستان میں یہ اپنی نوعیت کا ایک ہی ماہوار رسالہ ہے۔ اس کا مقصد وجدائے کلمۃ اللہ اور دعوتِ جہاد فی سبیل اللہ ہے۔ دنیا میں جو اُحکار و تحیلات اور اصول و تہذیب و تمدن پھیل رہے ہیں اُن پر قرآنی نقطہ نظر سے تنقید کرنا اور فلسفہ و سائنس، سیاست و معیشت، تمدن و معاشرت، ہر چیز میں قرآن و سنت کے پیش کردہ اصولوں کی تشریح کرنا اور زمانہ جدید کے حالات پر ان اصولوں کو منطبق کرنا اس رسالہ کا خاص موضوع ہے۔

یہ رسالہ امت مسلمہ کو ایک نئی زندگی کی دعوت دیتا ہے اور اس کی دعوت کا خلا یہ ہے کہ: ”اپنے دل اور دماغ کو مسلمان بناؤ۔ جاہلیت کے طریقے چھوڑ کر اسلام کی صراطِ مستقیم پر چلو۔ قرآن کو لے کر اُٹھو اور دنیا میں غالب بن کر رہو۔“

یہ رسالہ ۱۹۳۳ء سے باقاعدہ نکل رہا ہے اور ملک کے مشہور رسالوں کی صفِ اول میں اس کا شمار ہوتا ہے۔ قیمت سالانہ پانچ روپے۔ نمونے کا پتہ: ۸۔


دفترِ رسالہ ترجمان القرآن، ادارہ دارالاسلام پٹنہ

رسالہ دینیات

اسلامیہ سکولوں کی ہائی کلاسز کے لیے نصابِ تعلیم

تالیف

سید ابوالاعلیٰ مودودی



دفتر رسالہ ترجمان القرآن دارالاسلام
پٹھان کوٹ

قیمت بے جلد (ع) قیمت مجلد (ع) (ع) محصول ڈاک (۳۳)

طَبْعِ اَوَّلِ

۲ ہزار

مارچ ۱۹۳۹ء

طَبْعِ دَوُمِ

۲ ہزار

اکتوبر ۱۹۴۷ء

طَبْعِ سُوْمِ

۲ ہزار

مارچ ۱۹۴۲ء

طَبْعِ چَہَا مِ

۲ ہزار

اپریل ۱۹۴۳ء

شائع کردہ دفتر ترجمان القرآن۔ ادارہ دارالاسلام پٹھان کوٹ

فہرست مضامین

صفحہ	مضمون
۶	دیب چہ -
۹	باب اول - اسلام
۹	وجہ تسمیہ
۱۰	لفظ اسلام کے معنی
۱۰	اسلام کی حقیقت
۱۳	کفر کی حقیقت
۱۳	کفر کے نقصانات
۱۷	اسلام کے فائدے
۲۵	باب دوم - ایمان اور اطاعت
۲۵	اطاعت کے لیے علم اور یقین کی ضرورت
۲۷	ایمان کی تعریف
۲۹	علم حاصل ہونے کا ذریعہ
۳۱	ایمان بالغیب
۳۳	باب سوم - نبوت
۳۴	پیغمبری کی حقیقت
۳۷	پیغمبر کی پہچان

۳۸

پیغمبر کی اطاعت

۴۰

پیغمبر پر ایمان لانے کی ضرورت

۴۳

پیغمبری کی مختصر تاریخ

۴۸

حضرت محمد صلی اللہ علیہ وآلہ وسلم کی نبوت

۵۰

نبوت محمدی کا ثبوت

۶۰

ختم نبوت

۶۱

ختم نبوت کے دلائل

۶۴

باب چہارم - ایمان مفصل

۶۵

خدا پر ایمان

۶۷

لَا إِلَهَ إِلَّا اللَّهُ کے معنی

۶۸

لَا إِلَهَ إِلَّا اللَّهُ کی حقیقت

۷۸

انسانی زندگی پر عقیدہ توحید کا اثر

۸۱

خدا کے فرشتوں پر ایمان

۸۴

خدا کی کتابوں پر ایمان

۸۹

خدا کے رسولوں پر ایمان

۹۲

آخرت پر ایمان

۹۳

عقیدہ آخرت کی ضرورت

۹۷

عقیدہ آخرت کی صداقت

صفحہ	مضمون
۱۰۲	کلمہ طیبہ
۱۰۳	باب پنجم - عبادات
۱۰۴	عبادت کا مفہوم
۱۰۶	نماز
۱۱۰	روزہ
۱۱۲	زکوٰۃ
۱۱۵	حج
۱۱۷	حمایت اسلام
۱۲۱	باب ششم - دین اور شریعت
۱۲۱	دین اور شریعت کا فرق
۱۲۲	احکام شریعت معلوم کرنے کے ذرائع
۱۲۴	فقہ
۱۲۵	تصوف
۱۲۹	باب ہفتم - شریعت کے احکام
۱۲۹	شریعت کے اصول
۱۳۳	حقوق کی چار قسمیں
۱۳۴	خدا کے حقوق
۱۳۸	نفس کے حقوق
۱۴۱	بندوں کے حقوق
۱۵۰	تمام مخلوقات کے حقوق
۱۵۱	عالمگیر اور دائمی شریعت

دِیباچہ

یہ مختصر رسالہ خصوصیت کے ساتھ اُن نوجوانوں کیلئے لکھا گیا ہے جو ہائی اسکولوں کی آخری جماعتوں یا کالج کی ابتدائی منزلوں میں تعلیم پاتے ہوں۔ انکے علاوہ عام ناظرین بھی اس سے فائدہ اٹھا سکتے ہیں۔ اس کے پہلے ہی ایڈیشن کو ہندوستان کے بہت سے مدرسوں نے اپنی اونیورسٹی جماعتوں میں شریک نصاب کے لیا تھا۔ اب یہ چوتھا ایڈیشن ضروری حذف و اضافہ کیساتھ شایع ہو رہا ہے۔

ہمارے ہاں دنیات کی پوری تعلیم کا عام انداز اب تک یہ رہا ہے کہ طلبہ کو زیادہ تر فقہی مسائل پڑھائے جاتے ہیں جن میں نماز، روزہ، طہارت، اور اسی نوعیت کی دوسری چیزوں کی تفصیلات ہوتی ہیں۔ عقائد کی تعلیم نسبتاً کم ہوتی ہے، اور وہ بھی نتیجہ خیز نہیں ہوتی۔ طالب علم کو آخر وقت تک یہ معلوم نہیں ہوتا کہ اسلام کیا ہے، کیا چاہتا ہے، اور کیوں چاہتا ہے۔ اس عقائد کا انسان کی زندگی سے کیا تعلق ہے۔ وہ اگر تسلیم کیے جائیں تو اُن کا فائدہ کیسے

اور نہ تسلیم کئے جائیں تو نقصان کیا ہے۔ اسلام محض تحکم کے طور پر ان عقائد کو منوالینا چاہتا ہے یا اس کے پاس ان کی صحت و صداقت کے لیے کوئی دلیل بھی ہے۔ یہ تمام اُمور دین کی سمجھ اور اعتقاد کی درستی کے لیے نہایت ضروری ہیں۔ اور جب تک یہ ذہن نشین نہ ہوں، فقہی مسائل کی تعلیم کوئی فائدہ نہیں دے سکتی۔ کیونکہ ایمان کے بغیر احکام کی اطاعت ممکن نہیں، اور ایمان صرف عقائد ہی کے ٹھیک ٹھیک سمجھنے سے مستحکم ہو سکتا ہے۔ اسی طرح نماز روزہ وغیرہ کے متعلق احکام کی تفصیلات بتانے سے زیادہ ضروری یہ ہے کہ طالب علم کو عبادات اور احکام شریعت کی حکمتیں سمجھائی جائیں تاکہ وہ دل سے ان احکام کی پیروی پر آمادہ ہو۔ نماز کی ترکیب ظاہر ہے کہ اسی شخص کے لئے مفید ہو سکتی ہے جو نماز پڑھنا چاہتا ہو۔ ورنہ جو سرے سے نماز ہی پڑھنے کے لئے تیار نہ ہو تو اس سے یہ بتانے سے کیا حاصل کہ نماز کس طرح پڑھنی چاہئے۔ لہذا احکام نماز بیان کرنے سے پہلے طالب علم کو یہ بتانے کی ضرورت ہے کہ یہ نماز دراصل ہے کیا چیز۔ یہ تم پر کیوں فرض کی گئی ہے۔ اس کا فائدہ کیا ہے۔ اور اسے ضائع کر دینے سے تمہیں کیا نقصان پہنچے گا۔ اسی پر دوسرے احکام کو بھی قیاس کر لیجئے کہ ان سب کو پہلے دل میں اتارنا ضروری ہے، پھر کہیں ان کی تفصیلات بیان کرنا مفید ہو سکتا ہے۔

میں نے یہ رسالہ اسی ضرورت کو مد نظر رکھ کر مرتب کیا ہے۔ اس میں دینی تعلیم کا ایک نیا طریقہ اختیار کرنے کی کوشش کی گئی ہے جو پُرانے

طریقہ سے بہت کچھ مختلف ہے ، اور خصوصاً موجودہ زمانہ کے لحاظ سے مفید تر ہے ۔

میں نے اس میں قرآن مجید کی تعلیمات کا خلاصہ پیش کیا ہے اور قرآن ہی کے طرز استدلال کی پیروی کی ہے ۔ خدا کرے کہ یہ کوشش جس غرض کے لیے کی گئی ہے وہ پوری ہو ، اور یہ رسالہ تعلیم دینی کے ایک نئی طرز کا ایک دروازہ کھول دے جو نسبتاً زیادہ نتیجہ خیز ہو ۛ

ابوالاعلیٰ

۱۳۔ محرم الحرام ۱۳۶۶ھ ۔ یکم فروری ۱۹۴۶ء

بِسْمِ اللَّهِ الرَّحْمَنِ الرَّحِيمِ

بابِ اَوَّل

اسلام

وجہ تسمیہ۔ لفظ ”اسلام“ کے معنی۔ اسلام کی حقیقت۔

کفر کی حقیقت۔ کفر کے نقصانات۔ اسلام کے فوائد۔

وجہ تسمیہ | دنیا میں جتنے مذاہب ہیں ان میں سے ہر ایک کا نام یا تو اپنے بانی کے نام پر رکھا گیا ہے یا اس قوم کے نام پر جس میں وہ مذہب پیدا ہوا مثلاً عیسائیت کا نام اسلیے عیسائیت ہے کہ اس کے بانی حضرت عیسیٰ تھے۔ بودھ مت کا نام اسلیے بودھ مت ہے کہ اسکے بانی مہاتا بودھ تھے۔ زردشتی مذہب کا نام اپنے بانی زردشت کے نام پر ہے۔ یہودی مذہب ایک خاص قبیلہ میں پیدا ہوا جس کا نام یہوداہ تھا۔ ایسا ہی حال دوسرے مذاہب کے ناموں کا بھی ہے۔ مگر اسلام کی خصوصیت یہ ہے کہ وہ کسی شخص یا قوم کی طرف منسوب نہیں ہے بلکہ اس کا نام ایک خاص صفت کو ظاہر کرتا ہے جو لفظ ”اسلام“ کے معنی میں پائی جاتی ہے۔ یہ نام خود ظاہر کرتا ہے کہ یہ مذہب کسی ایک شخص کی ایجاد نہیں ہے، نہ کسی ایک قوم کے ساتھ مخصوص ہے۔ اس کو شخص یا ملک یا قوم سے کوئی علاقہ نہیں صرف ”اسلام“ کی صفت لوگوں میں پیدا کرنا اس کا مقصد ہے۔ ہر زمانے اور ہر قوم کے جن سچے اور نیک لوگوں میں یہ صفت پائی گئی ہے وہ سب ”مسلم“

تھے۔ ”مسلم“ ہیں اور آئندہ بھی ہوں گے ۛ

لفظ اسلام کے معنی | اسلام کے معنی عربی زبان میں اطاعت اور فرمانبرداری کے ہیں مذہب اسلام کا نام ”اسلام“ سٹھے رکھا گیا کہ یہ اللہ کی اطاعت اور فرمانبرداری ہے۔ اسلام کی حقیقت | تم دیکھتے ہو کہ دنیا میں جتنی چیزیں ہیں سب ایک قاعدے

اور قانون کی تابع ہیں۔ چاند اور تارے سب ایک بردست قاعدے میں بندھے ہوئے ہیں جس کے خلاف وہ بال برابر جنبش نہیں کر سکتے۔ زمین اپنی خاص رفتار کیساتھ گھوم رہی ہے۔ اُسکے لئے جو وقت اور رفتار اور راستہ مقرر کیا گیا ہے اس میں ذرا فرق نہیں آتا۔ پانی اور ہوا، روشنی اور حرارت سب ایک ضابطہ کے پابند ہیں۔ جمادات، نباتات اور حیوانات میں سے ہر ایک کیلئے جو قانون مقرر ہے اُسی کے مطابق یہ سب پیدا ہوتے ہیں، بڑھتے اور گھٹتے ہیں، جیتے اور مرتے ہیں۔ خود انسان کی حالت پر بھی تم غور کرو گے تو تم کو معلوم ہو گا کہ وہ بھی قانون قدرت کا تابع ہے۔ جو قاعدہ اُس کی پیدائش کیلئے مقرر کیا گیا ہے اُسی قاعدے سے پیدا ہوتا ہے۔ جو ضابطہ اُسکی زندگی کیلئے بنادیا گیا ہے اُسی کے مطابق سانس لیتا ہے، پانی اور غذا اور حرارت اور روشنی حاصل کرتا ہے۔ اسکے دل کی حرکت، اسکے خُون کی گردش، اسکے سانس کی آمد و رفت، اسی ضابطہ کی پابند ہے۔ اس کا دماغ، اس کا معدہ، اسکے پھیپھڑے، اسکے اعصاب و عضلات اسکے ہاتھ، پاؤں، زبان، آنکھیں، کان اور ناک غرض اسکے جسم کا ایک ایک حصہ وہی کام کر رہا ہے جو اسکے لئے مقرر ہے اور اسی طریقہ پر کر رہا ہے جو اسکو بتادیا گیا ہے ۛ

یہ زبردست قانون جبکی بندش میں بڑے بڑے سیاروں سے لیکر زمین کا ایک چھوٹے سے چھوٹا ذرہ تک جکڑا ہوا ہے، ایک بہت بڑے حاکم کا بنایا ہوا قانون ہے۔ ساری

کائنات اور کائنات کی ہر چیز اس حاکم کی مطیع اور فرمانبردار ہے کیونکہ وہ اسی کے بنائے ہوئے قانون کی اطاعت و فرمانبرداری کر رہی ہے۔ اس لحاظ سے ساری کائنات کا مذہب اسلام ہے کیونکہ ہم اوپر بیان کر چکے ہیں کہ خدا کی اطاعت و فرمانبرداری ہی کو ”اسلام“ کہتے ہیں۔ سورج اور چاند اور تارے سب مسلم ہیں۔ زمین بھی مسلم ہے۔ ہوا اور پانی اور روشنی بھی مسلم ہیں۔ درخت اور پتھر اور جانور بھی مسلم ہیں۔ اور وہ انسان بھی جو خدا کو نہیں پہچانتا، جو خدا کا انکار کرتا ہے، جو خدا کے سوا دوسروں کو پوجتا ہے، جو خدا کے ساتھ دوسرے کو شریک کرتا ہے، ہاں وہ بھی اپنی فطرت اور طبیعت کے لحاظ سے مسلم ہی ہے۔ کیونکہ اس کا پیدا ہونا، زندہ رہنا اور مرنا سب کچھ خدائی قانون ہی کے ماتحت ہے۔ اسکے تمام اعضاء اور اسکے جسم کے ایک ایک ٹکڑے کا مذہب اسلام ہے۔ کیونکہ وہ سب خدائی قانون کے مطابق بنے اور بڑھتے اور حرکت کرتے ہیں۔ حتیٰ کہ اس کی وہ زبان بھی اصل میں مسلم ہے جس سے وہ نادانی کیساتھ شرک اور کفر کے خیالات ظاہر کرتا ہے۔ اس کا وہ سر بھی پیدائشی مسلم ہے جسکو وہ زبردستی خدا کے سوا دوسروں کے سامنے جھکاتا ہے۔ اس کا وہ دل بھی فطرۃً مسلم ہے جس میں وہ بے علمی کی وجہ سے خدا کے سوا دوسروں کی عزت اور محبت رکھتا ہے۔ کیونکہ یہ سب چیزیں خدائی قانون ہی کی فرمانبرداری ہیں اور ان کی ہر جنبش خدا ہی کے قانون کے ماتحت ہوتی ہے۔

اب ایک دوسرے پہلو سے دیکھو:-

انسان کی ایک حیثیت تو یہ ہے کہ وہ دیگر مخلوقات کی طرح قانون قدرت کے زبردست قاعدوں سے جکڑا ہوا ہے اور ان کی پابندی پر مجبور ہے دوسری حیثیت یہ ہے کہ وہ عقل رکھتا ہے۔ سوچنے اور سمجھنے اور رائے قائم کرنے کی قوت

رکتا ہے۔ اپنے اختیار سے ایک بات کو ماننا ہے، دوسری بات کو نہیں مانتا۔ ایک طریقہ کو پسند کرتا ہے، دوسرے طریقہ کو پسند نہیں کرتا۔ زندگی کے معاملات میں اپنے ارادے سے خود ایک ضابطہ بناتا ہے، یا دوسرے بنائے ہوئے ضابطہ کو اختیار کرتا ہے۔ اس حیثیت میں وہ دنیا کی دوسری چیزوں کے مانند کسی مقرر قانون کا پابند نہیں کیا گیا ہے، بلکہ اس کو اپنے خیال اپنی رائے اور اپنے عمل میں انتخاب کی آزادی بخشی گئی ہے

انسان کی زندگی میں یہ دو حیثیتیں الگ الگ پائی جاتی ہیں۔

پہلی حیثیت میں وہ دنیا کی تمام دوسری چیزوں کے ساتھ پیدائشی مسلم ہے۔ اور مسلم ہونے پر مجبور ہے، جیسا کہ ابھی تم کو معلوم ہو چکا ہے،

دوسری حیثیت میں مسلم ہونا یا نہ ہونا اس کے اختیار میں ہے اور اسی اختیار کی بنا پر انسان دو طبقوں میں تقسیم ہو جاتا ہے:

ایک انسان وہ ہے جو اپنے خالق کو پہچانتا ہے، اس کو اپنا آقا اور مالک تسلیم کرتا ہے اور اپنی زندگی کے اختیاری کاموں میں بھی اسی کے پسند کیے ہوئے قانون کی فرمانبرداری کرتا ہے۔ یہ پورا مسلم ہے۔ اس کا اسلام مکمل ہو گیا کیونکہ اب اس کی زندگی سراسر اسلام ہے۔ اب وہ جان بوجھ کر بھی اسی کا فرمانبردار بن گیا جس کی فرمانبرداری بغیر جانے بوجھے کر رہا تھا۔ اب وہ اپنے ارادے سے بھی اسی خدا کا مطیع ہے جس کا مطیع وہ بلا ارادہ تھا۔ اب اس کا علم سچا ہے کیونکہ وہ اس خدا کو جان گیا جس نے اس کو جاننے اور علم حاصل کرنے کی قوت دی ہے۔ اب اس کی عقل اور اس کی رائے درست ہے کیونکہ اُس نے سمجھ سوچ کر اسی خدا کی اطاعت کا فیصلہ کیا جس نے اُسے سوچنے سمجھنے اور رائے قائم کرنے کی قابلیت بخشی ہے۔ اب اس کی زبان صادق ہے کیونکہ وہ اسی خدا کا اقرار کر رہی ہے جس نے اس کو بولنے کی قوت عطا کی۔

اب اسکی ساری زندگی میں راستی ہی راستی ہے کیونکہ وہ اختیار اور بے اختیاری دونوں حالتوں میں خدا کے قانون کا پابند ہے۔ اب ساری کائنات سے اسکی آشتی ہو گئی کیوں کہ کائنات کی ساری چیزیں جسکی بندگی کر رہی ہیں اسی کی بندگی وہ کر رہا ہے۔ اب وہ زمین پر خدا کا خلیفہ (نائب) ہے، ساری دنیا اسکی ہے اور وہ خدا کا ہے ۞

کفر کی حقیقت | اسکے مقابلہ میں دوسرا انسان وہ ہے جو مسلم پیدا ہوا اور اپنی زندگی میں بھی بے جانے بوجھے مسلم ہی رہا، مگر اپنے علم اور عقل کی قوت سے کام لیکر اسنے خدا کو نہ پہچانا اور اپنے اختیار کی حد میں اس نے خدا کی اطاعت کرنے سے انکار کر دیا۔ یہ شخص کافر ہے۔ کفر کے معنی چھپانے اور پردہ ڈالنے کے ہیں۔ ایسے شخص کو کافر اسلئے کہا جاتا ہے کہ اسنے اپنی فطرت پر نادانی کا پردہ ڈال دیا ہے۔ وہ اسلام کی فطرت پر پیدا ہوا ہے، اس کا سارا جسم اور جسم کا ہر حصہ اسلام کی فطرت پر کام کر رہا ہے، اس کے گرد و پیش ساری دنیا اسلام پر چل رہی ہے، مگر اسکی عقل پر پردہ پڑ گیا ہے، تمام دنیا کی اور خود اپنی فطرت اس سے چھپ گئی ہے، وہ اسکے خلاف سوچتا ہے، اسکے خلاف رائے قائم کرتا ہے، اسکے خلاف چلنے کی کوشش کرتا ہے ۞

اب تم سمجھ سکتے ہو کہ جو شخص کافر ہے وہ کتنی بڑی گمراہی میں مبتلا ہے ۞

کفر کے نقصانات | کفر ایک جہالت ہے بلکہ اصلی جہالت کفر ہی ہے۔ اس سے

بڑھ کر اور کیا جہالت ہو سکتی ہے کہ انسان خدا سے ناواقف ہو۔ ایک شخص کائنات کے اتنے بڑے کارخانے کو رات دن چلتے، موٹے دیکھتا ہے مگر نہیں جانتا کہ اس کارخانے کو بنانے اور

چلانے والا کون ہے۔ ایک شخص خود اپنی ہستی کو دیکھتا ہے، خود اپنے جسم کی مشین سے ہر وقت کام لیتا ہے، مگر نہیں جانتا کہ اس عجیب و غریب دماغ کو کس نے بنایا ہے،

ان حیرت انگیز آنکھوں کا موجب کون ہے، وہ کونسا کاریگر ہے جس نے کوئلے اور لوہے اور کیلسیم اور سوڈیم اور ایسی ہی چند چیزوں کو ملا کر انسان جیسی لاجواب مخلوق پیدا کر دی۔ ایک شخص دنیا میں ہر طرف ایسی چیزیں اور ایسے کام دیکھتا ہے جن میں بے نظیر انجینیری، ریاضی، دانی، کیمیا دانی اور ساری دانیوں کے کمالات نظر آتے ہیں مگر وہ نہیں جانتا کہ وہ علم اور حکمت اور دانش والی ہستی کونسی ہے جس نے کائنات میں یہ سارے کام انجام دیے ہیں۔ سوچو اور غور کرو، ایسے شخص کیلئے صحیح علم کے دروازے کیسے کھل سکتے ہیں جسکو علم کا پہلا سراہی نہ ملا ہو۔ خواہ وہ کتنا ہی غور و فکر کرے اور کتنی ہی تلاش و تجسس میں سر کھائے، اسکو کسی شعبے میں علم کا سیدھا اور یقینی راستہ نہ ملے گا۔ کیونکہ اسکو شروع میں بھی جہالت کا اندھیرا نظر آئیگا اور آخر میں بھی وہ اندھیرے کے سوا کچھ نہ دیکھے گا۔

کفر ایک ظلم ہے بلکہ سب سے بڑا ظلم کفر ہی ہے۔ تم جانتے ہو ظلم کسے کہتے ہیں؟ ظلم یہ ہے کہ کسی چیز سے اسکی طبیعت اور فطرت کے خلاف زبردستی کام لیا جائے۔ تم کو معلوم ہو چکا ہے کہ دنیا میں جتنی چیزیں ہیں سب اللہ کی تابع فرمان ہیں اور انکی فطرت ہی ”اسلام“، یعنی قانون خداوندی کی اطاعت ہے۔ خود انسان کا پورا جسم اور اسکا ہر حصہ اسی فطرت پر پیدا ہوا ہے۔ اللہ نے ان چیزوں پر انسان کو حکومت کرنے کا تھوڑا سا اختیار دیا ہے مگر ہر چیز کی فطرت یہ چاہتی ہے کہ اس سے خدا کی مرضی کے مطابق کام لیا جائے۔ جو شخص کفر کرتا ہے وہ ان سب چیزوں سے الٹی فطرت کے خلاف کام لیتا ہے۔ وہ اپنے سر کو زبردستی دوسروں کی بندگی میں جھکاتا ہے۔ حالانکہ سر بجائے خود اللہ کا بندہ ہے۔ وہ اپنے دل میں دوسروں کی بزرگی اور محبت اور خوف کے بت بٹھاتا ہے۔ حالانکہ دل کی فطرت یہ چاہتی ہے کہ اس میں خدا کی بزرگی اور محبت اور خوف ہو۔ وہ اپنے تمام اعضاء سے اور ان سب چیزوں سے جو اسکے اختیار میں ہیں خدا کی

مرضی کے خلاف کام لیتا ہے۔ حالانکہ ہر چیز کی طبیعت یہ چاہتی ہے کہ اُس سے قانون خداوندی کے مطابق کام لیا جائے۔ بتاؤ کہ ایسے شخص سے بڑھ کر اور کون ظالم ہوگا جو اپنی زندگی میں ہر وقت، ہر چیز پر حسد کہ خود اپنے وجود پر بھی ظلم کرتا ہے :

کفر صرف ظلم ہی نہیں بغاوت اور ناشکری اور مکھرامی بھی ہے۔ ذرا غور کرو کہ انسان کے پاس خود اپنی کیا چیز ہے؟ اپنے دماغ کو اس نے پیدا کیا ہے یا خدا نے؟ اپنے دل اور اپنی آنکھوں اور اپنی زبان اور اپنے ہاتھ پاؤں اور اپنے تمام اعضا کا وہ خود خالق ہے یا خدا؟ اسکے گرد و پیش جتنی چیزیں ہیں انکو پیدا کر نیوالا خود انسان ہے یا خدا؟ ان سب چیزوں کو انسان کیلئے مفید اور کارآمد بنانا اور انسان کو انکے استعمال کی قوت دینا انسان کا اپنا کام ہے یا خدا کا؟ تم کہو گے کہ یہ سب چیزیں خدا کی ہیں۔ خدا ہی نے ان کو پیدا کیا ہے۔ خدا ہی ان کا مالک ہے اور خدا ہی کی بخشش سے یہ انسان کو حاصل ہوئی ہیں۔ جب اصلی حقیقت یہ ہے تو اُس سے بڑا باغی کون ہوگا جو خدا کے دیئے ہوئے دماغ سے خدا ہی کے خلاف سوچنے کی خدمت لے؟ خدا کے بخشے ہوئے دل میں خدا ہی کے خلاف خیالات رکھے؟ خدا نے جو آنکھیں، جو زبان، جو ہاتھ پاؤں اور جو دوسری چیزیں اسکو عطا کی ہیں ان کو خدا ہی کی پسند اور اس کی مرضی کے خلاف استعمال کرے؟ اگر کوئی ملازم اپنے آقا کا نمک کھا کر اس سے بیوفائی کرتا ہے تو تم اسکو نمک حرام کہتے ہو۔ اگر کوئی سرکاری افسر اپنے بادشاہ کے دیئے ہوئے اختیارات کو خود بادشاہ ہی کے خلاف استعمال کرتا ہے تو تم اُسے باغی کہتے ہو۔ اگر کوئی شخص اپنے محسن سے دغا کرتا ہے تو تم اسکو احسان فراموش کہتے ہو۔ لیکن انسان کے مقابلہ میں انسان کی نمک حرامی، غداری اور احسان فراموشی کی کیا حقیقت ہے؟ انسان انسان کو کہاں سے رزق دیتا ہے؟ وہ خدا ہی کا دیا ہوا رزق

بھی نہیں بگاڑتا، البتہ خود اپنی تباہی کا سامان کرتا ہے۔

کفر اور نافرمانی کا لازمی نتیجہ یہ ہے کہ انسان ہمیشہ کیلئے ناکام و نامراد ہو جائے۔ ایسے شخص کو علم کا سیدھا راستہ کبھی نہ مل سکیگا کیونکہ جو علم خود اپنے خالق کو نہ جانے وہ کس چیز کو صحیح جان سکتا ہے؟ اسکی عقل ہمیشہ ٹیڑھے راستے پر چلیگی کیونکہ جو عقل خود اپنے بنائیوالے کو پہچاننے میں غلطی کرے وہ اور کس چیز کو صحیح سمجھ سکتی ہے؟ وہ اپنی زندگی کے سارے معاملات میں ٹھوکروں پر ٹھوکریں کھائیگا۔ اسکے اخلاق خراب ہونگے۔ اسکا تمدن خراب ہوگا۔ اسکی معاشرت خراب ہوگی۔ اسکی معیشت خراب ہوگی۔ اسکی حکومت اور سیاست خراب ہوگی۔ وہ دنیا میں بد امنی پھیلانیکا۔ کشت و خون کرے گا۔ دوسروں کے حقوق چھینے گا۔ ظلم و ستم کریگا۔ خود اپنی زندگی کو اپنے لئے خیالاً اور اپنی شرارت اور بد اعمالی سے اپنے لئے تلخ کریگا۔ پھر جب اس دنیا سے گذر کر آخرت کے عالم میں پہنچے گا تو وہ سب چیزیں جن پر وہ تمام عمر ظلم کرتا رہا تھا اسکے خلاف نالش کریگی۔ اسکا دامغ، اسکا دل، اسکی آنکھیں، اسکے کان، اسکے ہاتھ پاؤں، غرض اسکا رو نگٹارو نگٹا خدا کی عدالت میں اسکے خلاف استغاثہ کریگا کہ اس ظالم نے تیرے خلاف بغاوت میں ہم زبردستی کام لیا۔ وہ زمین و سپردہ نافرمانی کیسا تھ چلا اور بسا، وہ رزق جب کو اسنے ناجائز طریقوں سے کھایا، وہ دولت جو حرام سے آئی اور حرام پر خرچ کی گئی، وہ سب چیزیں جن پر اسنے باغی بن کر غاصبانہ تصرف کیا، وہ سب آلات اور اسباب جن سے اسنے اس بغاوت میں کام لیا، اسکے مقابلے میں فریادی بنکر آئیں گے، اور خدا جو حقیقی منصف ہے ان مظلوموں کی داد رسی میں اس باغی کو ذلت کی سزا دے گا۔

اسلام کے فائدے | یہ ہیں کفر کے نقصانات۔ آؤ۔ اب ایک نظریہ بھی دیکھو کہ اسلام

طریقہ اختیار کرنے میں کیا فائدہ ہے ؟

اد پر تم کو معلوم ہو چکا ہے کہ اس جہان میں ہر طرف خدا کی خدائی کے نشانات پھیلے ہوئے ہیں۔ کائنات کا یہ عظیم الشان کارخانہ جو ایک مکمل نظام اور ایک اُل قانون کے تحت چل رہا ہے خود اس بات پر گواہ ہے کہ اس کا بنیاد والا اور چلانے والا ایک بڑا سبب فرمانروا ہے، جس کی حکمت نہایت کامل ہے، جس کا علم ہر چیز کو شامل ہے، جس کی قدرت سب پر حاوی ہے، جس کی حکومت سے کوئی چیز سرتابی نہیں کر سکتی۔ تمام کائنات کی طرح خود انسان کی فطرت بھی یہی ہے کہ خدا کی اطاعت کرے۔ چنانچہ بے سمجھے وہ رات دن خدا کی اطاعت کر ہی رہا ہے کیونکہ قانون قدرت کی خلاف ورزی کر کے وہ زندہ ہی نہیں رہ سکتا۔ لیکن خدا نے انسان کو ظلم کی قابلیت، سوچنے اور سمجھنے کی قوت، نیک و بد کی تمیز دے کر ارادے اور اختیار میں تھوڑی سی آزادی بخشی ہے۔ اس آزادی میں دراصل انسان کا امتحان ہے۔ اس کے علم کا امتحان ہے۔ اس کی عقل کا امتحان ہے۔ اس کی تمیز کا امتحان ہے۔ اور اس بات کا امتحان ہے کہ اسے جو آزادی عطا کی گئی ہے اس کو وہ کس طرح استعمال کرتا ہے۔ اس امتحان میں کوئی ایک طریقہ اختیار کرنے پر انسان کو مجبور نہیں کیا گیا ہے کیونکہ مجبور کرنے سے امتحان کا مقصد ہی فوت ہو جاتا ہے۔ تم خود سمجھ سکتے ہو کہ امتحان میں سوالات کا پرچہ دینے کے بعد اگر تم کو ایک خاص جواب دینے پر مجبور کر دیا جائے تو ایسے امتحان سے کوئی فائدہ نہ ہوگا۔ مہتممی پہلی قابلیت تو اُسی وقت کھلے گی جب تم کو ہر قسم کا جواب دینے کا اختیار حاصل ہو۔ اگر تم نے صحیح جواب دیا تو کامیاب ہو گے اور اُسندہ ترقیوں کا دروازہ مہتمائے لئے کھل جائیگا۔ اور اگر غلط جواب دیا تو ناکام ہو گے اور اپنی ناقابلیت سے

خود ہی اپنی ترقی کا راستہ روک لو گے۔ بالکل اسی طرح اللہ تعالیٰ نے بھی اپنے امتحان میں انسان کو آزاد رکھا ہے کہ جو طریقہ چاہے اختیار کرے +

اب ایک شخص تو وہ ہے جو خود اپنی اور کائنات کی فطرت کو نہیں سمجھتا، اپنے خالق کی ذات و صفات پہچاننے میں غلطی کرتا ہے، اور اختیار کی جو آزادی اس کو دی گئی ہے اس سے فائدہ اٹھا کر نافرمانی اور سرکشی کا طریقہ اختیار کرتا ہے۔ یہ شخص علم اور عقل اور امتیاز اور فرض شناسی کے امتحان میں ناکام ہو گیا۔ اُس نے خود ہی ثابت کر دیا کہ ہر شے سے اُن کے درجہ کا آدمی ہے۔ لہذا اس کا وہی انجام ہونا چاہئے جو تم نے اوپر دیکھ لیا +

اس کے مقابلے میں ایک دوسرا شخص ہے جو اس امتحان میں کامیاب ہو گیا۔ اس نے علم اور عقل سے صحیح کام لیکر خدا کو جانا اور مانا، حالانکہ وہ ایسا کرنے پر مجبور نہیں کیا گیا تھا۔ اس نے نیک و بد کی امتیاز میں بھی غلطی نہ کی اور اپنے آزاد انتخاب سے نیکی ہی کو پسند کیا، حالانکہ وہ بدی کی طرف بھی مائل ہونے کا اختیار رکھتا تھا۔ اس نے اپنی فطرت کو سمجھا، اپنے خدا کے حق کو پہچانا اور نافرمانی کا اختیار رکھنے کے باوجود خدا کی فرمانبرداری ہی اختیار کی۔ اس شخص کو امتحان میں اسی وجہ سے تو کامیابی نصیب ہوئی کہ اس کی عقل صحیح ہے، اس میں صحیح علم حاصل کرنے اور صحیح نتیجہ پر پہنچنے کی صلاحیت ہے، اس کی فطرت سلیم ہے، وہ حق کو جانتا ہے اور محض حق ہونے کی وجہ سے اس کو قبول کرتا ہے، وہ راستی اور صداقت کو پسند کرنے والا ہے اور اپنے اصلی مالک کا فرض شناس اور فرمانبردار بندہ ہے، حالانکہ مالک نے اس کو اتنی آزادی دے رکھی تھی کہ وہ بغاوت کر سکتا تھا +

ظاہر ہے کہ جس شخص میں یہ صفات موجود ہوں اس کو دنیا اور آخرت دونوں

کامیاب ہونا ہی چاہئے ؟

وہ علم اور عمل کے ہر میدان میں صحیح راستہ اختیار کریگا اس لئے کہ جو شخص ذاتِ خداوندی سے واقف ہے اور اسکی صفات کو پہچانتا ہے وہ دراصل علم کی ابتداء کو بھی جانتا ہے اور اسکی انتہا کو بھی جانتا ہے ۔ ایسا شخص کبھی غلط راستوں میں بھٹک نہیں سکتا ۔ کیونکہ اسکا پہلا قدم بھی صحیح پڑے اور جس آخری منزل پر اسکو جانا ہے اسکو بھی وہ یقین کے ساتھ جانتا ہے ۔ اب وہ فلسفیانہ غور و خوض سے کائنات کے سرسبز سمجھنے کی کوشش کرے گا، مگر ایک کافر فلسفی کی طرح کبھی شکوک اور شبہات کی بھول بھلیوں میں گم نہ ہوگا ۔ وہ سائنس کے ذریعہ سے قدرت کے قوانین کو معلوم کرنے کی کوشش کریگا، کائنات کے چھپے ہوئے خزانوں کو نکالے گا، خدا نے جو قوتیں دنیا میں اور خود انسان کے وجود میں پیدا کی ہیں ان سب کو ڈھونڈ ڈھونڈ کر معلوم کرے گا، زمین اور آسمان میں جتنی چیزیں ہیں ان سب سے کام لینے کے بہتر سے بہتر طریقے دریافت کرے گا، مگر خدا شناسی ہر موقع پر اسکو سائنس کا غلط استعمال کرنے سے روکے گی ۔ وہ کبھی اس غلط فہمی میں نہ پڑے گا کہ میں ان چیزوں کا مالک ہوں، میں نے فطرت پر فتح پالی ہے، میں اپنے لفع کیلئے سائنس سے مدد لوں گا، دنیا کو زیر و زبر کروں گا، کمزوروں کو دباؤں گا، لوٹ مار اور کشت و خون کر کے اپنی طاقت کا سکھائے جہاں میں بھٹا دوں گا ۔ یہ ایک کافر سائنٹسٹ کا کام ہے ۔ مسلم سائنٹسٹ جتنا زیادہ سائنس پر عبور حاصل کریگا، اتنا ہی زیادہ خدا پر اس کا یقین بڑھے گا، اور اتنا ہی زیادہ وہ خدا کا شکر گزار بندہ بنے گا ۔ اسکا عقیدہ یہ ہوگا کہ میرے مالک نے میری قوت اور میرے علم میں جو اضافہ کیا ہے اس سے میں اپنی اور تمام انسانوں کی بھلائی کیلئے کوشش

کروں گا اور یہی اس کا صحیح شکریہ ہے ۛ

اسی طرح تاریخ، معاشیات، سیاسیات، قانون اور دوسرے علوم و فنون میں بھی ایک مسلم اپنی تحقیق اور جدوجہد کے لحاظ سے ایک کافر کے مقابلہ میں کم نہ رہے گا۔ مگر دونوں کی نظر میں بڑا فرق ہوگا۔ مسلم ہر علم کا مطالعہ صحیح نظر سے کریگا، صحیح مقصد کے لئے کریگا، اور صحیح نتیجہ پر پہنچے گا۔ تاریخ میں وہ انسان کے گزشتہ تجربوں سے ٹھیک ٹھیک سبق لے گا اور انکی ترقی و تنزل کے صحیح اسباب معلوم کریگا، ان کی تہذیب و تمدن کی مفید چیزیں دریافت کریگا، ان کے نیک لوگوں کے حالات سے فائدہ اٹھائے گا اور ان تمام چیزوں سے بچے گا جنکی بدولت پھلی قومیں تباہ ہو گئیں۔ معاشیات میں دولت کمانے اور خرچ کرنے کے ایسے طریقے معلوم کریگا جن سے تمام انسانوں کا بھلا ہو، نہ یہ کہ ایک کا فائدہ اور بہتوں کا نقصان ہو۔ سیاسیات میں اس کی تمام توجہ اس طرف صرف ہوگی کہ دنیا میں امن اور عدل و انصاف اور نیکی و شرافت کی حکومت ہو، کوئی شخص یا کوئی جماعت خدا کے بندوں کو اپنا بندہ نہ بنائے، حکومت اور اس کی تمام طاقتوں کو خدا کی امانت سمجھا جائے اور بندگان خدا کی بہتری کیلئے استعمال کیا جائے۔ قانون میں وہ اس نظر سے غور کرے گا کہ عدل و انصاف کے ساتھ لوگوں کے حقوق مقرر کئے جائیں اور کسی صورت سے کسی پر ظلم نہ ہونے پائے۔

مسلم کے اخلاق میں خدا ترسی، حق شناسی اور راستبازی ہوگی۔ وہ دنیا میں یہ سمجھ کر رہے گا کہ سب چیزوں کا مالک خدا ہے۔ میرے پاس اور سب انسانوں کے پاس جو کچھ ہے خدا ہی کا دیا ہوا ہے۔ میں کسی چیز کا حتیٰ کہ خود اپنے جسم و جسمانی قوتوں کا بھی مالک نہیں ہوں۔ سب کچھ خدا کی امانت ہے اور اس امانت میں تصرف کرنا جو اختیار

مجھ کو دیا گیا ہے اسکو خدا ہی کی مرضی کے مطابق مجھے استعمال کرنا چاہئے۔ ایک خدا مجھ سے اپنی یہ امانت واپس لے گا اور اس وقت مجھ کو ایک ایک چیز کا حساب دینا ہوگا۔ یہ سمجھ کر جو شخص دنیا میں ہے اس کے اخلاق کا اندازہ کر دو۔ وہ اپنے دل کو بُرے خیالات سے پاک رکھیں گا۔ وہ اپنے دماغ کو بُرائی کی فکر سے بچائیں گا۔ وہ اپنی آنکھوں کو بُری نگاہ سے دھکیں گا۔ وہ اپنے کانوں کو بُرائی سننے سے باز رکھیں گا۔ وہ اپنی زبان کی حفاظت کرے گا تاکہ اس سے حق کے خلاف کوئی بات نہ نکلے۔ وہ اپنے پیٹ کو حرام کے رزق سے بھرنے کے بجائے بھوکا رکھنا زیادہ پسند کریگا۔ وہ اپنے ہاتھوں کو ظلم کے لئے کبھی نہ اٹھائے گا۔ وہ اپنے پاؤں کو بُرائی کے راستے پر کبھی نہ چلائیں گا۔ وہ اپنے سر کو باطل کے آگے کبھی نہ جھکائیں گا۔ خواہ وہ کٹ ہی کیوں نہ ڈالا جائے۔ وہ اپنی کسی خواہش اور کسی ضرورت کو ظلم اور ناحق کے راستے سے کبھی پورا نہ کریگا۔ وہ نیکی اور شرافت کا مجسمہ ہوگا۔ حق اور صداقت کو ہر چیز سے زیادہ عزیز رکھیں گا۔ اور اس کے لئے اپنی ذات کے ہر فائدے اور اپنے دل کی ہر خواہش کو بلکہ اپنی ذات کو بھی قربان کر دے گا۔ وہ ظلم اور ناراستی کو ہر چیز سے زیادہ ناپسند کریگا اور کسی نقصان کے خوف یا کسی فائدے کے لالچ میں اسکا ساتھ دینے پر آمادہ نہ ہوگا۔

دنیا کی کامیابی بھی ایسے ہی شخص کا حصہ ہے۔

اس سے بڑھ کر دنیا میں کوئی ثمر زار و شریف نہ ہوگا۔ کیونکہ اس کا سر خدا کے سوا کسی کے سامنے جھکنے والا نہیں اور اس کا ہاتھ خدا کے سوا کسی کے آگے پھیلنے والا نہیں۔ ذلت ایسے شخص کے پاس کیونکر پھٹک سکتی ہے؟

اس سے بڑھ کر دنیا میں کوئی طاقت ور بھی نہ ہوگا۔ کیونکہ اس کے دلیں خدا کے

سو کسی کا خوف نہیں اور اس کو خدا کے سوا کسی سے بخشش اور انعام کا لالچ بھی نہیں۔
کوئی طاقت ہے جو ایسے شخص کو حق اور راستی سے ہٹا سکتی ہو اور کوئی دولت
ہے جو اس کا ایمان خرید سکتی ہو؟

اس سے بڑھ کر دنیا میں کوئی غنی اور دولت مند بھی نہ ہوگا۔ کیونکہ وہ عیش پرست
نہیں۔ خواہشاتِ نفس کا بندہ نہیں۔ حریص اور لالچی نہیں۔ اپنی جائز محنت
سے جو کچھ کماتا ہے اسی پر قناعت کرتا ہے اور ناجائز دولت کے ڈھیر بھی اگر اس
کے سامنے لگا دیے جائیں تو ان کو حقارت سے ٹھکرا دیتا ہے۔ یہ اطمینان کی دولت
ہے جس سے بڑی کوئی دولت انسان کے لئے نہیں ہو سکتی۔

اس سے بڑھ کر دنیا میں کوئی محبوب اور ہر دل عزیز بھی نہ ہوگا۔ کیونکہ وہ ہر شخص
کا حق ادا کریگا۔ اور کسی کا حق نہ مارے گا۔ ہر شخص سے نیکی کرے گا اور کسی کے ساتھ
برائی نہ کریگا۔ ہر شخص کی بھلائی کے لئے کوشش کرے گا اور اس کے بدلے میں اپنے
لئے کچھ نہ چاہے گا۔ لوگوں کے دل آپ سے آپ اس کی طرف کھینچیں گے اور ہر
شخص اس کی عزت اور محبت کرنے پر مجبور ہوگا۔

اس سے بڑھ کر دنیا میں کسی کا اعتبار بھی نہ ہوگا۔ کیونکہ وہ امانت میں نیت
نہ کریگا۔ صداقت سے منہ نہ موڑیگا۔ وعدہ کا سچا اور معاملہ کا کھرا ہوگا۔ اور ہر کام میں
یہ سمجھ کر ایمان داری برتے گا کہ کوئی اور دیکھنے والا ہو یا نہ ہو مگر خدا تو سب کچھ دیکھ
رہا ہے۔ ایسے شخص کی ساکھ کا کیا پوچھنا؟ کون ہے جو اس پر بھروسہ نہ کرے گا؟
ایک مسلم کی سیرت کو اگر اچھی طرح سے سمجھ لو تو تم کو یقین آجائیگا کہ مسلم
کبھی دنیا میں ذلیل اور مغلوب اور محکوم بن کر نہیں رہ سکتا۔ وہ ہمیشہ غالب اور

حاکم ہی رہے گا۔ کیونکہ اسلام جو صفات اس میں پیدا کرتا ہے ان پر کوئی قوت غالب نہیں آسکتی †

اس طرح دنیا میں عزت اور بزرگی کے ساتھ زندگی بسر کرنے کے بعد جب وہ اپنے خدا کے سامنے حاضر ہوگا تو اس پر خدا اپنی نعمتوں اور رحمتوں کی بارش کرے گا۔ کیونکہ جو امانت اس کے سپرد کی گئی تھی اس کا پورا پورا حق اس نے ادا کر دیا اور جس امتحان میں خدا نے اس کو ڈالا تھا اس میں وہ پورے پورے نمبروں کے ساتھ کامیاب ہوا۔ یہ ابدی کامیابی ہے، ایسی کامیابی جو دنیا سے لے کر آخرت تک مسلسل چلی جاتی ہے اور کہیں اس کا سلسلہ ختم نہیں ہوتا †

یہ اسلام ہے۔ انسان کا فطری مذہب۔ یہ کسی قوم اور ملک کیساتھ خاص نہیں۔ ہر زمانے اور ہر قوم اور ہر ملک میں جو خدا شناس اور حق پسند لوگ گزے ہیں ان کا یہی مذہب تھا۔ وہ سب مسلم تھے خواہ ان کی زبان میں اس مذہب کا نام اسلام ہو یا کچھ اور †

باب دوم

ایمان اور اطاعت

اطاعت کیلئے علم اور یقین کی ضرورت۔ ایمان کی

تعریف۔ علم حاصل ہونے کا ذریعہ۔ ایمان بالغیب

اطاعت کیلئے علم اور یقین کی ضرورت | پچھلے باب میں تم کو معلوم ہو چکا ہے کہ اسلام دراصل پروردگار عالم کی اطاعت کا نام ہے۔ اب ہم بتانا چاہتے ہیں کہ انسان اللہ تعالیٰ کی اطاعت اس وقت تک نہیں کر سکتا جب تک کہ اسے چند باتوں کا علم نہ ہو اور وہ علم یقین کی حد تک پہنچا ہوا نہ ہو۔

سب سے پہلے تو انسان کو خدا کی ہستی کا پورا یقین ہونا چاہئے۔ کیونکہ اگر اسے یہی یقین نہ ہو کہ خدا ہے تو وہ اس کی اطاعت کیسے کرے گا؟

اس کے ساتھ خدا کی صفات کا علم بھی ضروری ہے۔ جس شخص کو یہ معلوم نہ ہو کہ خدا ایک ہے اور خدائی میں کوئی اس کا شریک نہیں وہ دوسروں کے سامنے سر جھکانے اور ہاتھ پھیلانے سے کیونکر بچ سکتا ہے؟ جس شخص کو اس بات کا یقین نہ ہو کہ خدا سب کچھ دیکھنے اور سننے والا ہے اور ہر چیز کی خبر رکھتا ہے وہ اپنے آپ کو خدا کی نافرمانی سے کیسے روک سکتا ہے؟ اس بات پر جب تم غور کرو گے تو تم کو معلوم ہوگا کہ خیالات اور اخلاق اور اعمال میں اسلام کے

سید ہے رستے پر چلنے کے لئے انسان میں جن صفات کا ہونا ضروری ہے وہ صفات اس وقت تک پیدا ہی نہیں ہو سکتیں جب تک کہ اس کو خدا کی صفات کا ٹھیک ٹھیک علم نہ ہو، اور یہ علم بھی محض جان لینے ہی کی حد تک نہ ہے، بلکہ اس کو یقین کے ساتھ دل میں بیٹھ جانا چاہئے، تاکہ انسان کا دل اسکے مخالف خیالات سے اور اس کی زندگی اس علم کے خلاف عمل کرنے سے محفوظ رہے ۴

اس کے بعد انسان کو یہ بھی معلوم ہونا چاہئے کہ خدا کی مرضی کے مطابق زندگی بسر کرنے کا صحیح طریقہ کیا ہے۔ کس بات کو خدا پسند کرتا ہے تاکہ اُسے اختیار کیا جائے اور کس بات کو خدا ناپسند کرتا ہے تاکہ اس سے پرہیز کیا جائے۔ اس غرض کے لئے ضروری ہے کہ انسان کو خدائی قانون اور خدائی ضابطہ سے پوری کیفیت ہو۔ اُسکے متعلق وہ پورا یقین رکھتا ہو کہ یہی خدائی قانون اور خدائی ضابطہ ہے اور اسی کی پیروی سے خدا کی خوشنودی حاصل ہو سکتی ہے۔ کیونکہ اگر اس کو سرے سے علم ہی نہ ہو تو وہ اطاعت کس چیز کی کرے گا؟ اور اگر علم تو ہو لیکن پورا یقین نہ ہو یا دل میں یہ خیال ہو کہ اس قانون اور ضابطہ کے سوا دوسرا قانون اور ضابطہ بھی درست ہو سکتا ہے، تو وہ اسکی ٹھیک ٹھیک پابندی کیسے کر سکتا ہے؟

پھر انسان کو یہ بھی معلوم ہونا چاہئے کہ خدا کی مرضی کے خلاف چلنے اور اس کے پسند کئے ہوئے ضابطہ کی اطاعت نہ کرنے کا انجام کیا ہے، اور اس کی فرمانبرداری کرنے کا انعام کیا ہے۔ اس غرض کے لئے ضروری ہے کہ اسے آخرت کی زندگی اور خدا کی عدالت میں پیش ہونے اور وہاں کی اطاعت کا انعام اور نافرمانی کی سزا پانے کا پورا علم اور یقین ہو۔ جو شخص آخرت کی زندگی سے ناواقف

ہے وہ اطاعت اور نافرمانی دونوں کو بے نتیجہ سمجھتا ہے۔ اس کا خیال تو یہ ہے کہ آخر میں اطاعت کرنے والا اور نہ کرنے والا دونوں برابر ہی رہیں گے کیوں کہ دونوں غلام ہو جائیں گے۔ پھر اس سے کیوں کرا مبدل کی جاسکتی ہے کہ وہ اطاعت کی پابندیاں اور تکلیفیں برداشت کرنا قبول کرے گا اور اُن گناہوں سے پرہیز کرے گا جن سے اس دنیا میں کوئی نقصان پہنچنے کا اسکو اندیشہ نہیں ہے؛ ایسے عقیدے کے ساتھ انسان خدا کی قانون کا مطیع کبھی نہیں ہو سکتا۔ اسی طرح وہ شخص بھی اطاعت میں بہت قدم نہیں ہو سکتا جیسے آخرت کی زندگی اور خدا کی عدالت میں پیشی کا علم تو ہے مگر یقین نہیں۔ اسلئے کہ شک و تردد کیساتھ انسان کسی بات پر جم نہیں سکتا۔ تم ایک کام کو دل لگا کر اسی وقت کر سکو گے جب تم کو یقین ہو کہ یہ کام فائدہ بخش ہے۔ اور دوسرے کام سے پرہیز کرنے میں بھی اسی وقت مستقل رہ سکتے ہو جب تمہیں پورا یقین ہو کہ یہ کام نقصان دہ ہے۔ لہذا معلوم ہوا کہ ایک طریقہ کی پیروی کے لئے اس کے انجام اور نتیجہ کا علم ہونا بھی ضروری ہے اور یہ علم ایسا ہونا چاہیے جو یقین کی حد تک پہنچا ہوا ہو۔

ایمان کی تعریف | اوپر کے بیان میں جس چیز کو ہم نے علم اور یقین سے تعبیر کیا ہے اسی کا نام ایمان ہے۔ ایمان کے معنی جاننے اور ماننے کے ہیں جو شخص خدا کی وحدانیت اور اس کی حقیقی صفات اور اُس کے قانون اور اس کی جزا و نرا کو جانتا ہو اور دل سے اس پر یقین رکھتا ہو، اسکو مومن کہتے ہیں۔ اور ایمان کا نتیجہ یہ ہے کہ انسان مُسْلِم یعنی خدا کا مطیع و فرمانبردار ہو جاتا ہے۔

ایمان کی اس تعریف کے تم خود سمجھ سکتے ہو کہ ایمان کے بغیر کوئی انسان ”مُسْلِم“

نہیں ہو سکتا۔ اسلام اور ایمان کا تعلق وہی ہے جو درخت کا تعلق بیج سے ہوتا ہے۔ بیج کے بغیر تو درخت پیدا ہی نہیں ہوتا۔ البتہ یہ ہو سکتا ہے کہ بیج زمین میں بویا جائے مگر زمین خراب ہونے کی وجہ سے یا آب ہوا اچھی نہ ملنے کی وجہ سے درخت ناقص نکلے بالکل اسی طرح اگر کوئی شخص سرے سے ایمان ہی نہ رکھتا ہو تو یہ کسی طرح ممکن نہیں کہ وہ ”مسلم“ ہو۔ البتہ یہ ضرور ممکن ہے کہ کسی شخص کے دل میں ایمان ہو مگر اپنی طبیعت کی کمزوری یا ناقص تعلیم و تربیت اور بُری صحبت کے اثر سے وہ پورا اور پکا مسلم نہ ہو۔ ایمان اور اسلام کے لحاظ سے تمام انسانوں کے چار درجے ہیں :-

۱۔ وہ جو ایمان رکھتے ہیں اور ان کا ایمان انہیں خدا کے احکام کا پورا مطیع بنا دیتا ہے جس بات کو خدا ناپسند کرتا ہے وہ اس سے اس طرح بچتے ہیں جیسے کوئی شخص آگ کو ہاتھ لگانے سے بچتا ہے، اور جس بات کو خدا پسند کرتا ہے وہ اس کو ایسے شوق سے کرتے ہیں جیسے کوئی شخص دولت کمانے کیلئے شوق سے کام کرتا ہے۔ یہ اصلی مسلمان ہیں۔
۲۔ جو ایمان تو رکھتے ہیں مگر ان کا ایمان اتنا طاقتور نہیں ہے کہ انہیں پوری طرح خدا کا فرمانبردار بنادے۔ یہ اگرچہ کم تر درجہ کے لوگ ہیں لیکن بہر حال مسلم ہیں۔ یہ اگر نافرمانی کرتے ہیں تو اپنے جرم کے لحاظ سے سزا کے مستحق ہیں۔ مگر ان کی حیثیت مجرم کی ہے۔ باغی کی نہیں ہے۔ اس لئے کہ یہ بادشاہ کو بادشاہ مانتے ہیں اور اس کے قانون کو قانون تسلیم کرتے ہیں۔

۳۔ وہ جو ایمان نہیں رکھتے مگر نطاً ہر ایسے عمل کرتے ہیں جو خدائی قانون کے مطابق نظر آتے ہیں۔ یہ دراصل باغی ہیں۔ ان کا ظاہری عمل حقیقت میں خدا کی اطاعت اور فرمانبرداری نہیں ہے اس لئے اسکا کچھ اعتبار نہیں۔ ان کی مثال ایسے شخص کی

سی ہے جو بادشاہ کو بادشاہ نہیں مانتا اور اسکے قانون کو قانون ہی تسلیم نہیں کرتا۔ یہ شخص اگر نبطا ہر ایسا عمل کر رہا ہو جو قانون کے خلاف نہ ہو تو تم یہ نہیں کہہ سکتے کہ وہ بادشاہ کا وفادار اور اسکے قانون کا پیرو ہے۔ اس کا شمار تو بہر حال باغیوں ہی میں ہوگا۔

۴۔ وہ جو ایمان بھی نہیں رکھتے اور عمل کے لحاظ سے بھی شریر اور بدکار ہیں۔ یہ سب سے بدتر درجہ کے لوگ ہیں کیونکہ یہ باغی بھی ہیں اور مفسد بھی۔

انسانی طبقوں کی اس تقسیم سے یہ بات ظاہر ہو جاتی ہے کہ ایمان ہی پر دراصل انسان کی کامیابی کا انحصار ہے۔ اسلام خواہ وہ کامل ہو یا ناقص، صرف ایمان کے بیج سے پیدا ہوتا ہے۔ جہاں ایمان نہ ہوگا۔ وہاں اسلام کی جگہ کفر ہوگا جس کے دوسرے معنی خدا سے بغاوت کے ہیں، خواہ وہ بدتر درجہ کی بغاوت ہو یا کمتر درجہ کی۔

علم حاصل ہونے کا ذریعہ اطاعت کیلئے ایمان کی ضرورت تم کو معلوم ہوگئی۔ اب سوال یہ ہے کہ خدا کی صفات اور اسکے پسندیدہ قانون اور آخرت کی زندگی کے متعلق صحیح علم اور ایسا علم جس پر یقین کیا جاسکے کس ذریعہ سے حاصل ہو سکتا ہے؟

پہلے ہم بیان کر چکے ہیں کہ کائنات میں ہر طرف خدا کی کاریگری کے آثار پھیلے ہوئے ہیں جو اس بات پر گواہی دے رہے ہیں کہ اس کا نجانے کواکب ہی کا ریجن نے بنایا ہے۔ اور وہی اس کو چلا رہا ہے۔ ان آثار میں اللہ تعالیٰ کی تمام صفات کے جلوے نظر آتے ہیں۔ اس کی حکمت، اس کا علم، اس کی قدرت، اس کا رحم، اس کی پروردگاری، اس کا قہر، غرض کوئی صفت ہے جسکی شان اسکے کاموں میں نمایاں نہیں ہے؟ مگر انسان کی عقل اور اس کی علمی قابلیت نے ان چیزوں کو دیکھنے اور سمجھنے میں اکثر غلطی کی ہے۔ یہ سب آثار آنکھوں کے سامنے موجود ہیں اور ان کے باوجود کسی نے کہا کہ خدا دو ہیں کسی نے کہا تین ہیں، کسی نے بیٹھا

خدا مان لئے، کسی نے خدائی کے ٹکڑے ٹکڑے کر دیے اور کہا ایک یا بیش کا خدا ہے، ایک ہوا کا خدا ہے، ایک آگ کا خدا ہے، غرض ایک ایک قوت کے الگ الگ خدا ہیں اور ایک خدا ان سب کا سرور ہے۔ اس طرح خدا کی ذات و صفات کو سمجھنے میں لوگوں کی عقل نے بہت دھوکے کھائے ہیں جن کی تفصیل کا یہاں موقع نہیں ہے۔

آخرت کی زندگی کے متعلق بھی لوگوں نے بہت سے غلط خیالات قائم کیے کسی نے کہا انسان مر کر مٹی ہو جائیگا، پھر اس کے بعد کوئی زندگی نہیں۔ کسی نے کہا کہ انسان بار بار اسی دنیا میں جنم لیگا اور اپنے اعمال کی سزا یا جزا پائیگا۔ خدا کی مرضی کے مطابق زندگی بسر کرنے کے لئے جس قانون کی پابندی ضروری ہے اسکو تو خود اپنی عقل سے بنانا اور بھی زیادہ مشکل ہے۔

اگر انسان بہت صحیح عقل رکھتا ہو اور اسکی علمی قابلیت نہایت اعلیٰ درجہ کی ہو تب بھی سالہا سال کے تجربے اور غور و خوض کے بعد وہ کسی حد تک ان باتوں کے متعلق صحیح رائے قائم کر سکیگا اور پھر بھی اسکو کامل یقین نہ ہوگا کہ اس نے پورا پورا حق معلوم کر لیا ہے۔ اگرچہ عقل اور علم کا پورا امتحان تو اسی طرح ہو سکتا تھا کہ انسان کو بغیر کسی ہدایت کے چھوڑ دیا جاتا، پھر جو لوگ اپنی کوشش اور قابلیت سے حق اور صداقت تک پہنچ جاتے وہی کامیاب ہوتے اور جو نہ پہنچتے وہ ناکام رہتے۔ لیکن اللہ تعالیٰ نے اپنے بندوں کو ایسے سخت امتحان میں نہیں ڈالا۔ اس نے اپنی مہربانی سے خود انسانی ہی میں ایسے انسان پیدا کئے جنکو اپنی صفات کا صحیح علم دیا، وہ طریقہ بھی بتایا جس سے انسان دنیا میں خدا کی مرضی کے مطابق زندگی بسر کر سکتا ہے، آخرت کی زندگی کے متعلق بھی صحیح واقفیت بخشی، اور ان کو ہدایت کی کہ دوسرے انسانوں کو یہ علم پہنچا دے۔ یہ اللہ

کے پیغمبر ہیں۔ جس ذریعہ سے خدا نے ان کو علم دیا ہے اس کا نام وحی ہے۔ اور جس کتاب میں ان کو یہ علم دی گیا ہے اس کو اللہ کی کتاب اور اللہ کا کلام کہتے ہیں۔ اب انسان کی عقل اور اس کی قابلیت کا امتحان اس میں ہے کہ وہ پیغمبر کی پاک زندگی کو دیکھنے اور اس کی اعلیٰ تعلیم پر غور کرنے کے بعد اس پر ایمان لاتا ہے یا نہیں۔ اگر وہ صحیح عقل اور صحیح فطرت رکھتا ہے تو سچی بات اور سچے انسان کی تعلیم کو مان لیگا اور امتحان میں کامیاب ہو جائیگا۔ اور اگر اس نے نہ مانا تو انکار کے معنی یہی ہونگے کہ اس میں حق اور صداقت کو سمجھنے اور قبول کرنے کی صلاحیت نہیں ہے۔ یہ انکار اس کو امتحان میں ناکام کر دے گا۔ اور وہ خدا اور اس کے قانون اور آخرت کی زندگی کے متعلق کبھی کوئی صحیح علم حاصل نہ کر سکے گا۔

ایمان بالغیب | دیکھو! جب تم کو کسی چیز کا علم نہیں ہوتا تو تم علم رکھنے والے کو تلاش کرتے ہو اور اس کی ہدایت پر عمل کرتے ہو۔ تم بیمار ہوتے ہو تو خود اپنا علاج نہیں کر لیتے بلکہ ڈاکٹر کے پاس جاتے ہو۔ ڈاکٹر کا سند یافتہ ہونا، اس کا تجربہ کار ہونا، اس کے ہاتھ سے بہت سے مریضوں کا شفا یاب ہونا، یہ ایسی باتیں ہیں جن کی وجہ سے تم ایمان لے لے رہے ہو کہ تمہارے علاج کیلئے جس لیاقت کی ضرورت ہے وہ اس ڈاکٹر میں موجود ہے۔ اسی ایمان کی بنا پر وہ جس دوا کو جس طریقہ سے استعمال کرنے کی ہدایت کرتا ہے اس کو تم استعمال کرتے ہو اور جس چیز سے پرہیز کا حکم دیتا ہے اس سے پرہیز کرتے ہو۔ اسی طرح قانون کے معاملہ میں تم وکیل پر ایمان لاتے ہو اور اس کی اطاعت کرتے ہو۔ تعلیم کے مسئلے میں استاد پر ایمان لاتے ہو اور جو کچھ وہ تمہیں بتاتا ہے اس کو ماننے چلے جاتے ہو۔ تمہیں کہیں جانا ہو اور رہتہ معلوم نہ ہو تو کسی واقف کار پر ایمان لاتے ہو اور جو راستہ وہ

تمہیں بتاتا ہے اسی پر چلتے ہو۔ غرض دنیا کے ہر معاملہ میں تم کو واقفیت اور علم حاصل کرنے کیلئے کسی جاننے والے آدمی پر ایمان لانا پڑتا ہے۔ اور اس کی اطاعت کرنے پر تم مجبور ہوتے ہو۔ اسی کا نام ایمان بالغیب ہے ۛ

ایمان بالغیب کے معنی یہ ہیں کہ جو کچھ تم کو معلوم نہیں اس کا علم تم جاننے والے سے حاصل کرو اور اس پر یقین کر لو۔ خداوند تعالیٰ کی ذات اور صفات سے تم واقف نہیں ہو۔ تم کو یہ بھی معلوم نہیں کہ اسکے فرشتے اسکے حکم کے ماتحت تمام عالم کا کام کر رہے ہیں اور تم کو ہر طرف سے گھیرے ہوئے ہیں۔ تم کو یہ بھی خبر نہیں کہ خدا کی مرضی کے مطابق زندگی بسر کر نیکاً طریقہ کیا ہے۔ تم کو آخرت کی زندگی کا بھی صحیح حال معلوم نہیں۔ ان سب باتوں کا علم تم کو ایک ایسے انسان سے حاصل ہوتا ہے جسکی صداقت، راستبائی، خدا ترسی، نہایت پاک زندگی اور نہایت حکیمانہ باتوں کو دیکھ کر تم تسلیم کر لیتے ہو کہ وہ جو کچھ کہتا ہے سچ کہتا ہے اور اسکی سب باتیں یقین لانے کے قابل ہیں۔ یہی ایمان بالغیب ہے۔ اللہ تعالیٰ کی اطاعت اور اس کی مرضی کے مطابق عمل کرنے کے لئے ایمان بالغیب ضروری ہے کیونکہ پیغمبر کے سوا کسی اور ذریعہ سے تم کو صحیح علم حاصل ہو نہیں سکتا اور صحیح علم کے بغیر تم اسلام کے طریقہ پر ٹھیک ٹھیک چل نہیں سکتے ۛ

باب سوم

نبوت

پیغمبری کی حقیقت - پیغمبر کی پہچان - پیغمبر کی
اطاعت - پیغمبر پر ایمان لانے کی ضرورت پیغمبر
کی مختصر تاریخ - حضرت محمد صلی اللہ علیہ وسلم کی نبوت
نبوت محمدی کا ثبوت ختم نبوت ختم نبوت کے لائل

پچھلے باب میں تم کو تین باتیں بتائی گئی ہیں :-

ایک یہ کہ خدا کی اطاعت کیلئے خدا کی ذات و صفات اور اس کے پسندیدہ
طریقے اور آخرت کی جزا و سزا کے متعلق صحیح علم کی ضرورت ہے اور یہ علم ایسا ہونا
چاہیے جس پر تم کو یقین کامل یعنی ایمان حاصل ہو،

دوسرے یہ کہ اللہ تعالیٰ نے انسان کو اتنے سخت امتحان میں نہیں ڈالا ہے
کہ وہ خود اپنی کوشش سے یہ علم حاصل کرے بلکہ اُس نے خود انسانوں ہی میں سے
بعض برگزیدہ بندوں (یعنی پیغمبروں) کو وحی کے ذریعہ سے یہ علم عطا کیا اور
ان کو حکم دیا کہ میرے دوسرے بندوں تک اس علم کو پہنچا دیں،

تیسرے یہ کہ عام انسانوں پر اب صرف اتنی ذمہ داری ہے کہ وہ خدا کے سچے

پیغمبر کو پہچانیں اور جب ان کو معلوم ہو جائے کہ فلان شخص حقیقت میں خدا کا سچا پیغمبر ہے تو ان کا فرض ہے کہ جو کچھ وہ تعلیم دے اس پر ایمان لائیں اور جو کچھ وہ حکم دے اسکو تسلیم کریں اور جس طریقہ پر وہ چلے اسکی پیروی کریں +

اب سب سے پہلے ہم تمہیں یہ بتانا چاہتے ہیں کہ پیغمبری کی حقیقت کیا ہے اور پیغمبر کو پہچاننے کی کیا صورت ہے :-

پیغمبری کی حقیقت | تم دیکھتے ہو کہ دنیا میں انسان کو جن جن چیزوں کی ضرورت ہوتی ہے اللہ نے ان سب کا انتظام خود ہی کر دیا ہے ۔ بچہ جب پیدا ہوتا ہے تو دیکھو کتنا سامان اسکو دے کر دنیا میں بھیجا جاتا ہے ۔ دیکھنے کیلئے آنکھیں ، سننے کے لیے کان ، سونگھنے اور سانس لینے کیلئے ناک ، محسوس کرنے کیلئے سارے جسم کی کھال میں قوت اللہ ، چلنے کیلئے پاؤں ، کام کرنے کیلئے ہاتھ ، سوچنے کیلئے دماغ ، اور ایسی ہی بیشمار دوسری چیزیں جو پہلے سے اسکی سب ضرورتوں کا لحاظ کر کے اس کے چھوٹے سے جسم میں لپیٹ کر رکھ دی گئی ہیں ۔ پھر جب وہ دنیا میں قدم رکھتا ہے تو زندگی بسر کرنے کیلئے اتنا سامان اکوٹتا ہے جس کا تم شمار بھی نہیں کر سکتے ۔ ہوا ہے ۔ روشنی ہے ۔ حرارت ہے ۔ پانی ہے ۔ زمین ہے ۔ ماں کے سینے میں پہلے سے دودھ موجود ہے ۔ ماں دُباپ اور عزیزوں ، ختے کہ غیروں کے دلوں میں بھی اسکی محبت اور شفقت پیدا کر دی گئی ہے جس سے اسکو پالا پوسا جاتا ہے ۔ پھر جتنا جتنا وہ بڑھتا جاتا ہے اسکی ضرورتوں کو پورا کرنے کیلئے ہر قسم کا سامان اسکو ملتا جاتا ہے اور ایسا معلوم ہوتا ہے کہ گویا زمین و آسمان کی ساری قوتیں اسکی پرورش اور خدمت کیلئے کام کر رہی ہیں +

اسکے بعد اور آگے بڑھو ۔ دنیا میں کام کرنے کیلئے جتنی قابلیتوں کی ضرورت

ہے وہ سب انسان کو دیکھتی ہیں۔ جسمانی قوت، عقل، سمجھ، بوجھ، گویائی اور ایسی ہی بہت سی قابلیتیں تھوڑی یا بہت ہر انسان میں موجود ہیں۔ لیکن یہاں اللہ تعالیٰ نے عجیب انتظام کیا ہے۔ ساری قابلیتیں سب انسانوں کو یکساں نہیں دیں۔ اگر ایسا ہوتا تو کوئی کسی کا محتاج نہ ہوتا۔ نہ کوئی کسی کی پروا کرتا۔ اسلئے اللہ نے تمام انسانوں کی مجموعی ضرورتوں کے لحاظ سے سب قابلیتیں پیدا تو انسانوں میں ہی کیں، مگر اس طرح کہ کسی کو ایک قابلیت زیادہ دیدی اور دوسرے کو دوسری قابلیت۔ تم دیکھتے ہو کہ بعض لوگ جسمانی محنت کی قوتیں دوسروں سے زیادہ لے کر آتے ہیں۔ بعض لوگوں میں کسی خاص ہنر یا پیشہ کی پیدائشی قابلیت ہوتی ہے جس سے دوسرے محروم ہوتے ہیں۔ بعض لوگوں میں ذہانت اور عقل کی قوت دوسروں سے زیادہ ہوتی ہے۔ بعض پیدائشی پسہ سالار ہوتے ہیں۔ بعضوں میں حکمرانی کی خاص قابلیت ہوتی ہے۔ بعض تقریر کی غیر معمولی قوت لیکر پیدا ہوتے ہیں۔ بعضوں میں انسا پر دازی کا فطری ملکہ ہوتا ہے۔ کوئی ایسا شخص پیدا ہوتا ہے کہ اس کا دماغ ریاضی میں خوب لڑتا ہے، مگر اس فن میں بڑے بڑے پیچیدہ سوالات اس طرح حل کر دیتا ہے کہ دوسروں کے ذہن وہاں تک نہیں پہنچتے۔ ایک دوسرا شخص ایسا آتا ہے جو عجیب عجیب چیزیں ایجاد کرتا ہے اور اسکی ایجادوں کو دیکھ کر دنیا دنگ رہ جاتی ہے۔ ایک اور ایسا بے نظیر قانونی دماغ لے کر آتا ہے کہ قانون کے جو نکتے برسوں غور کرنے کے بعد بھی دوسروں کی سمجھ میں نہیں آتے اس کی نظر خود بخود اُن تک پہنچ جاتی ہے۔ یہ خدا کی دین ہے۔ کوئی شخص اپنے اندر خود یہ قابلیتیں پیدا نہیں کر سکتا۔ نہ تعلیم و تربیت سے یہ چیزیں پیدا ہوتی ہیں۔ دراصل یہ پیدائشی قابلیتیں ہیں اور خدا اپنی حکمت سے جس کو جو قابلیت چاہتا ہے عطا کر دیتا ہے۔

خدا کی اس بخشش پر بھی غور کرو گے تو تم کو معلوم ہوگا کہ انسانی تمدن کیلئے جن قابلیتوں کی ضرورت زیادہ ہوتی ہے وہ زیادہ انسانوں میں پیدا کی جاتی ہیں اور جن کی ضرورت جس قدر کم ہوتی ہے وہ اسی قدر کم آدمیوں میں پیدا کی جاتی ہیں۔ سپاہی بہت پیدا ہوتے ہیں۔ کسان اور بڑھئی اور لوہار اور ایسے ہی دوسرے کاموں کے آدمی کثرت سے پیدا ہوتے ہیں۔ مگر علمی اور دماغی قوتیں رکھنے والے اور سیاست اور سپہ سالاری کی قابلیتیں رکھنے والے کم پیدا ہوتے ہیں۔ پھر وہ لوگ اور بھی زیادہ کیاب ہوتے ہیں جو کسی خاص فن میں غیر معمولی قابلیت کے مالک ہوں، کیوں کہ ان کے کارنامے صدیوں کے لئے انسانوں کو اپنے جیسے دوسرے ماہر فن کی ضرورت سے بے نیاز کر دیتے ہیں:-

اب سوچنا چاہئے کہ دنیا میں انسانوں کی زندگی کو کامیاب بنانے کیلئے صرف یہی ضرورت تو نہیں ہے کہ انسانوں میں انجینئر، ریاضی دان، سائنسدان، قانون دان، سیاسیات کے ماہر، معاشیات کے باکمال اور مختلف پیشوں کی قابلیت رکھنے والے لوگ ہی پیدا ہوں۔ ان سب سے بڑھ کر ایک ضرورت بھی تو ہے اور وہ یہ ہے کہ کوئی ایسا ہو جو انسان کو خدا کا راستہ بتائے۔ دوسرے لوگ تو صرف یہ بتا نیوالے ہیں کہ اس دنیا میں انسان کیلئے کیا کیا ہے اور اس کو کس کس طرح برتا جا سکتا ہے۔ مگر کوئی بتا نیوالا بھی تو ہونا چاہئے کہ انسان خود کس کے لئے ہے اور انسان کو دنیا میں یہ سب سامان کس نے دیا ہے اور اس دینے والے کی مرضی کیا ہے تاکہ انسان اسی کے مطابق دنیا میں زندگی بسر کر کے یقینی اور دائمی کامیابی حاصل کرے۔ یہ انسان کی اصلی اور سب سے بڑی ضرورت ہے اور عقل یہ ماننے سے انکار کرتی ہے کہ

جس خدا نے ہماری چھوٹی سے چھوٹی ضرورتوں کو پورا کرنے کا انتظام کیا ہے اس نے ایسی اہم ضرورت کو پورا کرنے سے غفلت برتی ہو۔ نہیں ایسا ہرگز نہیں ہے۔ خدا نے جس طرح ایک ایک ہنر اور ایک ایک علم و فن کی خاص قابلیت رکھنے والے انسان پیدا کئے ہیں اُسی طرح ایسے انسان بھی پیدا کئے ہیں جن میں خود خدا کو پہچاننے کی اعلیٰ قابلیت تھی۔ اُس نے ان کو دین اور اخلاق اور شریعت کا علم خاص اپنے پاس سے عطا کیا اور ان کو اس خدمت پر مقرر کیا کہ دوسرے لوگوں کو ان چیزوں کی تعلیم دیں۔ یہی وہ لوگ ہیں جن کو ہماری زبان میں نبی یا رسول یا پیغمبر کہا جاتا ہے ۛ

پیغمبر کی پہچان | جس طرح دوسرے علوم و فنون کے باکمال لوگ ایک خاص قسم کا ذہن اور ایک خاص قسم کی طبیعت لے کر پیدا ہوتے ہیں اسی طرح پیغمبر بھی ایک خاص قسم کا ذہن اور خاص قسم کی طبیعت لے کر آتے ہیں ۛ

ایک پیدائشی شاعر کا کلام سنتے ہی ہم کو معلوم ہو جاتا ہے کہ یہ شاعری کی خاص قابلیت لیکر پیدا ہوا ہے۔ کیونکہ دوسرے لوگ خواہ کتنی کوشش کریں ویسا شعر نہیں کہہ سکتے۔ اسی طرح ایک پیدائشی مقرر، ایک پیدائشی الشا پر داز، ایک پیدائشی موجد، ایک پیدائشی لیڈر بھی اپنے کارناموں سے صاف پہچان لیا جاتا ہے کیونکہ ان میں سے ہر ایک اپنے کام میں غیر معمولی قابلیت کا اظہار کرتا ہے جو دوسروں میں نہیں ہوتی۔ ایسا ہی حال پیغمبر کا بھی ہے۔ اسکے ذہن میں وہ باتیں آتی ہیں جو دوسرے لوگوں کے وہم و گمان میں بھی نہیں ہوتیں۔ وہ ایسے مضامین بیان کرتا ہے جو اسکے سوا دوسرا انسان بیان نہیں کر سکتا۔ اس کی نظر ایسی باریک باتوں

تک خود بخود پہنچ جاتی ہے جن تک دوسروں کی نظر برسوں کے غور و فکر کے بعد بھی نہیں پہنچتی۔ وہ جو کچھ کہتا ہے ہماری عقل اس کو قبول کرتی ہے۔ ہمارا دل گواہی دیتا ہے کہ ضرور ایسا ہی ہونا چاہئے۔ دنیا کے تجربات اور کائنات کے مشاہدوں سے اس کی ایک ایک بات سچی ثابت ہوتی ہے۔ لیکن اگر ہم خود ویسی بات کہنا چاہیں تو نہیں کہہ سکتے۔ پھر اس کی طبیعت ایسی پاکیزہ ہوتی ہے کہ وہ ہر معاملہ میں سچا، سیدھا اور شریفانہ طریقہ اختیار کرتا ہے۔ وہ کبھی کوئی غلط بات نہیں کہتا۔ کوئی برا کام نہیں کرتا۔ ہمیشہ نیکی اور صداقت کی تعلیم دیتا ہے اور جو کچھ دوسروں سے کہتا ہے اس پر خود عمل کر کے دکھاتا ہے۔ اس کی زندگی میں کوئی ایسی مثال نہیں ملتی کہ وہ جو کچھ کہے اس کے خلاف عمل کرے۔ اس کے قول یا عمل میں کبھی کوئی ذاتی غرض نہیں ہوتی۔ وہ دوسروں کے بھلے کی خاطر خود نقصان اٹھاتا ہے اور اپنے بھلے کیلئے کسی کا نقصان نہیں کرتا۔ اس کی ساری زندگی سچائی، شرافت، پاک طینتی، بلند خیالی اور اعلیٰ درجہ کی انسانیت کا نمونہ ہوتی ہے جس میں ڈھونڈے سے بھی کوئی عیب نظر نہیں آتا۔ انہی چیزوں کو دیکھ کر صاف پہچان لیا جاسکتا ہے کہ یہ شخص خدا کا سچا پیغمبر ہے۔

پیغمبر کی اطاعت | جب یہ معلوم ہو جائے کہ فلاں شخص خدا کا سچا پیغمبر ہے تو اس کی بات ماننا، اس کی اطاعت کرنا، اور اس کے طریقہ کی پیروی کرنا ضروری ہے۔ یہ بات بالکل خلاف عقل ہے کہ تم ایک شخص کو پیغمبر بھی تسلیم کرو اور پھر اس کی بات بھی نہ مانو۔ اس لئے کہ پیغمبر تسلیم کر نیچے معنی ہی یہ ہیں کہ تم نے مان لیا کہ وہ جو کچھ کہہ رہا ہے۔ خدا کی طرف سے کہہ رہا ہے اور جو کچھ کر رہا ہے خدا کی مرضی کے مطابق کر رہا ہے۔ اب تم جو کچھ اس کے خلاف کہو گے یا کرو گے وہ خدا کے خلاف ہوگا۔ اور جو بات خدا کے خلاف ہو وہ

کبھی حق نہیں ہو سکتی۔ لہذا پیغمبر تسلیم کرنے سے یہ بات خود بخود لازم ہو جاتی ہے کہ اسکی بات کو بے چون و چرا مان لیا جائے اور اسکے حکم کے آگے سر جھکا دیا جائے خواہ اسکی حکمت اور مصلحت اور اس کا فائدہ تمہاری سمجھ میں آئے یا نہ آئے۔ جو بات پیغمبر کی طرف سے ہے اس کا پیغمبر کی طرف سے ہونا ہی اس بات کی دلیل ہے کہ وہ سچی ہے اور تمام حکمتیں اور مصلحتیں اس میں موجود ہیں۔ اگر تمہاری سمجھ میں کسی بات کی مصلحت نہیں آتی تو اسکے معنی یہ نہیں ہیں کہ اُس بات میں کوئی خرابی ہے بلکہ اسکے معنی یہ ہیں کہ خود تمہاری سمجھ میں خرابی ہے۔ جو شخص کسی فن کا ماہر نہیں ہے، ظاہر ہے کہ وہ اس فن کی باریکیوں کو نہیں سمجھ سکتا۔ لیکن وہ کتنا بیوقوف ہوگا اگر وہ ماہر فن کی بات کو محض اسوجہ سے نہ مانے کہ اسکی سمجھ میں وہ بات نہیں آتی۔ دیکھو، دنیا کے ہر کام میں اسکے ماہر کی ضرورت ہوتی ہے اور ماہر کی طرف رجوع کر نیچے بعد اسپر لوہا بھروسہ کیا جاتا ہے اور اس کے کام میں دخل نہیں دیا جاتا کیونکہ سب لوگ سب کاموں کے ماہر نہیں ہو سکتے اور نہ دنیا بھر کی تمام چیزوں کو سمجھ سکے ہیں۔ تمہیں اپنی تمام عقل اور ہوشیاری صرف اس بات میں صرف کرنی چاہیے کہ ایک بہترین ماہر فن تلاش کر لو۔ اور جب کسی کے متعلق تمہیں یقین ہو جائے کہ وہ بہترین ماہر فن ہے تو اسپر کامل بھروسہ کرنا چاہیے۔ پھر اس کے کاموں میں دخل دینا اور ایک ایک بات کے متعلق یہ کہنا کہ پہلے ہمیں سمجھا دو ورنہ ہم نہ مانیں گے، عقلمندی نہیں بلکہ سرسری بیوقوفی ہے۔ کسی وکیل کو مقدمہ سپرد کرنے کے بعد تم ایسی جھٹتیں کرو گے تو وہ تمہیں اپنے دفتر سے نکال دیگا۔ کسی ڈاکٹر سے تم اسکی ایک ایک ہدایت پر دلیل پوچھو گے تو وہ تمہارا علاج چھوڑ دیگا۔ ایسا ہی معاملہ مذہب کا بھی ہے۔ تم کو خدا کا علم حاصل کرنے

کی ضرورت ہے۔ تم یہ جاننا چاہتے ہو کہ خدا کی مرضی کے مطابق زندگی بسر کر نیک طریقہ کیا ہے۔ تمہارے پاس خود ان چیزوں کے معلوم کر نیک کوئی ذریعہ نہیں ہے۔ اب تمہارا فرض ہے کہ خدا کے سچے پیغمبر کی تلاش کرو۔ اس تلاش میں تم کو نہایت ہوشیاری اور سمجھ بوجھ سے کام لینا چاہئے۔ کیونکہ اگر کسی غلط آدمی کو تم نے پیغمبر سمجھ لیا تو وہ تمہیں غلط راستہ پر لگا دیگا۔ مگر جب تمہیں خوب جانچ پڑتال کرنے کے بعد یہ یقین ہو جائے کہ فلاں شخص خدا کا سچا پیغمبر ہے تو اس پر تم کو پورا اعتماد کرنا چاہیے اور اس کے ہر حکم کی اطاعت کرنی چاہیے۔

پیغمبروں پر ایمان لانے کی ضرورت | جب تمہیں معلوم ہو گیا کہ اسلام کا سچا اور سیدھا راستہ وہی ہے جو خدا کی طرف سے اسکا پیغمبر تیا ئے، تو یہ بات تم خود سمجھ سکتے ہو کہ پیغمبر پر ایمان لانا اور اسکی اطاعت اور پیروی کرنا تمام انسانوں کیلئے ضروری ہے اور جو شخص پیغمبر کے طریقہ کو چھوڑ کر خود اپنی عقل سے کوئی طریقہ نکالتا ہے وہ یقیناً گمراہ ہے۔

اس معاملہ میں لوگ عجیب عجیب غلطیاں کرتے ہیں۔ بعض لوگ ایسے ہیں جو پیغمبر کی صداقت کو تسلیم کرتے ہیں، مگر نہ اس پر ایمان لاتے ہیں، نہ اسکی پیروی قبول کرتے ہیں۔ یہ صرف کافر ہی نہیں بلکہ حق بھی ہیں۔ کیونکہ پیغمبر کو سچا پیغمبر ماننے کے بعد اس کی پیروی نہ کرنے کے معنی یہ ہیں کہ آدمی جان بوجھ کر جھوٹ کی پیروی کرے۔ ظاہر ہے کہ اس سے بڑھ کر کوئی حماقت نہیں ہو سکتی۔

بعض لوگ کہتے ہیں کہ ہم کو پیغمبر کی پیروی کرنے کی ضرورت ہی نہیں ہم خود اپنی عقل سے حق کا رستہ معلوم کر لیں گے۔ یہ بھی سخت غلطی ہے۔ تم نے ریاضی پڑھی ہے

اور تم یہ جانتے ہو کہ ایک نقطہ سے دوسرے نقطہ تک سیدھا خط صرف ایک ہی ہو سکتا ہے۔ اس کے سوا جتنے بھی خط کھینچے جائیں گے وہ سب یا تو ٹیڑھے ہونگے یا اس دوسرے نقطہ تک نہ پہنچیں گے۔ ایسی ہی کیفیت حق کے راستہ کی بھی ہے جس کو اسلام کی زبان میں صِرَاطِ مُسْتَقِیْم (یعنی سیدھا راستہ) کہا جاتا ہے۔ یہ راستہ انسان سے شروع ہو کر خدا تک جاتا ہے اور ریاضی کے اسی قاعدہ کے مطابق یہ بھی ایک ہی راستہ ہو سکتا ہے۔ اس کے سوا جتنے راستے بھی ہونگے یا تو سب ٹیڑھے ہونگے یا خدا تک نہ پہنچیں گے۔ اب غور کرو کہ جو سیدھا راستہ ہے وہ پیغمبر نے بتا دیا ہے اور اس کے سوا کوئی دوسرا راستہ صراطِ مستقیم ہے ہی نہیں۔ اس راستہ کو چھوڑ کر جو شخص خود کو کوئی راستہ تلاش کرے گا اسکو دو صوٹوں میں سے کوئی ایک صوٹ ضرور پیش آئے گی۔ یا تو اس کو خدا تک پہنچنے کا کوئی راستہ ملے گا ہی نہیں، یا اگر ملا بھی تو وہ بہت پھیر کا راستہ ہوگا۔ خط مستقیم نہ ہوگا بلکہ خط منحنی ہوگا۔ پہلی صورت میں تو اسکی تباہی ظاہر ہے۔ رہی دوسری صورت تو اسکے بھی حماقت ہونے میں شک نہیں کیا جاسکتا۔ ایک بے عقل جانور بھی ایک جگہ سے دوسری جگہ جانے کیلئے خط منحنی کو چھوڑ کر خط مستقیم کو ہی اختیار کرتا ہے۔ پھر اس انسان کو تم کیا کہو گے جس کو خدا کا ایک نیک بندہ سیدھا راستہ بتائے اور وہ کہے کہ نہیں میں تیرے بتائے ہوئے راستہ پر نہیں چلوں گا۔ بلکہ خود ٹیڑھے راستوں پر بھٹک بھٹکا کر منزل مقصود تلاش کر لوں گا۔

یہ تو وہ بات ہے جو سرسری نظر میں ہر شخص سمجھ سکتا ہے لیکن اگر تم زیادہ غور کر کے دیکھو گے تو تمہیں معلوم ہوگا کہ جو شخص پیغمبر پر ایمان لانے سے انکار کرتا ہے اسکو خدا تک پہنچنے کا کوئی راستہ مل ہی نہیں سکتا، نہ ٹیڑھا نہ سیدھا۔ اس کی وجہ

یہ ہے کہ جو شخص سچے آدمی کی بات ماننے سے انکار کرتا ہے اسکے دماغ میں ضرور کوئی ایسی خرابی ہوگی جسکے سبب سے وہ سچائی سے منہ موڑتا ہے۔ یا تو اسکی سمجھ بوجھ ناقص ہوگی۔ یا اسکے دل میں تکبر ہوگا۔ یا اُس کی طبیعت ایسی ٹیڑھی ہوگی کہ وہ نیکی اور صداقت کی باتوں کو قبول کرنے پر آمادہ ہی نہ ہوگی۔ یا وہ باپ دادا کی اندھی تقلید میں گرفتار ہوگا اور جو غلط باتیں رسم کے طور پہلے سے چلی آتی ہیں اُن کے خلاف کسی بات کو ماننے پر تیار نہ ہوگا۔ یا وہ اپنی خواہشات کا بندہ ہوگا۔ اور پیغمبر کی تعلیم کو ماننے سے اسلئے انکار کرے گا کہ اس کو مان لینے کے بعد گناہوں اور ناجائز باتوں کی آزادی باقی نہیں رہتی۔ یہ تمام اسباب ایسے ہیں کہ اگر ان میں سے کوئی ایک سبب بھی کسی شخص میں موجود ہو تو اس کو خدا کا راستہ ملنا غیر ممکن ہے۔ اور اگر کوئی سبب بھی موجود نہ ہو تو یہ ناممکن ہے کہ ایک سچا، غیر متعصب اور نیک آدمی ایک سچے پیغمبر کی تعلیم کو قبول کرنے سے انکار کرے۔

سب سے بڑی بات یہ ہے کہ پیغمبر خدا کی طرف سے بھیجا ہوا ہوتا ہے۔ اور خدا ہی کا یہ حکم ہے کہ اس پر ایمان لاؤ اور اسکی اطاعت کرو۔ اب جو کوئی پیغمبر پر ایمان نہیں لاتا وہ خدا کے خلاف بغاوت کرتا ہے۔ دیکھو، تم جس سلطنت کی رعیت ہو اس کی طرف سے جو حاکم بھی مقرر ہوگا تمہیں اُس کی اطاعت کرنی پڑے گی۔ اگر تم اس کو حاکم تسلیم کر نیسے انکار کرو گے تو اسکے معنی یہ ہونگے کہ تم نے خود سلطنت کے خلاف بغاوت کی ہے۔ سلطنت کو ماننا اور اُسکے مقرر کئے ہوئے حاکم کو نہ ماننا دونوں بالکل متضاد باتیں ہیں۔ ایسی ہی مثال خدا اور اس کے بھیجے ہوئے پیغمبر کی بھی ہے۔ خدا تمام انسانوں کا حقیقی بادشاہ ہے جس شخص کو اس نے انسان کی ہدایت کیلئے بھیجا ہے

اور جسکی اطاعت کا حکم دیا ہے، ہر انسان کا فرض ہے کہ اسکو پیغمبر تسلیم کرے اور ہر دوسری چیز کی پیروی چھوڑ کر صرف اسی کی پیروی اختیار کرے۔ اس سے منہ موٹنے والا بہر حال کافر ہے خواہ وہ خدا کو ماننا ہو یا نہ ماننا ہو۔

پیغمبری کی مختصر تاریخ | اب ہم تم کو بتاتے ہیں کہ نوع انسانی میں پیغمبری کا سلسلہ کس طرح شروع ہوا اور کس طرح ترقی کرتے کرتے ایک آخری اور سب سے بڑے پیغمبر پر ختم ہوا۔

تم نے سنا ہوگا کہ اللہ تعالیٰ نے سب سے پہلے ایک انسان کو پیدا کیا تھا پھر اُسی انسان سے اس کا جوڑا پیدا کیا۔ اور اس جوڑے کی نسل چلائی جو بیشمار صدیوں میں پھیلتے پھیلتے تمام روئے زمین پر چھا گئی۔ دنیا میں جتنے انسان بھی پیدا ہوئے ہیں وہ سب اسی ایک جوڑے کی اولاد ہیں۔ تمام قوموں کی مذہبی اور تاریخی روایات متفق ہیں کہ نوع انسانی کی ابتدا ایک ہی انسان سے ہوئی ہے۔ سائنس کی تحقیقات سے بھی یہ ثابت نہیں ہوا کہ زمین کے مختلف حصوں میں الگ الگ انسان بنائے گئے تھے۔ بلکہ سائنس کے علما بھی یہی قیاس کرتے ہیں کہ پہلے ایک ہی انسان بنایا گیا ہوگا۔ اور انسان کی موجودہ نسل دنیا میں جہاں کہیں بھی پائی جاتی ہے اسی ایک شخص کی اولاد ہے۔

ہماری زبان میں اُس پہلے انسان کو آدم کہتے ہیں۔ اسی لفظ سے آدمی نکلا ہے جو انسان کا ہم معنی ہے۔ اللہ تعالیٰ نے سب سے پہلا پیغمبر انہی کو بنایا اور انکو حکم دیا کہ اپنی اولاد کو اسلام کی تعلیم دیں یعنی ان کو یہ بتا دیں کہ تمہارا اور تمام دنیا کا خدا ایک ہی ہے، اُسی کی تم عبادت کرو، اسی کے آگے سر جھکاؤ، اسی سے مدد

مانگو، اور اُسی کی مرضی کے مطابق دنیا میں نیکی اور صداقت کیسا تھ زندگی بسر کرو۔ اگر تم ایسا کر گئے تو تم کو اچھا انعام ملیگا۔ اور اگر اسکی اطاعت سے منہ موڑ گئے تو بُری سزا پاؤ گے۔ حضرت آدم علیہ السلام کی اولاد میں جو اچھے لوگ تھے وہ اپنے باپ کے بتائے ہوئے سیدھے رستے پر چلتے رہے۔ مگر جو بُرے لوگ تھے انہوں نے اُسے چھوڑ دیا۔ رفتہ رفتہ ہر قسم کی گمراہیاں پیدا ہو گئیں۔ کسی نے سوج اور چاند اور تاروں کو پوجنا شروع کر دیا۔ کسی نے درختوں اور جانوروں اور دریاؤں کی پرستش شروع کر دی۔ کسی نے خیال کیا کہ ہوا اور پانی اور آگ اور بیماری و تندرستی اور قدرت کی دوسری نعمتوں اور قوتوں کے خدا الگ الگ ہیں، ہر ایک کی پرستش کرنی چاہئے تاکہ وہ خوش ہو کر ہم پر مہربان ہوں۔ اسی طرح جہالت کی وجہ سے شرک اور بت پرستی کی بہت سی صورتیں پیدا ہو گئیں، جن سے بیسیوں مذاہب نکل آئے۔ یہ وہ زمانہ تھا جبکہ حضرت آدم کی نسل دنیا کے مختلف حصوں میں پھیل چکی تھی۔ مختلف قومیں بن گئی تھیں۔ ہر قوم نے اپنا ایک نیا مذاہب بنا لیا تھا اور ہر ایک کی رہیں الگ الگ تھیں۔ خدا کو بھولنے کے ساتھ لوگ اُس قانون کو بھی بھول گئے تھے جو حضرت آدم نے اپنی اولاد کو سکھایا تھا۔ لوگوں نے خود اپنی خواہشات کی پیروی شروع کر دی، ہر قسم کی بری رسمیں پیدا ہوئیں، ہر قسم کے جاہلانہ خیالات پھیلے، اچھے اور بُرے کی تمیز میں غلطیاں کی گئیں۔ بہت سی بُری چیزیں اچھی سمجھ لی گئیں اور بہت سی اچھی چیزیں کو بُرا ٹھہرایا گیا۔

اب اللہ تعالیٰ نے ہر قوم میں پیغمبر بھیجے شروع کیئے جو لوگوں کو اسلام کی تعلیم دینے لگے۔ انہوں نے اپنی اپنی قوموں کو بھولا ہوا سبق یاد دلایا۔ انہیں ایک خدا

کی پرستش سکھائی۔ شرک اور بت پرستی سے روکا۔ جاہلانہ رسوم کو توڑا۔ خدا کی مرضی کے مطابق زندگی بسر کرنے کا طریقہ بتایا اور صحیح قوانین بتا کر ان کی پیروی کی ہدایت کی۔ ہندوستان، چین، ایران، عراق، مصر، افریقہ، یورپ، غرض دنیا کا کوئی ملک ایسا نہیں ہے جہاں خدا کی طرف سے اسکے سچے پیغمبر نہ آئے ہوں۔ ان سب کا مذہب ایک ہی تھا اور وہ یہی مذہب تھا جس کو ہم اپنی زبان میں اسلام کہتے ہیں۔ البتہ تعلیم کے طریقے اور زندگی کے قوانین مختلف تھے۔ ہر قوم میں جس قسم کی جہالت تھی۔ اُسی کے لحاظ سے اس کو تعلیم دی گئی۔ جس قسم کے غلط خیالات تھے انہی کے لحاظ سے اُن کی اصلاح کی گئی۔ تہذیب و تمدن اور علم و عقل کے لحاظ سے جب تو میں ابتدائی درجہ میں تھیں تو ان کو سادہ تعلیم اور سادہ شریعت دی گئی۔ جیسی جیسی ترقی ہوتی گئی تعلیم اور شریعت میں تغیر کر دیا گیا۔ مگر یہ اختلافات صرف ظاہری شکل کے تھے۔ روح سب کی ایک تھی، یعنی اعتقاد میں توحید، اور اعمال میں نیکی و مسلت روی، اور آخرت کی جزا و سزا پر یقین۔

پیغمبروں کے ساتھ بھی انسان نے عجیب معاملہ کیا۔ پہلے تو ان کو تکلیفیں دی گئیں۔ ان کی ہدایت کو ماننے سے انکار کیا گیا۔ کسی کو وطن سے نکالا گیا کسی کو قتل کیا گیا۔ کسی کو عمر بھر کی تعلیم و یقین کے بعد مشکل سے دس پانچ پیرو دیے آ سکے۔ مگر خدا کے یہ برگزیدہ بندے برابر اپنا کام کئے چلے گئے، یہاں تک کہ اُن کی تعلیمات نے اثر کیا اور بڑی بڑی قومیں اُن کی پیرو بن گئیں۔ اس کے بعد مگر ابھی نے دوسری صوت اختیار کی۔ پیغمبروں کی وفات کے بعد اُن کی امتوں نے ان کی تعلیمات کو بیل ڈالا۔ ان کی کتابوں میں اپنی طرف سے ہر قسم کے خیالات ملا دیے۔ عبادتوں کے

نئے نئے طریقے اختیار کئے۔ بعضوں نے خود پیغمبروں کی پرستش شروع کر دی۔ کسی نے اپنے پیغمبر کو خدا کا اوتار قرار دیا (یعنی یہ کہ خدا خود انسان کی صورت میں اُتر آیا تھا)۔ کسی نے اپنے پیغمبر کو خدا کا بیٹا کہا۔ کسی نے اپنے پیغمبر کو خدائی میں شریک بٹھرایا۔ غرض انسان نے عجیب ستم ظریفی کی کہ جن لوگوں نے بتوں کو توڑا تھا۔ انسان نے خود ان ہی کو بت بنالیا۔ پھر جو شریعتیں یہ پیغمبر اپنی امتوں کو دے گئے تھے۔ ان کو بھی طرح طرح سے بگاڑ دیا گیا۔ ان میں ہر قسم کی جاہلانہ رسمیں ملا دی گئیں۔ افسانوں اور جھوٹی روایتوں کی آمیزش کر دی گئی۔ انسانوں کے بنائے ہوئے قوانین کو ان کے ساتھ غلط ملط کر دیا گیا۔ یہاں تک کہ چند صدیوں کے بعد یہ معلوم کرنے کا کوئی ذریعہ ہی باقی نہ رہا کہ پیغمبر کی اصلی تعلیم اور اصلی شریعت کیا تھی اور بعد والوں نے اس میں کیا کیا ملا دیا۔ خود پیغمبر کی زندگی کے حالات بھی روایتوں میں ایسے گم ہو گئے کہ ان کے متعلق کوئی چیز بھی قابل اعتبار نہ رہی۔ تاہم پیغمبروں کی کوششیں سب کی سب رائیگانہ نہیں گئیں۔ تمام آمیزشوں کے باوجود کچھ نہ کچھ صداقت ہر قوم میں باقی رہ گئی۔ خدا کا خیال اور آخرت کی زندگی کا خیال کسی نہ کسی صورت میں تمام قوموں کے اندر پیدا ہو گیا۔ نیکی اور صداقت اور اخلاق کے چند اصول عام طور پر دنیا میں تسلیم کر لئے گئے اور تمام قوموں کے پیغمبروں نے الگ الگ ایک ایک قوم کو اس حد تک تیار کر دیا کہ دنیا میں ایک ایسے مذہب کی تعلیم پھیلانی جاسکے جو بلا امتیاز نزع انسانی کا مذہب ہو۔

جیسا کہ ہم نے تم کو اوپر بتا دیا ہے ابتداء ہر قوم میں الگ الگ پیغمبر آتے تھے اور ان کی تعلیم اسی قوم کیلئے مخصوص ہوتی تھی۔ اسکی وجہ یہ تھی کہ اس وقت سب میں

ایکے سرے سے الگ تھیں۔ ان کے درمیان زیادہ میل جول نہ تھا۔ ہر قوم اپنے وطن کی حدود میں گویا مقید تھی۔ ایسی حالت میں کوئی عام اور مشترک تعلیم تمام قوموں میں پھیلانی بہت مشکل تھی۔ اس کے علاوہ مختلف قوموں کے حالات ایک دوسرے سے بالکل مختلف تھے۔ جہالت زیادہ بڑھی ہوئی تھی۔ اس جہالت کی بدولت اعتقاد اور اخلاق کی جو خرابیاں پیدا ہوئی تھیں وہ ہر جگہ مختلف صورت کی تھیں۔ اسلئے ضروری تھا کہ خدا کے پیغمبر ہر قوم کو الگ الگ تعلیم و ہدایت دیں۔ آہستہ آہستہ غلط خیالات کو مٹا کر صحیح خیالات پھیلانیں۔ رفتہ رفتہ جاہلانہ طریقوں کو توڑ کر اعلیٰ درجہ کے قوانین کی پیروی سکھائیں۔ اور اس طرح ان کی تربیت کریں جیسے بچوں کی کی جاتی ہے۔ خدا ہی جانتا ہے کہ اس طریقہ سے قوموں کی تعلیم میں کتنے ہزار برس صرف ہوئے ہونگے۔ بہر حال ترقی کرتے کرتے آخر کار وہ وقت آیا جب نوع انسانی بچپن کی حالت سے گذر کر سن بلوغ کو پہنچنے لگی۔ تجارت اور صنعت و حرفت کی ترقی کے ساتھ ساتھ قوموں کے تعلقات ایک دوسرے سے قائم ہو گئے۔ چین و جاپان سے لیکر یورپ اور افریقہ کے دور دراز ملکوں تک جہاز رانی اور خشکی کے سفروں کا سلسلہ قائم ہو گیا۔ اکثر قوموں میں تحریک و رواج ہوا۔ علوم و فنون پھیلے اور قوموں کے درمیان خیالات اور علمی مضامین کا تبادلہ ہونے لگا۔ بڑے بڑے فلح پیدا ہوئے اور انہوں نے بڑی بڑی سلطنتیں قائم کر کے کئی کئی ملکوں اور کئی کئی قوموں کو ایک سیاسی نظام میں ملا دیا۔ اس طرح وہ دوری اور جُدائی جو پہلے انسانی قوموں میں پائی جاتی تھی رفتہ رفتہ کم ہوتی چلی گئی اور یہ ممکن ہو گیا کہ اسلام کی ایک ہی تعلیم اور ایک ہی شریعت تمام دنیا کے لئے بھیجی جائے۔ اب سے دو ڈھائی ہزار برس

حصہ میں آباد تھیں اور یہ حصہ عرب سے اتنا ہی قریب ہے جتنا ہندوستان ہے۔ پھر اس زمانہ کی تاریخ پڑھو۔ تم کو معلوم ہوگا کہ اس نبوت کیلئے اس زمانہ میں عربی قوم سے زیادہ موزوں کوئی قوم نہ تھی۔ دوسری بڑی بڑی قومیں اپنا اپنا ورد کھا کر گویا بے دم ہو چکی تھیں اور عربی قوم تازہ دم تھی۔ تمدن کی ترقی سے دوسری قوموں کی عاداتیں بہت بگڑ گئی تھیں اور عربی قوم میں اس وقت تک کوئی ایسا تمدن پیدا ہی نہ ہوا تھا جو اس کو آرام طلب، اور عیش پسند اور ذلیل بنادیتا جیسی صدی عیسوی کے عرب اُس زمانہ کی متمدن قوموں کے بُرے اثرات سے بالکل پاک تھے۔ ان میں وہ تمام انسانی خوبیاں موجود تھیں جو ایک ایسی قوم میں ہو سکتی ہیں جسکو تمدن کی ہوا نہ لگی ہو۔ وہ بہادر تھے۔ بے خوف تھے۔ فیاض تھے۔ عہد کے پابند تھے۔ آزاد خیال اور آزادی کو پسند کرنے والے تھے۔ کسی قوم کے غلام نہ تھے۔ اپنی عزت پر جان دے دینا اُن کے لئے آسان تھا۔ نہایت سادہ زندگی بسر کرتے تھے۔ اور عیش و عشرت سے بیگانہ تھے۔ اس میں شک نہیں کہ انہیں بہت سی برائیاں بھی تھیں جیسا کہ آگے چل کر تم کو معلوم ہوگا، مگر یہ برائیاں اسلئے تھیں کہ ہزاروں برس سے ان کے ہاں کوئی پیٹھ پیڑ نہ آیا تھا۔ نہ کوئی ایسا رہنما پیدا ہوا تھا جو ان کے اخلاق درست کرتا اور انہیں تہذیب سکھاتا۔ صدیوں تک ریگستان میں آزادی کی زندگی بسر کرنے کے سبب ان میں جہالت پھیل گئی تھی۔ اور وہ اپنی جہالت میں اس قدر سخت ہو گئے تھے کہ ان کو آدمی بنانا کسی معمولی انسان کے بس کا کام نہ تھا۔ لیکن اسکے ساتھ ان میں یہ قابلیت ضرور موجود تھی کہ اگر کوئی زبردست انسان ان کی اصلاح کرنے اور اس کی تعلیم کے اثر سے وہ کسی اعلیٰ درجہ کے مقصد کو

لیکراٹھ کھڑے ہوں تو دنیا کو زیر و بر کر ڈالیں۔ پیغمبر عالم کی تعلیم کو پھیلانے کے لئے ایسی ہی زبان اور طاقنت و رقوم کی ضرورت تھی۔

اسکے بعد عربی زبان کو دیکھو۔ تم جب اس زبان کو پڑھو گے اور اسکے علم ادب کا مطالعہ کرو گے تو تم کو معلوم ہوگا کہ بلند خیالات کو ادا کرنے اور خدائی علم کی نہایت نازک اور باریک باتیں بیان کرنے اور دلوں میں اثر پیدا کرنے کیلئے اس سے زیادہ موزوں کوئی زبان نہیں ہے۔ اس زبان کے مختصر جملوں میں بڑے بڑے مضامین ادا ہو جاتے ہیں۔ اور پھر ان میں ایسا زور ہوتا ہے کہ دلوں میں تیر و نشتر کی طرح اثر کرتے ہیں۔ ایسی شیرینی ہوتی ہے کہ کانوں میں رس پڑتا معلوم ہوتا ہے۔ ایسا نغمہ ہوتا ہے کہ آدمی بے اختیار جھومنے لگتا ہے۔ قرآن جیسی کتاب کیلئے ایسی ہی زبان کی ضرورت تھی۔

پس اللہ تعالیٰ کی یہ بہت بڑی حکمت تھی کہ اس نے تمام جہان کی پیغمبری کیلئے عرب کے مقام کو منتخب کیا۔ آؤ اب ہم ہمیں بتائیں کہ جس ذات مبارک کو اس کام کیلئے پسند کیا گیا وہ کیسی بے نظیر تھی۔

نبوت محمدی کا ثبوت | ذرا ایک ہزار چار سو برس پہلے پلٹ کر دیکھو۔ دنیا میں نہ تار برقی تھی۔ نہ ٹیلیفون تھے۔ نہ ریل تھی۔ نہ چھاپے خانے تھے۔ نہ اخبار اور رسالے شائع ہوتے تھے۔ نہ کتابیں چھپتی تھیں۔ نہ سفر اور سیاحت کی وہ آسانیاں تھیں جو آج پائی جاتی ہیں۔ ایک ملک سے دوسرے ملک تک جانے میں مہینوں کی مسافت طے کرنی پڑتی تھی۔ ان حالات میں دنیا کے متمدن ملکوں کے درمیان عرب کا ملک سب سے الگ تھلک پڑا ہوا تھا۔ اس کے ارد گرد ایران روم اور

مصر کے ملک تھے۔ جن میں کچھ علوم و فنون کا پرچا تھا۔ مگر ریت کے بڑے بڑے سمندروں نے عرب کو ان سب سے جدا کر رکھا تھا۔ عرب و دگر اونٹوں پر مہینوں کی راہ طے کر کے ان ملکوں میں تجارت کیلئے جاتے تھے۔ مگر یہ تعلق صرف مال کی خرید و فروخت کی حد تک تھا۔ خود عرب میں کوئی اعلیٰ درجہ کا تمدن نہ تھا۔ نہ کوئی مدرسہ تھا۔ نہ کوئی کتب خانہ تھا۔ نہ لوگوں میں تعلیم کا پرچا تھا۔ تمام ملک میں گنتی کے چند لوگ تھے جن کو کچھ لکھنا پڑھنا آتا تھا۔ مگر وہ بھی اتنا نہیں کہ اُس زمانہ کے علوم و فنون سے آشنا ہوتے۔ وہاں کوئی باقاعدہ حکومت بھی نہ تھی۔ کوئی قانون بھی نہ تھا۔ ہر قبیلہ اپنی جگہ خود مختار تھا۔ آزادی کے ساتھ لوٹ مار ہوتی تھی۔ آئے دن خونریز لڑائیاں ہوتی رہتی تھیں۔ آدمی کی جان کوئی قیمت ہی نہ رکھتی تھی۔ جس کا ہنس پر ہنس چلنا اُسے مار ڈالتا۔ اور اُسکے مال پر قبضہ کر لیتا۔ اخلاق اور تہذیب کی اُن کو ہوا تک نہ لگی تھی۔ بدکاری اور شرابخوری اور حجے بازی کا بازار گرم تھا۔ لوگ ایک دوسرے کے سامنے بے تکلف برہنہ ہو جاتے تھے۔ عورتیں تک خانہ کعبہ میں ننکی ہو کر طواف کرتی تھیں۔ حرام و حلال کی کوئی تمیز نہ تھی۔ عربوں کی آزادی اس قدر بڑھی ہوئی تھی کہ کوئی شخص کسی قاعدے، کسی قانون، کسی اخلاقی ضابطہ کی پابندی کے لئے تیار نہ تھا۔ نہ کسی حاکم کی اطاعت قبول کر سکتا تھا۔ اس پر جہالت کی یہ کیفیت تھی کہ ساری قوم پتھر کے بتوں کو پوجتی تھی۔ رستہ چلتے میں کوئی اچھا سا چکنا سا پتھر مل جاتا تو اُسی کو سامنے رکھ کر پرستش کر لیتے تھے۔ یعنی جو گردنیں کسی کے سینے نہ جھکتی تھیں وہ پتھروں کے سامنے جھک جاتی تھیں اور یہ سمجھا جاتا تھا کہ یہ پتھر

ان کی حاجت، روانی کرینگے :

ایسی قوم اور ایسے حالات میں ایک شخص پیدا ہوتا ہے۔ بچپن ہی میں مال باپ اور دادا کا سایہ سر سے اٹھ جاتا ہے۔ اس لئے اس گئی گزری حالت میں جو تربیت مل سکتی تھی وہ بھی اس کو نہیں ملتی۔ ہوش سنبھالتا ہے تو عرب لڑکوں کیساتھ بکریاں چرانے لگتا ہے۔ جوان ہوتا ہے تو سوداگری میں لگ جاتا ہے۔ اٹھنا، بیٹھنا، ملنا جُلنا سب انہی عربوں کے ساتھ ہے جن کی حالت تم نے اوپر دیکھی ہے۔ تعلیم کا نام تک نہیں حتیٰ کہ پڑھنا لکھنا بھی نہیں آتا۔ مگر اسکے باوجود اس کی عادتیں، اس کے اخلاق، اس کے خیالات سب سے جُدا ہیں۔ وہ کبھی جھوٹ نہیں بولتا کسی سے بدکلامی نہیں کرتا۔ اس کی زبان میں سختی کے بجائے شیرینی ہے اور وہ بھی ایسی کہ لوگ اسکے گرویدہ ہو جاتے ہیں۔ وہ کسی کا ایک پیسہ بھی ناجائز طریقے سے نہیں لیتا۔ اس کی ایمانداری کا یہ حال ہے کہ لوگ اپنے قیمتی مال اسکے پاس حفاظت کیلئے رکھواتے ہیں۔ اور وہ ہر ایک کے مال کی حفاظت اپنی جان کی طرح کرتا ہے۔ ساری قوم اس کی دیانت پر بھروسہ کرتی ہے اور اُسے ”امین“ کے نام سے پکارتی ہے۔ اس کی شرم و حیا کا یہ حال ہے کہ ہوش سنبھالنے کے بعد کسی نے اس کو ہر نہ نہ نہیں دیکھا۔ اس کے اخلاق کا یہ حال ہے کہ کبھی کسی غیر عورت کی طرف نظر اٹھا کر نہیں دیکھا۔ اس کی شائستگی کا یہ حال ہے کہ بدتمیز اور گندے لوگوں میں پلنے اور رہنے کے باوجود وہ ہر بدتمیزی اور ہر گندگی سے نفرت کرتا ہے اور اسکے ہر کام میں صفائی اور ستھرائی پائی جاتی ہے۔ اس کے خیالات اتنے پاکیزہ ہیں کہ اپنی قوم کو لوٹ بار اور خونریزی کرتے دیکھ کر اُس کا دل دکھتا ہے اور وہ لڑائیوں کے

موقع پر صلح و صفائی کرانے کی کوشش کرتا ہے۔ دل کا ایسا نرم ہے کہ ہر ایک کے دکھ درد میں شریک ہوتا ہے۔ یتیموں اور یتواؤں کی مدد کرتا ہے۔ بھوکوں کو کھانا کھلاتا ہے۔ مسافروں کی میزبانی کرتا ہے۔ کسی کو اُس سے دکھ نہیں پہنچتا اور وہ خود دوسروں کی خاطر دکھ اٹھاتا ہے۔ پھر عقل ایسی نتیج ہے کہ بنت پرستوں کی اس قوم میں رہ کر بھی وہ بتوں سے نفرت کرتا ہے۔ کبھی کسی مخلوق کے آگے سر نہیں جھکاتا۔ اسکے اندر سے خود بخود آواز آتی ہے کہ زمین و آسمان میں جتنی چیزیں نظر آتی ہیں اُن میں سے کوئی بھی پوچھنے کے لائق نہیں۔ اس کا دل آپ سے آپ کتا ہے کہ خدا تو ایک ہی ہو سکتا ہے اور ایک ہی ہے۔ اس جاہل قوم میں یہ شخص ایسا ممتاز نظر آتا ہے گویا پتھروں کے ڈھیر میں ایک ہیرا ہے۔ یا گھٹا لوپ اندھیرے میں ایک شمع روشن ہے۔

چالیس برس کے قریب اس طرح پاک صاف اور اعلیٰ درجہ کی شریفانہ زندگی بسر کرنے کے بعد یہ شخص اس تاریکی سے جو اُس کے چاروں طرف پھیلی ہوئی تھی گھبرا اٹھتا ہے۔ جہالت، بداخلاقی، بدکرداری، بدنظمی اور شرک و بت پرستی کا یہ ہولناک سمندر جو اس کو گھیرے ہوئے تھا اس سے وہ نکل جانا چاہتا ہے کیونکہ یہاں کوئی چیز بھی اس کی طبیعت کے مناسب نہیں۔ آخر وہ آبادی سے دُور ایک پہاڑ کے غار میں جا جا کر تنہائی اور سکون کے عالم میں کئی کئی دن گزارنے لگتا ہے۔ فاقے کر کے اپنی روح اور اپنے دل و دماغ کو اور زیادہ پاک و صاف کرتا ہے۔ سوچتا ہے، غور و فکر کرتا ہے اور کوئی ایسی روشنی ڈھونڈ بٹلتا ہے جس سے وہ اُن چاروں طرف پھیلی ہوئی تاریکی کو دور کر دے۔ ایسی طاقت حاصل کرنا چاہتا ہے

جس سے اس بچڑی ہوئی دنیا کو توڑ پھوڑ کر پھر سے سنوارنے سے

یکایک اس کی حالت میں ایک عظیم الشان تغیر رونما ہوتا ہے۔ ایک دم سے اس کے دل میں وہ روشنی آ جاتی ہے جس کو اس کی فطرت مانگ رہی تھی۔ اچانک اس کے اندر وہ طاقت بھر جاتی ہے جس کا ظہور اس سے پہلے کبھی نہ ہوا تھا۔ وہ غار کی تنہائی سے نکل آتا ہے۔ اپنی قوم کے پاس آتا ہے۔ اس سے کہتا ہے کہ یہ بت کسی کام کے نہیں۔ انہیں چھوڑ دو۔ یہ زمین، یہ چاند، یہ سورج، یہ تارے، یہ زمین و آسمان کی ساری قوتیں ایک خدا کی مخلوق ہیں۔ وہی تمہارا پیدا کرنے والا ہے۔ وہی رزق دینے والا ہے۔ وہی مالنے اور چلانے والا ہے۔ سب کو چھوڑ کر اُسی کو پوجو۔ سب کو چھوڑ کر اُسی سے اپنی حاجتیں طلب کرو۔ یہ چوری، یہ لوٹ مار، یہ شراب خوری، یہ بچاؤ، یہ بدکاریاں جو تم کرتے ہو، سب گناہ ہیں۔ انہیں چھوڑ دو۔ خدا انہیں پسند نہیں کرتا۔ سچ بولو۔ انصاف کرو۔ نہ کسی کی جان لو۔ نہ کسی کا مال چھینو۔ جو کچھ لو۔ حق کے ساتھ لو۔ جو کچھ دو حق کیساتھ دو۔ تم سب انسان ہو انسان اور انسان سب برابر ہیں۔ بزرگی اور شرافت انسان کی نسل اور نسب میں نہیں، رنگ روپ اور مال و دولت میں نہیں، خدا پرستی، نیکی اور پاکیزگی میں ہے۔ جو شخص خدا سے ڈرتا ہے اور نیک و پاک ہے وہی اعلیٰ درجہ کا انسان ہے، اور جو ایسا نہیں وہ کچھ بھی نہیں۔ مرنے کے بعد تم سب کو اپنے خدا کے پاس حاضر ہونا ہے۔ اس عادل و متقی کے ہاں نہ کوئی سفارش کام آئے گی نہ رشوت چلے گی نہ کسی کا نسب بڑا پوچھا جائیگا۔ وہاں صرف ایمان اور نیک عمل کی پوچھ ہوگی۔ جس کے پاس یہ سامان ہو گا وہ نیست میں جائیگا اور جکے

پاس ان میں سے کچھ نہ ہوگا۔ وہ نامراد دوزخ میں ڈالا جائیگا۔
 جاہل قوم نے اس نیک انسان کو محض اس قصور میں تانا توڑ کیا کہ وہ یہی
 باتوں کی تعلیم کیوں دیتا ہے جو باپ ادا کے مذہب کے خلاف ہیں۔ انہوں نے
 اسے گالیاں دیں۔ پتھر مارے۔ اس کے لئے جینا مشکل کر دیا۔ اس کے قتل کی
 سازشیں کیں۔ ایک دن دو دن نہیں، اکٹھے تیرہ برس تک سخت سے سخت
 ظلم توڑے۔ یہاں تک کہ اُسے وطن چھوڑنے پر مجبور کر دیا۔ اور پھر وطن سے نکال
 کر بھی دم نہ لیا۔ جہاں اُس نے پناہ لی تھی۔ وہاں بھی کئی برس اسکو پریشان
 کرتے رہے۔

یہ سب تکلیفیں اس نیک انسان نے کس لئے اٹھائیں؟ صرف اس لئے کہ وہ
 اپنی قوم کو حق کا سیدھا راستہ بتانا چاہتا تھا۔ اسکی قوم اسے بادشاہی دینے کیلئے
 تیار تھی، دولت کے ڈھیر اسکے قدموں میں ڈالنے پر آمادہ تھی، بشرطیکہ وہ اپنی تعلیم
 سے باز آجائے۔ مگر اس نے ان سب چیزوں کو ٹھکرا دیا۔ اور اپنی بات پر قائم رہا۔ کیا
 اس سے بڑھ کر نیک دلی اور صداقت ہمارے خیال میں آسکتی ہے کہ کوئی شخص اپنے
 کسی فائدے کی خاطر نہیں محض دوسروں کے بھلے کی خاطر تکلیفیں اٹھائے؟ وہی
 لوگ جن کے فائدے کے لئے وہ کوشش کر رہا ہے، اس کو پتھر مارتے ہیں اور وہ ان
 کیلئے دعائے خیر کرتا ہے۔ انسان تو کیا فرشتے بھی اس نیکی پر قربان جائیں۔

پھر دیکھو۔ جب یہ شخص اپنے غار سے یہ تعلیم لیکر نکلا تو اس میں کتنا بڑا انقلاب
 ہو گیا تھا۔ اب جو کلام وہ سن رہا تھا وہ ایسا فصیح و بلیغ تھا کہ کسی نے نہ اس سے پہلے
 ایسا کلام کہا نہ اس کے بعد کوئی کہہ سکا۔ عرب والوں کو اپنی شاعری، اپنی خطابت

اپنی فصاحت پر بڑا ناز تھا۔ اس نے عربوں سے کہا کہ تم ایک ہی سورت اس کلام کے مانند بنا لاؤ۔ مگر سب کی گردنیں عاجزی سے جھک گئیں۔ حد یہ ہے کہ خود اس شخص کی عام بول چال اور تقریروں کی زبان بھی اتنی اعلیٰ درجہ کی نہ تھی جتنی اس خاص کلام کی تھی چنانچہ آج بھی جب ہم اس کی دوسری تقریروں کا مقابلہ اس کلام سے کرتے ہیں تو دونوں میں نمایاں فرق محسوس ہوتا ہے ۛ

اُس نے، اُس اُن پڑھ صحرائین انسان نے حکمت اور دانائی کی ایسی باتیں کہنی شروع کیں کہ نہ اس سے پہلے کسی انسان نے کہی تھیں، نہ اسکے بعد آج تک کوئی کہہ سکا، نہ چالیس برس کی عمر سے پہلے خود اس شخص کی زبان سے کبھی سنی گئی تھیں ۛ

اس اُمّی نے اخلاق، معاشرت، معیشت، سیاست، اور انسانی زندگی کے تمام معاملات کے متعلق قانون بنائے، اور ایسے قانون بنائے کہ بڑے بڑے عالم اور عقل برہمنوں کے غور و غوض اور ساری عمر کے تجربات کے بعد بمشکل ان کی حکمتوں کو سمجھ سکتے ہیں، اور دنیا کے تجربات جتنے بڑھتے جاتے ہیں، ان کی حکمتیں اور زیادہ کھلتی جاتی ہیں۔ تیرہ سو برس سے زیادہ مدت گزر چکی ہے مگر آج بھی اسکے بنائے ہوئے قانون میں کسی ترمیم کی گنجائش نظر نہیں آتی۔ دنیا کے قانون ہزاروں مرتبہ بنے اور پگڑے، ہزار سال میں ناکام ہوئے اور ہزاروں میں ترمیم کرنی پڑی۔ مگر اس صحرائین اُمّی نے تنہا بغیر کسی دوسرے انسان کی مدد کے جو قانون بنا دیے ان کی کوئی ایک دفعہ بھی ایسی نہیں جو اپنی جگہ سے ہٹائی جاسکتی ہو ۛ

اس نے ۲۳ برس کی مدت میں اپنے اخلاق، اپنی نیکی و شرافت اور اپنی اعلیٰ تعلیم

کے زور سے اپنے دشمنوں کو دوست بنایا۔ اپنے مخالفوں کو موافق بنایا۔ بڑی بڑی طاقتیں اسکے مقابلے میں اٹھیں اور آخر شکست کھا کر اس کے قدموں میں آ رہیں۔ اس نے جب فتح پائی تو کسی دشمن سے بدلہ نہ لیا۔ کسی پر سختی نہ کی۔ جنہوں نے اُسکے حقیقی چچا کو قتل کیا اور اس کا کلیجہ نکال کر چبا گئے اُنکو بھی فتح پا کر اس نے معاف کیا۔ جنہوں نے اس کو بیچر مائے تھے، اس کو وطن سے نکال دیا، ان کو بھی فتح پا کر اُسے بخش دیا۔ اس نے کبھی کسی سے دغا نہ کیا۔ عہد کر کے کبھی نہ توڑا۔ جنگ میں بھی کسی پر زیادتی نہ کی۔ اس کے سخت سے سخت دشمن بھی کبھی اس پر کسی گناہ یا ظلم کا الزام نہ رکھ سکے۔ یہی نیکی تھی جس نے بالآخر تمام عرب کا دل موہ لیا۔ پھر اس نے اپنی تعلیم و ہدایت سے انہی عربوں کو جن کا حال تم ادھر پر پڑھ چکے ہو وحشت اور جہالت سے نکال کر اعلیٰ درجہ کی مہذب قوم بنادیا۔ جو عرب کسی قانون کی پابندی پر تیار نہ تھے ان کو اسنے ایسا پابند قانون بنایا کہ دنیا کی تاریخ میں کوئی قوم ایسی پابند قانون نظر نہیں آتی۔ جو عرب کسی حکومت کی اطاعت پر آمادہ نہ تھے اُنکو اسنے ایک عظیم الشان سلطنت کا تابع بنادیا۔ جن عربوں کو اخلاق کی ہوا تک نہ لگی تھی۔ اُن کے اخلاق ایسے پاکیزہ بنا دیے کہ آج اُن کے حالات پڑھ کر دُنیا دنگ رہ جاتی ہے۔ جو عرب اسوقت دنیا کی قوموں میں سب سے زیادہ پست تھے، وہ اس تنہا انسان کے اثر سے ۲۳ برس کے اندر یکایک ایسے زبردست ہو گئے کہ انہوں نے ایران، روم، اور مصر کی عظیم الشان سلطنتوں کے تختے اُلٹ دیے، دنیا کو تمدن، تہذیب، اخلاق اور انسانیت کا سبق دیا، اور اسلام کی ایک تعلیم اور ایک شریعت کو لے کر ایشیا، افریقہ، اور یورپ کے دور دراز گوشوں

تک پھیلتے چلے گئے ۛ

یہ تو وہ اثرات ہیں جو عرب قوم پر ہوئے۔ اس سے زیادہ حیرت انگیز اثرات اُس اُمّی کی تعلیم سے تمام دنیا پر ہوئے۔ اُس نے ساری دنیا کے خیالات، عادات اور قوانین میں انقلاب پیدا کر دیا۔ ان کو چھوڑو جنھوں نے اس کو اپنا راہ نما ہی مان لیا ہے۔ مگر حیرت یہ ہے کہ جنھوں نے اس کی پیروی سے انکار کیا، جو اسکے دھن ہیں، اس کے دشمن ہیں، وہ بھی اس کے اثرات سے نہ بچ سکے۔ دنیا توحید کا سبق بھول گئی تھی، اس نے یہ سبق پھر سے یاد دلایا اور اتنے زور کے ساتھ اس کا صو بھونکا کہ آج بت پرستوں اور مشرکوں کے مذہب بھی توحید کا دغے کرنے پر مجبور ہو گئے ہیں۔ اس نے اخلاق کی ایسی زبردست تعلیم دی کہ اس کے بنائے ہوئے اصول تمام دنیا کے اخلاقیات میں پھیل گئے اور پھیلتے چلے جا رہے ہیں۔ اس نے قانون اور سیاست اور تہذیب و معاشرت کے جو اصول بتائے وہ ایسے پختے اور سچے اصول تھے کہ مخالفوں نے بھی چپکے چپکے اُن کی خوشہ چینی شروع کر دی اور آج تک کئے

جا رہے ہیں ۛ

جیسا کہ تم کو اوپر بتایا جا چکا ہے یہ شخص ایک جاہل قوم اور نہایت تاریک ملک میں پیدا ہوا تھا۔ چالیس برس کی عمر تک گلہ بانی اور سوداگری کے سوا اُس نے کوئی کام نہ کیا تھا۔ کسی قسم کی تعلیم و تربیت بھی اس نے نہ پائی تھی۔ مگر غور کرو۔ چالیس برس کی عمر کو پہنچنے کے بعد کہاں سے اسکے اندر یکایک اتنے کمالات جمع ہو گئے؟ کہاں سے اُس کے پاس ایسا علم آگیا؟ کہاں سے اس میں یہ طاقت پیدا ہو گئی؟ ایک اکیلا انسان ہے اور ایک ہی وقت میں بے نظیر سپہ سالار بھی ہے، ایک اعلیٰ

درجہ کالج بھی ہے، ایک زبردست مقنن بھی ہے، ایک بمثل فلاسفر بھی ہے، ایک لاجواب مصلح اخلاق و تمدن بھی ہے، ایک حیرت انگیز ماہر سیاست بھی ہے پھر اتنی مصروفیتوں کے باوجود وہ راتوں کو گھنٹوں اپنے خدا کی عبادت بھی کرتا ہے، اپنی بیویوں اور بچوں کے حقوق بھی ادا کرتا ہے، غریبوں اور مصیبتوں والوں کی خدمت بھی کرتا ہے۔ ایک بڑے ملک کی بادشاہی مل جانے پر بھی ایک فقیر کی سی زندگی بسر کرتا ہے۔ بویے پر سوتا ہے۔ موٹا چھوٹا پنہن ہے۔ غریبوں کی غذا کھاتا ہے۔ بلکہ کبھی کبھی فاقے کی بھی نوبت آجاتی ہے *

یہ حیرت انگیز کمالات دکھا کر اگر وہ کہتا کہ میں انسان سے بالاتر ہستی ہوں تب بھی کوئی اسکے دعوے کی تردید نہ کر سکتا تھا۔ مگر جانتے ہو کہ اس نے کیا کہا؟ اُس نے یہ نہیں کہا کہ یہ سب میرے اپنے کمالات ہیں۔ اُس نے ہمیشہ یہی کہا کہ میرے پاس کچھ بھی اپنا نہیں۔ سب کچھ خدا کا ہے اور خدا کی طرف سے ہے۔ میں نے جو کلام پیش کیا ہے جس کی نظیر لانے سے سب انسان عاجز ہیں، یہ میرا کلام نہیں ہے، نہ میرے مانع کی قابلیت کا نتیجہ ہے۔ یہ خدا کا کلام ہے اور اسکی ساری تعریف خدا ہی کے لئے ہے میرے جتنے کام ہیں یہ بھی میری اپنی قابلیت سے نہیں ہیں۔ محض خدا کی ہدایت سے ہیں۔ اُدھر سے جو کچھ اشارہ ہوتا ہے وہی کرتا ہوں اور وہی کہتا ہوں۔ اب بتاؤ کہ ایسے سچے انسان کو خدا کا پیغمبر کیسے نہ مانا جائے۔ اس کے کمالات ایسے ہیں کہ تمام دنیا میں ابتدا سے لیکر آج تک ایک انسان بھی اسکے مانند نہیں ملتا۔ مگر اسکی سچائی ایسی ہے کہ وہ ان کمالات پر فخر نہیں کرتا۔ ان کی تعریف خود حاصل نہیں کرتا چاہتا۔ بلکہ جس نے یہ سب کچھ دیا ہے صاف صاف اُسی کا حوالہ دے دیتا ہے کیا فخر

ہے کہ ہم اسکی تصدیق نہ کریں؛ جب وہ خود اپنی خوبیوں کے متعلق کہتا ہے کہ یہ خدا کی دی ہوئی ہیں تو ہم کیوں کہیں کہ نہیں یہ سب تیرے اپنے دماغ کی پیداوار ہیں؟ جھوٹا آدمی تو دوسرے کی خوبیوں کو بھی اپنی طرف منسوب کرنے کی کوشش کرتا ہے مگر یہ شخص ان خوبیوں کو بھی اپنی طرف منسوب نہیں کرتا جنہیں وہ آسانی کے ساتھ اپنی خوبیاں کہہ سکتا تھا، جن کے حاصل ہونے کا ذریعہ کسی کو معلوم بھی نہ ہو سکتا تھا۔ جن کی بنا پر اگر وہ انسان سے بالاتر ہونے کا بھی دعویٰ کرتا تو کوئی اس کی تردید نہ کر سکتا تھا۔ پھر بتاؤ کہ اس سے زیادہ سچا انسان کون ہو گا؟

دیکھو۔ یہ ہیں ہمارے سرکار، تمام جہان کے پیغمبر، حضرت محمد مصطفیٰ صلی اللہ علیہ وآلہ وسلم۔ انکی پیغمبری کی دلیل خود ان کی سچائی ہے۔ انکے عظیم الشان کارنامے، انکے اخلاق، ان کی پاک زندگی کے واقعات، سب تاریخوں سے ثابت ہیں۔ جو شخص صاف دل سے، حق پسندی اور انصاف کیساتھ انکو پڑھیں گا اسکا دل خود گواہی دیگا کہ وہ ضرور خدا کے پیغمبر ہیں۔ وہ کلام جو انھوں نے پیش کیا وہ یہی قرآن ہے جسے تم پڑھتے ہو۔ اس بے نظیر کتاب کو جو شخص بھی سمجھ کر کھلے دل سے پڑھے گا اسکو اقرار کرنا پڑیگا کہ یہ ضرور خدا کی کتاب ہے۔ کوئی انسان ایسی کتاب تصنیف نہیں کر سکتا۔

ختم نبوت! اب تم کو جاننا چاہیے کہ اس زمانہ میں اسلام کا سچا اور سیدھا راستہ معلوم کرنیکا کوئی ذریعہ محمد مصطفیٰ صلی اللہ علیہ وآلہ وسلم کی تعلیم اور قرآن مجید کے سوا نہیں ہے۔ محمد صلی اللہ علیہ وسلم تمام نوزع انسانی کیلئے خدا کے پیغمبر ہیں۔ انپر پیغمبری کا سلسلہ ختم کر دیا گیا۔ اللہ تعالیٰ انسان کی جقدر ہدایت کرنا چاہتا تھا وہ سب کی سب اس نے اپنے آخری پیغمبر کے ذریعہ سے بھیج دی۔ اب جو شخص حق کا طالب ہو اور خدا کا

مسلم بندہ بننا چاہتا ہوا سپر لازم ہے کہ خدا کے آخری پیغمبر پر ایمان لائے، جو کچھ تعلیم انہوں نے دی ہے اس کو مانے اور جو طریقہ انہوں نے بتایا ہے اس کی پیروی کرے ۛ

ختم نبوت کے دلائل | پیغمبری کی حقیقت ہم نے تم کو پہلے بتادی ہے۔

اسکو سمجھنے اور سپر غور کر نیسے تم کو خود معلوم ہو جائیگا کہ پیغمبر روز بروز پیدا نہیں ہوتے۔

نہ یہ ضروری ہے کہ ہر قوم کیلئے ہر وقت ایک پیغمبر ہو۔ پیغمبر کی زندگی دراصل اسکی تعلیم و ہدایت کی زندگی ہے۔ جب تک اسکی تعلیم اور ہدایت زندہ ہے اسوقت تک گویا وہ خود زندہ ہے۔

پچھلے پیغمبر مرنے کیونکہ جو تعلیم انہوں نے دی تھی دنیا نے اس کو بدل ڈالا۔ جو کتابیں وہ لائے تھے اُن میں سے ایک بھی آج اصلی صوت میں

موجود نہیں۔ خود اُن کے پیرو بھی یہ دعویٰ نہیں کر سکتے کہ ہمارے پاس ہمارے

پیغمبروں کی دی ہوئی اصلی کتابیں موجود ہیں۔ انہوں نے اپنے پیغمبروں کی سیرتوں

کو بھی بھلا دیا۔ پچھلے پیغمبروں میں سے ایک کے بھی صحیح اور معتبر حالات آج کہیں نہیں

ملتے۔ یہ بھی یقین کے ساتھ نہیں کہا جاسکتا کہ وہ کس زمانہ میں پیدا ہوئے؟ کہاں

پیدا ہوئے؟ کیا کام انہوں نے کئے؟ کس طرح زندگی بسر کی؟ کن باتوں کی تعلیم

دی اور کن باتوں سے روکا؟ یہی ان کی موت ہے۔ مگر محمد صلی اللہ علیہ وسلم

زندہ ہیں کیونکہ انکی تعلیم و ہدایت زندہ ہے۔ جو قرآن انہوں نے دیا تھا وہ اپنے اصل

الفاظ کے ساتھ موجود ہے۔ اس میں ایک حرف، ایک نقطہ، ایک زیر و زبر کا

بھی فرق نہیں آیا۔ اُنکی زندگی کے حالات، ان کے اقوال، ان کے افعال سب

کے سب محفوظ ہیں، اور تیرہ سو برس سے زیادہ مدت گزر جانے کے بعد بھی تاریخ

میں ان کا نقشہ ایسا صاف نظر آتا ہے کہ گویا ہم خود آنحضرت کو دیکھ رہے ہیں دینا کے کسی شخص کی زندگی بھی تاریخ میں اتنی محفوظ نہیں جتنی آنحضرت کی زندگی محفوظ ہے۔ ہم اپنی زندگی کے ہر معاملہ میں ہر وقت آنحضرت کی زندگی سے سبق لے سکتے ہیں۔ یہی اس بات کی دلیل ہے کہ آنحضرت کے بعد اب کسی دوسرے پیغمبر کی ضرورت نہیں۔ ایک پیغمبر کے بعد دوسرا پیغمبر آنے کی صرف تین وجہیں ہو سکتی ہیں :-

- ۱۔ یا تو پہلے پیغمبر کی تعلیم و ہدایت مر گئی ہو اور اسکو پھر زندہ کر نیکی ضرورت ہو،
- ۲۔ یا پہلے پیغمبر کی تعلیم مکمل نہ ہو اور اس میں ترمیم یا اضافہ کی ضرورت ہو،
- ۳۔ یا پہلا پیغمبر ایک خاص قوم کے لئے آیا ہو اور اب ایک دوسری قوم کے لئے دوسرے پیغمبر کی ضرورت ہو۔

یہ تینوں وجہیں اب باقی نہیں رہیں۔

۱۔ حضرت محمد صلی اللہ علیہ وسلم کی تعلیم و ہدایت زندہ ہے، جیسا کہ ہم تمہیں پہلے بتا چکے ہیں۔ لہذا پہلی وجہ دور ہو گئی۔ نبی کی تعلیم کا زندہ ہونا گویا خود نبی کا زندہ ہونا ہے۔ اور جب ایک نبی زندہ اپنے عہدہ پر موجود ہو تو دوسرا نبی کیسے آ سکتا ہے؟ کیا تم نے سنا ہے کہ ایک وائسرائے ملک میں موجود ہو اور پھر دوسرا شخص بھی وائسرائے بن کر آ جائے۔

۲۔ آنحضرت صلی اللہ علیہ وآلہ وسلم کے ذریعہ سے دنیا کو اسلام کی مکمل تعلیم دی جا چکی ہے۔ اب نہ اس میں کچھ گھٹانے بڑھانے کی ضرورت ہے اور نہ کوئی ایسا نقص باقی رہ گیا ہے جس کی تکمیل کے لئے کسی نبی کے آنے کی حاجت ہو۔ لہذا دوسری وجہ بھی دور ہو گئی۔

۳۔ آنحضرت صلی اللہ علیہ وسلم کسی خاص قوم کے لئے نہیں بلکہ تمام دنیا کے لئے نبی بنا کر بھیجے گئے ہیں، اور تمام انسانوں کے لئے آپ کی تعلیم کافی ہے۔ لہذا اب کسی خاص قوم کے لئے الگ نبی آنے کے بھی ضرورت نہیں۔ اس طرح تیسری وجہ بھی دُور ہو گئی ۛ

اسی بنا پر قرآن مجید میں آنحضرت صلی اللہ علیہ وسلم کو خاتم النبیین کہا گیا ہے۔ یعنی سلسلہ نبوت کو ختم کر دینے والا۔ اب دنیا کو کسی دوسرے نبی کی ضرورت نہیں ہے بلکہ صرف ایسے لوگوں کی ضرورت ہے جو آنحضرت صلی اللہ علیہ وسلم کے طریقہ پر خود چلیں اور دوسروں کو چلائیں، آپ کی تعلیمات کو سمجھیں، ان پر عمل کریں، اور دنیا میں اس قانون کی حکومت قائم کریں جس کو لے کر آنحضرت تشریف لائے تھے۔

باب چہارم

ایمانِ مفصل

خدا پر ایمان لَا إِلَهَ إِلَّا اللَّهُ کے معنی لَا إِلَهَ إِلَّا اللَّهُ
کی حقیقت۔ انسانی زندگی پر عقیدہ توحید کا اثر۔ خدا
کے فرشتوں پر ایمان۔ خدا کی کتابوں پر ایمان۔ خدا
کے رسولوں پر ایمان۔ آخرت پر ایمان۔ عقیدہ آخرت
کی ضرورت۔ عقیدہ آخرت کی صداقت۔ کلمہ طیبہ

آگے بڑھنے سے پہلے تم کو ایک مرتبہ پھر ان معلومات کا جائزہ لے لینا
چاہیے جو مہتمم پچھلے ابواب میں حاصل ہوئی ہیں :-

- ۱۔ اگرچہ اسلام کے معنی صرف خدا کی اطاعت اور فرمانبرداری کے ہیں لیکن
چونکہ خدا کی ذات و صفات اور اُس کے پسندیدہ طریقے اور آخری انجام کا علم صرف خدا کے
پیغمبر ہی سے حاصل ہو سکتا ہے اسلئے مذہب اسلام کی صحیح تعریف یہ ہوتی کہ ”پیغمبر
کی تعلیم پر ایمان لانا اور اس کے طریقہ کی پیروی کرنا اسلام ہے“ جو شخص پیغمبر کے واسطے
کو چھوڑ کر خدا کی اطاعت و فرمانبرداری کا دعوے کرے وہ مُسَلِّم نہیں ہے۔
- ۲۔ قدیم زمانے میں الگ الگ قوموں کیلئے الگ الگ پیغمبر آتے تھے اور

ایک ہی قوم میں یکے بعد دیگرے کئی پیغمبر آیا کرتے تھے۔ اس وقت ہر قوم کیلئے ”اسلام“ اس مذہب کا نام تھا جو خاص اسی قوم کے پیغمبر یا پیغمبروں نے سکھایا۔ اگرچہ اسلام کی حقیقت ہر ملک اور ہر زمانے میں ایک ہی تھی مگر لیتیں یعنی قوانین اور عبادت کے طریقے کچھ مختلف تھے۔ اس لئے ایک قوم پر دوسری قوم کے پیغمبروں کی پیروی ضروری نہ تھی۔

۳۔ حضرت محمد مصطفیٰ صلی اللہ علیہ وآلہ وسلم جب پیغمبر بنا کر بھیجے گئے تو آپ ذریعہ سے اسلام کی تعلیم کو مکمل کر دیا گیا۔ اور تمام دنیا کیلئے ایک ہی شریعت بھیجی گئی۔ آپ کی نبوت کسی خاص قوم یا ملک کیلئے نہیں بلکہ تمام اولاد آدم کیلئے ہے۔ اور ہمیشہ کے لئے ہے۔ اسلام کی جو شریعتیں پہلے پیغمبروں نے پیش کی تھیں وہ سب آنحضرت صلی اللہ علیہ وآلہ وسلم کی آمد پر منسوخ کر دی گئیں اور اب قیامت تک نہ کوئی نئی آئیوا لا ہے اور نہ کوئی دوسری شریعت خدا کی طرف سے اترنے والی ہے۔ لہذا اب ”اسلام“ صرف حضرت محمد صلی اللہ علیہ وسلم کی پیروی کا نام ہے۔ آپ کی نبوت کو تسلیم کرنا اور آپ کے اعتماد پر ان سب باتوں کو ماننا جن پر ایمان لانے کی آپ نے تعلیم دی ہے اور آپ کے تمام احکام کو خدا کے احکام سمجھ کر انکی اطاعت کرنا ”اسلام“ ہے ۛ

آؤ اب ہم مہین بتائیں کہ حضرت محمد صلی اللہ علیہ وسلم نے کن کن باتوں پر ایمان لانے کی تعلیم دی ہے، وہ کیسی سچی باتیں ہیں، اور ان کو ماننے سے انسان کا دھبہ کس قدر بلند ہو جاتا ہے۔

خدا پر ایمان آنحضرت کی سب سے پہلی اور سب سے زیادہ اہم تعلیم یہ ہے:-
”لَا إِلَهَ إِلَّا اللَّهُ“ (اللہ کے سوا کوئی اللہ نہیں ہے)

یہ کلمہ اسلام کی بنیاد ہے۔ جو چیز مسلم کو ایک کافر، ایک مشرک اور ایک دہریے سے الگ کرتی ہے وہ یہی ہے۔ اسی کلمہ کے اقرار و انکار سے انسان اور انسان کے درمیان عظیم الشان فرق ہو جاتا ہے۔ اس کو ماننے والے ایک قوم بن جاتے ہیں اور نہ ماننے والے دوسری قوم۔ اس کو ماننے والوں کے لئے دنیا سے لئے کراخت تک ترقی، کامیابی اور سرفرازی ہے۔ اور نہ ماننے والوں کے لیے نامرادی، ذلت اور پستی پڑے۔

اتنا بڑا فرق جو انسان اور انسان کے درمیان واقع ہوتا ہے یہ محض آل۔ آ اور ہ سے بنے ہوئے ایک چھوٹے سے جملے کو زبان سے ادا کر دینے کا نتیجہ نہیں ہے۔ زبان سے اگر تم دس لاکھ مرتبہ گوئیں گوئیں پکارتے رہو اور گوئیں کھاؤ نہیں تو تمہارا بخار نہ اترے گا۔ اسی طرح اگر زبان سے تم نے لا الہ الا اللہ کہہ دیا مگر یہ نہ سمجھے کہ اس کے معنی کیا ہیں اور یہ الفاظ کہہ کر تم نے کتنی بڑی چیز کا اقرار کیا ہے اور اس اقرار سے تم پر کتنی بڑی ذمہ داری عائد ہو گئی ہے تو ایسا بے سمجھی کا تلفظ کچھ بھی مفید نہیں۔ دراصل فرق تو اسی وقت واقع ہوگا۔ جب لا الہ الا اللہ کے معنی تمہارے دل میں اتر جائیں، اس کے معنی پر تم کو کامل یقین ہو جائے، اس کے خلاف جتنے اعتقادات ہیں ان سے تمہارا دل بالکل پاک ہو جائے اور اس کلمہ کا اثر تمہارے دل و دماغ پر کم از کم اتنا ہی گہرا ہو جتنا اس بات کا اثر ہے کہ آگ جلانیوالی چیز ہے اور زہر مار ڈالنے والی چیز یعنی جس طرح آگ کی خاصیت پر ایمان تم کو چولیس میں ہاتھ ڈالنے سے روکتا ہے اور زہر کی خاصیت پر ایمان تم کو زہر کھانے سے باز رکھتا ہے۔ اسی طرح لا الہ الا اللہ پر ایمان تم کو شرک اور کفر اور دہریت کی ہر چھوٹی سے

چھوٹی بات سے بھی روک دے خواہ وہ اعتقاد میں ہو یا عمل میں +

لَا إِلَهَ إِلَّا اللَّهُ کے معنی | سب سے پہلے یہ سمجھو کہ ”اللہ“ کسے کہتے ہیں عربی زبان میں ”اللہ“ کے معنی ”مستحق عبادت“ کے ہیں، یعنی ایسی ہستی جو اپنی شان اور جلال اور برتری کے لحاظ سے اس قابل ہو کہ اس کی پرستش کی جائے، اور بندگی اور عبادت میں اس کے آگے سر جھکا دیا جائے۔ ”اللہ“ اسکو بھی کہتے ہیں جس کی طاقتیں اسقدر وسیع ہوں کہ انسان ان کو سمجھنے میں حیران رہ جائے۔ ”اللہ“ کے مفہوم میں یہ بات بھی داخل ہے کہ وہ بڑی قوتوں کا مالک ہے اور ہم اپنی زندگی کے معاملات میں اُسکے محتاج اور اس سے مدد مانگنے کیلئے مجبور ہوں۔ ”اللہ“ کے لفظ میں پوشیدگی کا مفہوم بھی پایا جاتا ہے، یعنی ”اللہ“ اسکو کہیں گے جس کی طاقتیں پراسرار ہوں۔ فارسی زبان میں ”خدا“ اور ہندی میں ”دیوتا“ اور انگریزی میں ”گاڈ“ کے معنے بھی اسی سے ملتے جلتے ہیں اور دنیا کی دوسری زبانوں میں بھی اس مطلب کے لئے مخصوص الفاظ پائے جاتے ہیں +

لفظ اللہ دراصل خدائے وحدہ لا شریک کا اسم ذات ہے۔ لَا إِلَهَ إِلَّا اللَّهُ کا لفظی ترجمہ یہ ہوگا کہ کوئی اللہ نہیں ہے سوائے اُس خاص ذات کے جس کا نام اللہ ہے۔ مطلب یہ ہے کہ تمام کائنات میں اللہ کے سوا کوئی ایک ہستی بھی ایسی نہیں جو پوجنے کے لائق ہو۔ اس کے سوا کوئی اس لائق نہیں کہ عبادت اور بندگی میں اُس کے آگے سر جھکایا جائے۔ صرف وہی ایک ذات تمام طاقتوں کی مالک ہے۔ تمام چیزیں اُسکی محتاج ہیں۔ سب اسی سے مدد مانگنے پر مجبور ہیں۔ وہ جو اس سے پوشیدہ ہے اور اسکی ہستی کو سمجھنے میں عقل حیران رہ جاتی ہے +

لَا إِلَهَ إِلَّا اللَّهُ کی حقیقت یہ تو صرف الفاظ کا مفہوم تھا۔ اب اس کی

حقیقت کو سمجھنے کی کوشش کرو۔

انسان کی قدیم سے قدیم تاریخ کے جو حالات ہم تک پہنچے ہیں، اوپرانی سے پرانی قوموں کے جو آثار دیکھے گئے ہیں ان سے معلوم ہوتا ہے کہ انسان نے ہر زمانے میں کسی نہ کسی کو خدا مانا ہے۔ اور کسی نہ کسی کی عبادت ضرور کی ہے۔ اب بھی دنیا میں جتنی قومیں ہیں، خواہ وہ نہایت وحشی ہوں یا نہایت مہذب، اُن سب میں یہ بات موجود ہے کہ وہ کسی کو خدا مانتے ہیں اور اس کی عبادت کرتے ہیں۔ اس سے معلوم ہوا کہ انسان کی فطرت میں خدا کا خیال بیٹھا ہوا ہے۔ اس کے اندر کوئی ایسی چیز ہے جو اُسے مجبور کرتی ہے کہ کسی کو خدا مانے اور اس کی عبادت کرے۔

سوال پیدا ہوتا ہے کہ وہ کیا چیز ہے؟ تم خود اپنی ہستی پر اور تمام انسانوں کی حالت پر نظر ڈال کر اس سوال کا جواب معلوم کر سکتے ہو۔

انسان دراصل بندہ ہی پیدا ہوا ہے۔ وہ فطرًاً محتاج ہے۔ کمزور ہے۔ فقیر ہے۔ بے شمار چیزیں ہیں جو اسکی ہستی کو برقرار رکھنے کیلئے ضروری ہیں مگر وہ اس کے قبضہ قدرت میں نہیں ہیں۔ آپ سے آپ اس کو حاصل بھی ہوتی ہیں۔ اور اس سے چھن بھی جاتی ہیں۔

بہت سی چیزیں ہیں جو اسکے لئے فائدہ مند ہیں۔ وہ ان کو حاصل کرنا چاہتا ہے مگر کبھی وہ اس کو مل جاتی ہیں۔ اور کبھی نہیں ملتیں، کیونکہ ان کو حاصل کرنا بالکل اس کے اختیار میں نہیں ہے۔

بہت سی چیزیں ہیں جو اسکو نقصان پہنچاتی ہیں۔ اسکی عمر بھر کی محنتوں کو آن کی آن میں برباد کر دیتی ہیں۔ اسکی آرزوؤں کو خاک میں ملا دیتی ہیں۔ اس کو بیماری اور ہلاکت میں مبتلا کر دیتی ہیں۔ وہ ان کو دفع کرنا چاہتا ہے۔ کبھی وہ دفع ہو جاتی ہیں اور کبھی نہیں ہوتیں۔ اس سے وہ جان لیتا ہے کہ ان کا آنا اور نہ آنا، دفع ہونا یا نہ ہونا، اس کے اختیار سے باہر ہے۔

بہت سی چیزیں ہیں جنکی شان و شوکت اور بزرگی کو دیکھ کر وہ مرعوب ہو جاتا ہے۔ پہاڑوں کو دیکھتا ہے۔ دریاؤں کو دیکھتا ہے۔ بڑے بڑے ہولناک اور خطرناک جانور دیکھتا ہے۔ ہوائوں کے طوفان اور پانی کے سیلاب اوزمین کے زلزلے دیکھتا ہے۔ بادلوں کی آمد اور گھٹاؤں کی سیاہی اور بجلی کی کڑک چمک اور موسلا دار بارش کے مناظر اس کی آنکھوں کے سامنے آتے ہیں۔ سورج اور چاند تارے اس کو گردش کرتے دکھائی دیتے ہیں۔ وہ دیکھتا ہے کہ سب چیزیں کتنی بڑی، کتنی طاقتور، کتنی شاندار ہیں اور انکے مقابلہ میں وہ خود کتنا ضعیف اور حقیر ہے۔

یہ مختلف نظارے اور خود اپنی مجبوریوں کے مختلف حالات دیکھ کر اس کے دل میں آپ سے آپ اپنی بندگی، محتاجی، اور کمزوری کا احساس پیدا ہو جاتا ہے۔ اور جب یہ احساس پیدا ہوتا ہے تو اسکے ساتھ ہی خود بخود الوہیت یعنی خدائی کا تصور بھی پیدا ہو جاتا ہے۔ وہ ان ہاتھوں کا خیال کرتا ہے جو اتنی بڑی طاقتوں کے مالک ہیں۔ ان کی بزرگی کا احساس اُسے مجبور کرتا ہے کہ وہ انکی عبادت میں سر جھکا دے۔ انکی قوت کا احساس اُسے مجبور کرتا ہے کہ وہ انکے آگے اپنی عاجزی پیش کرے۔ انکی نفع پہنچانے والی قوتوں کا احساس اُسے مجبور کرتا ہے کہ وہ انکے آگے

مشکل کشائی کے لئے ہاتھ پھیلانے اور ان کی نقصان پہنچانیوالی طاقتوں کا احساس اُسے مجبور کرتا ہے کہ وہ ان سے خوف کرے اور ان کے غضب سے بچے ۔
 جہالت کے سب سے نیچے درجہ میں انسان یہ سمجھتا ہے کہ جو چیزیں اس کو شان اور طاقت الی نظر آتی ہیں یا کسی طرح نفع و نقصان پہنچاتی ہوئی محسوس ہوتی ہیں یہی خدا ہیں۔ چنانچہ وہ جانوروں اور دریاؤں اور پہاڑوں کو پوجتا ہے، زمین کی پرستش کرتا ہے، آگ اور بارش اور ہوا اور چاند اور سورج کی عبادت کرنے لگتا ہے ۔

یہ جہالت جب ذرا دور ہوتی ہے اور کچھ علم کی روشنی آتی ہے تو اُسے معلوم ہوتا ہے کہ یہ سب چیزیں تو خود اُسی کی طرح محتاج اور کمزور ہیں۔ بڑے سے بڑا جانور بھی ایک ادنیٰ فچھر کی طرح مرتا ہے۔ بڑے بڑے دریا خشک ہو جاتے ہیں اور چڑھتے اترتے رہتے ہیں۔ پہاڑوں کو خود انسان توڑتا پھوڑتا ہے۔ زمین کا پھلنا پھولنا خود زمین کے اپنے ختمیا میں نہیں۔ جب پانی اس کا ساتھ نہیں دیتا تو وہ خشک ہو جاتی ہے۔ پانی بھی بے اختیار ہے۔ اسکی آمد ہوا کی محتاج ہے۔ ہوا بھی اپنے اختیار میں نہیں۔ اسکا مفید ہونا اور غیر مفید ہونا دوسرے اسباب کے تحت ہے۔ چاند اور سورج اور تارے بھی کسی قانون کے تابع ہیں۔ اُس قانون کے خلاف کبھی اُننے اسی جنبش بھی نہیں کر سکتے۔ اب اس کا ذہن محقق اور پراسرار قوتوں کی طرف منتقل ہوتا ہے۔ وہ خیال کرتا ہے کہ ان ظاہری چیزوں کی پشت پر کچھ پوشیدہ قوتیں ہیں جو ان پر حکومت کر رہی ہیں، اور سب کچھ انہیں کے اختیار میں ہے۔ یہیں سے خداؤں اور دیوتاؤں کا عقیدہ پیدا ہوتا ہے۔ روشنی اور ہوا اور پانی اور بیماری و تندرستی اور مختلف دوسری چیزوں کے خدا الگ الگ مان لئے جاتے

ہیں اور ان کی خیالی صورتیں بنا کر ان کی عبادت کی جاتی ہے ۔
اسکے بعد جب اور زیادہ علم کی روشنی آتی ہے تو انسان دیکھتا ہے کہ دنیا
کے انتظام میں ایک زیر دست قانون اور ایک بڑے ضابطہ کی پابندی پائی جاتی
ہے ۔ ہواؤں کی رفتار، بارش کی آمد، سیاروں کی گردش، فصلوں اور موسموں کے
تغییر میں کیسی باقاعدگی ہے ؟ کس طرح بے شمار قوتیں ایک دوسری کے ساتھ مل
کر کام کر رہی ہیں ؟ کیسا زیر دست قانون ہے کہ جو وقت جس کام کیلئے مقرر کر دیا
گیا ہے ٹھیک اُسی وقت پر کائنات کے تمام اسباب جمع ہو جاتے ہیں ۔ اور
ایک دوسرے سے اشتراک عمل کرتے ہیں ؟ انتظام عالم کی یہ ہم آہنگی دیکھ کر
مشکر انسان یہ ملنے پر مجبور ہو جاتا ہے کہ ایک سب سے بڑا خدا بھی ہے جو
ان تمام چھوٹے چھوٹے خداؤں پر حکومت کر رہا ہے ۔ ورنہ اگر سب خدا ایک دوسرے
سے الگ اور بالکل خود مختار ہوں تو دنیا کا سارا کارخانہ درہم برہم ہو
جائے ۔ وہ اس بڑے خدا کو ”اللہ“ اور ”پر میشور“ اور ”خدا لے خدا گان“
وغیرہ ناموں سے موسوم کرتا ہے مگر عبادت میں اُسکے ساتھ چھوٹے خداؤں کو بھی
شریک رکھتا ہے ۔ وہ سمجھتا ہے کہ خدائی بھی دنیوی بادشاہی کے نمونہ پر ہے ۔ جس
طرح دنیا میں ایک بادشاہ ہوتا ہے اور اس کے بہت سے وزیر اور معتمد اور ناظم
اور دوسرے باختیار عمدہ دار ہوتے ہیں اسی طرح کائنات میں بھی ایک بڑا خدا
ہے اور بہت سے چھوٹے چھوٹے خدا اسکے ماتحت ہیں ۔ جب تک چھوٹے خداؤں
کو خوش نہ کیا جائیگا بڑے خدا تک رسائی نہ ہو سکے گی ۔ اس لئے ان کی بھی عبادت
کرو ۔ ان کے آگے بھی ہاتھ پھیلاؤ ۔ ان کی ناراضی سے بھی ڈرو ۔ ان کو بڑے

خدا تک پہنچنے کا ذریعہ بناؤ ۛ

پھر جب علم میں اور ترقی ہوتی ہے تو خداؤں کی تعداد گھٹنے لگتی ہے۔ جتنے خیالی خدا جابلوں نے بنا رکھے ہیں اُن میں سے ایک ایک کے متعلق غور کرنے سے انسان کو معلوم ہوتا چلا جاتا ہے کہ وہ خدا نہیں ہیں۔ ہماری ہی طرح کے بندے ہیں۔ بلکہ ہم سے بھی زیادہ بے بس ہیں۔ اس طرح وہ اُن کو چھوڑتا چلا جاتا ہے یہاں تک کہ آخر میں صرف ایک خدا رہ جاتا ہے۔ مگر اس ایک خدا کے متعلق پھر بھی اس کے خیالات میں بہت کچھ جہالت باقی رہ جاتی ہے۔ کوئی یہ خیال کرتا ہے کہ خدا ہماری طرح جسم رکھتا ہے اور ایک جگہ بیٹھا ہوا خدا بن کر رہتا ہے۔ کوئی یہ گمان کرتا ہے کہ خدا انسان کی صورت میں زمین پر اترتا ہے۔ کوئی کہتا ہے کہ خدا اس دنیا کے کارخانے کو چلا کر خاموش بیٹھ گیا ہے۔ اور اب کہیں آرام کر رہا ہے۔ کوئی سمجھتا ہے کہ خدا کے ہاں بزرگوں اور رُوحوں کی سفارش لیجانا ضروری ہے، ان کو وسیلہ بنائے بغیر کام نہیں چلتا۔ کوئی اپنے خیال میں خدا کی ایک صورت تجویز کرتا ہے اور عبادت کیلئے اس صورت کو سامنے رکھنا ضروری سمجھتا ہے۔ اس طرح کی بہت سی غلط فہمیاں توحید کا اعتقاد رکھنے کے باوجود انسان کے ذہن میں باقی رہ جاتی ہیں جن کے سبب وہ شرک یا کفر میں مبتلا ہوتا ہے۔ اور یہ سب جہالت کا نتیجہ ہیں ۛ

سب سے آخر میں لا الہ الا اللہ کا درجہ ہے۔ یہ وہ علم ہے جو خود اللہ نے ہر زمانے میں اپنے نبیوں کے ذریعہ سے انسان کے پاس بھیجا ہے۔ یہی علم ابتدا میں حضرت آدم کو دے کر زمین پر اتارا گیا تھا۔ یہی علم نوح اور ابراہیم اور موسیٰ اور عیسیٰ

علیہم السلام کو دیا گیا تھا۔ اور اسی علم کو لیکر حضرت محمد صلی اللہ علیہ وسلم تشریف لائے۔ یہ خالص علم ہے جس میں جہالت کا شائبہ تک نہیں۔ انسان شرک اور بت پرستی اور کفر میں اسی وجہ سے مبتلا ہوا ہے کہ اس نے پیغمبروں کی تعلیم سے منہ موڑ کر خود اپنے حواس اور اپنی عقل پر بھروسہ کیا۔ آؤ اب ہم بتائیں کہ اس چھوٹے سے فقرے میں کتنی بڑی حقیقت بیان کی گئی ہے :

۱۔ سب سے پہلی چیز الوہیت یعنی خدائی کا تصور ہے۔ یہ وسیع کائنات جس کے آغاز اور انجام اور انتہا کا خیال کرنے سے ہمارا ذہن تھک جاتا ہے، جو نامعلوم زمانہ سے چلی آ رہی ہے اور نامعلوم زمانہ تک چلی جا رہی ہے، جس میں بے حد حساب مخلوق پیدا ہوئی اور پیدا ہوئے چلی جا رہی ہے۔ جس میں ایسے ایسے حیرت انگیز کشتے ہوئے ہیں کہ ان کو دیکھ کر عقل دنگ رہ جاتی ہے، اس کائنات کی خدائی صرف وہی کر سکتا ہے جو غیر محدود ہو، ہمیشہ سے ہو، اور ہمیشہ رہے، کسی کا محتاج نہ ہو، بے نیاز ہو، قادر مطلق ہو، حکیم اور دانا ہو، ہر چیز کا علم رکھتا ہو، آؤ کوئی چیز اس سے مخفی نہ ہو، سب پر غالب ہو، اور کوئی اس کے حکم سے سربا بی نہ کر سکے، بحساب قوتوں کا مالک ہو اور کائنات کی ساری چیزوں کو اس سے زندگی اور رزق کا سامان بہم پہنچے، عیب اور نقص اور کمزوری کی تمام صفات سے پاک ہو اور اس کے کاموں میں کوئی دخل نہ دے سکے :

۲۔ خدائی کی یہ تمام صفات صرف ایک ہی ذات میں جمع ہونی ضروری ہیں۔ یہ ناممکن ہے کہ دو ہستیاں یہ صفات برابر رکھتی ہوں۔ کیونکہ سب پر غالب اور سب پر حاکم تو ایک ہی ہو سکتا ہے۔ یہ بھی ممکن نہیں کہ یہ صفات تقسیم

ہو کر بہت سے خداؤں میں بٹ جائیں۔ کیونکہ اگر حاکم ایک ہو اور عالم دوسرا اور رازق تیسرا تو ہر ایک خدا دوسرے کا محتاج ہوگا۔ اور اگر ایک نے دوسرے کا ساتھ نہ دیا۔ تو ساری کائنات کلیخت فنا ہو جائیگی۔ یہ بھی ممکن نہیں کہ یہ صفات ایک سے دوسرے کو منتقل ہوں، یعنی کبھی ایک خدا میں پائی جائیں۔ اور کبھی دوسرے میں، کیونکہ جو خدا خود زندہ رہنے کی قوت نہ رکھتا ہو وہ ساری کائنات کو زندگی نہیں بخش سکتا۔ اور جو خدا خود اپنی خدائی کی حفاظت نہ کر سکتا ہو وہ اتنی بڑی کائنات پر حکومت نہیں کر سکتا۔ پس تم کو علم کی جتنی زیادہ روشنی ملے گی اتنا ہی زیادہ تم کو یقین ہوتا جائیگا۔ کہ خدائی کی صفات صرف ایک ذات میں جمع ہونی ضروری ہیں †

۳۔ خدائی کے اس کامل اور صحیح تصور کو نظر میں رکھو، پھر ساری کائنات پر نظر ڈالو۔ جتنی چیزیں تم دیکھتے ہو، جتنی چیزوں کو کسی ذریعہ سے محسوس کرتے ہو، جتنی چیزوں تک تمہارے علم کی پہنچ ہے ان میں سے ایک بھی ان صفات سے مستصف نہیں ہے۔ عالم کی ساری موجودات محتاج ہیں، محکوم ہیں، بنتی اور بگڑتی ہیں، مرنے اور جیتی ہیں۔ کسی کو ایک حال پر قیام نہیں۔ کسی کو اپنے اختیار سے کچھ کرنے کی قدرت نہیں۔ کسی کو ایک بالاتر قانون کے خلاف بال برابر حرکت کرنے کا اختیار نہیں۔ ان کے حالات خود گواہی دیتے ہیں کہ ان میں کوئی خدا نہیں ہے، کسی میں خدائی کی ادنیٰ سی جھلک بھی نہیں پائی جاتی، کسی کا خدائی میں ذرہ برابر بھی دخل نہیں۔ یہی معنی ہیں لا الہ کے †

۴۔ کائنات کی ساری چیزوں سے خدائی چھین لینے کے بعد تم کو اتر کر ناپائیدار

ہے کہ ایک ہستی ہے جو سب سے بالا و برتر ہے، صرف وہی تمام خدائی صفات رکھتی ہے، اور اس کے سوا کوئی خدا نہیں، یہی معنی ہیں اللہ کے ۛ

یہ سب سے بڑا علم ہے۔ تم جس قدر تحقیق اور جستجو کرو گے تم کو یہی معلوم ہوگا کہ یہی علم کا پہلا سرا بھی ہے اور یہی علم کی آخری حد بھی ہے۔ طبیعیات، کیمیا، ہیئت، ارضیات، حیاتیات، حیوانیات، انسانیات، غرض کائنات کی حقیقتوں کا کھوج لگانے والے جتنے علوم ہیں ان میں سے خواہ کوئی علم لے لو، اسکی تحقیق میں جس قدر تم آگے بڑھتے جاؤ گے لا الہ الا اللہ کی صداقت تم پر زیادہ کھلتی جائے گی، اور اس پر تمہارا یقین بڑھتا جائیگا۔ تم کو علمی تحقیقات کے میدان میں ہر قدم پر محسوس ہوگا کہ اس سب سے پہلی اور سب سے بڑی سچائی سے انکار کرنے کے بعد کائنات کی ہر چیز بے معنی ہو جاتی ہے ۛ

انسانی زندگی پر عقیدہ توحید کا اثر | اب ہم تمہیں یہ بتائیں گے کہ لا الہ الا اللہ کے اقرار سے انسان کی زندگی پر کیا اثر پڑتا ہے اور اس کو نہ ماننے والا دنیا اور آخرت میں کیوں نامراد ہو جاتا ہے۔

۱۔ اس کلمہ پر ایمان لانیوالا کبھی تنگ نظر نہیں ہو سکتا۔ وہ ایک ایسے خدا کا قائل ہوتا ہے جو زمین اور آسمان کا خالق، مشرق و مغرب کا مالک اور تمام جہان کا پالنے پوسنے والا ہے۔ اس ایمان کے بعد ساری کائنات میں کوئی چیز بھی اسکو غیر نظر نہیں آتی۔ وہ سب کو اپنی ذات کی طرح ایک ہی مالک کی ملکیت اور ایک ہی بادشاہ کی رعیت سمجھتا ہے۔ اسکی ہمدردی اور محبت اور خدمت کسی دے کی پابند نہیں ہوتی۔ اسکی نظردیسی ہی غیر محدود ہو جاتی ہے، جیسی خود اللہ تعالیٰ

کی پادشاہی غیر محدود ہے۔ یہ بات کسی ایسے شخص کو حاصل نہیں ہو سکتی، جو بہت سے چھوٹے چھوٹے خداؤں کا قائل ہو، یا خدا میں انسان کی محدود اور ناقص صفات ماننا ہو، یا سرے سے خدا کا قائل ہی نہ ہو۔

۲۔ یہ کلمہ انسان میں انتہا درجہ کی خودداری اور عزت نفس پیدا کر دیتا ہے۔ اس پر اعتقاد رکھنے والا جانتا ہے کہ صرف ایک خدا تمام طاقتوں کا مالک ہے اس کے سوا کوئی نفع اور نقصان پہنچا تو والا نہیں، کوئی رزق دینے والا نہیں، کوئی مانے اور جلانے والا نہیں، کوئی صاحب اختیار اور با اثر نہیں۔ یہ علم اور یقین اس کو خدا کے سوا تمام قوتوں سے بے نیاز اور بے خوف کر دیتا ہے، اُسکی گردن کسی مخلوق کے آگے نہیں جھکتی۔ اس کا ہاتھ کسی کے آگے نہیں پھیلتا۔ اس کے دل میں کسی کی بزرگی کا سکہ نہیں بیٹھتا۔ یہ صفت سوائے عقیدہ توحید کے اور کسی عقیدے سے پیدا نہیں ہو سکتی، شرک اور کفر اور دہریت کی لازمی خاصیت یہ ہے کہ انسان مخلوقات کے آگے گئے ٹھکے، ان کو نفع اور نقصان کا مالک سمجھے، ان سے خوف کھائے اور ان ہی سے امیدیں وابستہ رکھے۔

۳۔ خودداری کے ساتھ یہ کلمہ انسان میں انکساری بھی پیدا کرتا ہے۔ اس کا قائل کبھی مغرور اور متکبر نہیں ہو سکتا۔ اپنی عزت اور دولت اور قابلیت کا گھنڈا اس کے دل میں سما ہی نہیں سکتا۔ کیونکہ وہ جانتا ہے کہ اس کے پاس جو کچھ ہے خدا ہی کا دیا ہوا ہے اور خدا جس طرح دینے پر قادر ہے اسی طرح چھین لینے پر بھی قادر ہے۔ اس کے مقابلہ میں عقیدہ الہاد کے ساتھ جب انسان کو کسی قسم کا دنیوی کمال حاصل ہوتا ہے تو وہ متکبر ہو جاتا ہے۔ کیونکہ وہ اپنے کمال کو محض اپنی قابلیت کا نتیجہ

سمجھتا ہے۔ اسی طرح شرک اور کفر کے ساتھ بھی غرور پیدا ہونا لازمی ہے۔ کیونکہ شرک اور کفر اپنے خیال میں یہ سمجھتا ہے کہ خداؤں اور دیوتاؤں سے اسکا کوئی خاص تعلق ہے جو دوسروں کو نصیب نہیں ۛ

۴۔ اس کلمہ پر اعتقاد رکھنے والا اچھی طرح سمجھتا ہے کہ نفس کی پاکیزگی اور نیک عملی کے سوا اس کیلئے فلاح اور نجات کا کوئی ذریعہ نہیں۔ کیونکہ وہ ایک ایسے خدا پر اعتقاد رکھتا ہے جو بے نیاز ہے، کسی سے کوئی رشتہ نہیں رکھتا، بے لاگ عدل کرنے والا ہے اور کسی کو اس کی خدائی میں دخل یا اثر حاصل نہیں۔ اس کے مقابلہ میں مشرکین اور کفار ہمیشہ جھوٹی توقعات پر زندگی بسر کرتے ہیں۔ ان میں سے کوئی سمجھتا ہے کہ خدا کا بیٹا ہمارے لئے کفارہ بن گیا ہے۔ کوئی خیال کرتا ہے کہ ہم خدا کے چہیتے ہیں اور ہمیں سزا مل ہی نہیں سکتی۔ کسی کا گمان یہ ہے کہ ہم اپنے بزرگوں سے خدا کے ہاں سفارش کرا لیں گے۔ کوئی اپنے دیوتاؤں کو نذر و نیاز دیکر سمجھ لیتا ہے کہ اب اُسے دنیا میں سب کچھ کرنے کا لائسنس مل گیا ہے۔ اس قسم کے جھوٹے اعتقادات ان لوگوں کو ہمیشہ گناہوں اور بدکاریوں کے چکر میں پھنسلے رکھتے ہیں اور وہ ان کے بھروسے پر نفس کی پاکیزگی اور عمل کی نیکی سے غافل ہو جاتے ہیں۔ ایسے دہریے تو وہ سرے سے یہ اعتقاد ہی نہیں رکھتے کہ کوئی بالاتر ہستی ان سے بھلے اور بُرے کاموں کی باز پرس کرنیوالی بھی ہے۔ اسلئے وہ دنیا میں اپنے آپ کو آزاد سمجھتے ہیں۔ ان کے نفس کی خواہش ان کی خدا ہوتی ہے اور وہ اس کے بندے ہوتے ہیں ۛ

۵۔ اس کلمہ کا قائل کسی حال میں مایوس اور دل شکستہ نہیں ہوتا۔ وہ ایک

ایسے خدا پر ایمان رکھتا ہے جو زمین و آسمان کے سارے خزانوں کا مالک ہے جس کا فضل و کرم بے حد و حساب ہے اور جسکی قوتیں بے پایاں ہیں۔ یہ ایمان اس کے دل کو غیر معمولی تسکین بخشتا ہے، اسکو اطمینان سے بھر دیتا ہے اور ہمیشہ امیدوں سے لبریز رکھتا ہے۔ چاہے وہ دنیا کے تمام دروازوں سے ٹھکرا دیا جائے، سارے اسباب کا رشتہ ٹوٹ جائے اور وسائل و ذرائع ایک ایک کر کے اسکا ساتھ چھوڑ دیں، پھر بھی ایک خدا کا سہارا کسی حال میں اسکا ساتھ نہیں چھوڑتا اور اسی کے بل بوتے پر وہ نئی امیدوں کے ساتھ کوشش پر کوشش کیے چلا جاتا ہے۔ یہ اطمینان قلب عقیدہ توحید کے سوا اور کسی عقیدہ سے حاصل نہیں ہو سکتا۔ مشرکین اور کفار اور دہریے چھوٹے دل کے ہوتے ہیں۔ ان کا بھروسہ محدود طاقتوں پر ہوتا ہے، اس لئے مشکلات میں بہت جلدی یا یووسی ان کو گھیر لیتی ہے اور اکثر ایسی حالتوں میں وہ خودکشی تک کر گزرتے ہیں ۴

۶۔ اس کلمہ کا اعتقاد انسان میں اولوالعزمی اور صبر و توکل کی زبردست طاقت پیدا کر دیتا ہے۔ وہ جب خدا کی خوشنودی کے لئے دنیا میں بڑے بڑے کام انجام دینے کیلئے اُٹھتا ہے تو اُسکے دل میں یہ یقین ہوتا ہے کہ میری پشت پر زمین و آسمان کے بادشاہ کی قوت ہے۔ یہ خیال اسیں پہاڑ کی سی مضبوطی پیدا کر دیتا ہے اور دنیا کی ساری مشکلات اور مصیبتیں اور مخالف طاقتیں مل کر بھی اس کو اپنے غم سے نہیں ہٹا سکتیں۔ شرک اور کفر اور دہریت میں یہ طاقت کہاں ۵

۷۔ یہ کلمہ انسان کو بہادر بنا دیتا ہے۔ دیکھو! آدمی کو بزدل بنانے والی اصل دو چیزیں ہوتی ہیں۔ ایک توجان اور مال۔ اور بال بچوں کی محبت۔ دوسرے خیال

کہ خدا کے سوا کوئی اور ماننے والا ہے اور یہ کہ دمی اپنی تدبیر سے موت کو ٹال سکتا ہے۔ لا الہ الا اللہ کا اعتقاد ان دونوں چیزوں کو دل سے نکال دیتا ہے۔ پہلی چیز تو اس لئے نکل جاتی ہے کہ اسکا قائل اپنی جان و مال اور ہر چیز کا مالک خدا ہی کو سمجھتا ہے اور اس کی خوشنودی کیلئے سب کچھ قربان کرنے پر تیار ہو جاتا ہے۔

بہی دوسری چیز تو وہ اس وجہ سے باقی نہیں رہتی کہ لا الہ الا اللہ کہنے والے کے نزدیک جان لینے کی قدرت کسی انسان یا حیوان یا توپ یا تلوار یا لکڑی یا پتھر میں نہیں ہے۔ اس کا اختیار صرف خدا کو ہے اور اس نے موت کا جو وقت مقرر کر دیا ہے اس سے پہلے دنیا کی تمام قوتیں مل کر بھی چاہیں تو کسی کی جان نہیں لے سکتیں۔ یہی وجہ ہے کہ اللہ پر ایمان رکھنے والے سے زیادہ بہادر دنیا میں کوئی نہیں ہوتا۔ اسکے مقابلہ میں تلواروں کی بارٹھ اور گولیوں کی بوچھاڑ اور گولوں کی بارش اور فوجوں کی یورش سب ناکام ہو جاتی ہیں۔ جب وہ خدا کی راہ میں لڑنے کے لئے بڑھتا ہے تو اپنے سے دس گنی طاقت کا بھی منہ پھیر دیتا ہے۔ مشرکین اور کفار اور دہریے یہ قوت کہاں سے لائیں گے؟ ان کو تو جان سب سے زیادہ پیاری ہوتی ہے اور وہ یہ سمجھتے ہیں کہ موت دشمن کے لانے سے آتی ہے اور ان کے بھاگنے سے بھاگ سکتی ہے۔

۸۔ لا الہ الا اللہ کا اعتقاد انسان میں فناعت اور بے نیازی کی شان پیدا کر دیتا ہے۔ حرص و ہوس اور شک و حسد کے رکیک جذبات اسکے دل سے نکال دیتا ہے۔ کامیابی حاصل کرنے کے ناجائز اور ذلیل طریقے اختیار کرنے کا خیال تک اسکے دماغ میں نہیں آنے دیتا۔ وہ سمجھتا ہے کہ رزق اللہ کے ہاتھ میں ہے جس

کو چاہیے کم دے، جس کو چاہے زیادہ دے۔ عزت اور طاقت اور ناموری اور حکومت سب کچھ خدا کے اختیار میں ہے۔ وہ اپنی مصلحتوں کے لحاظ سے جو جس قدر چاہتا ہے عطا کرتا ہے۔ ہمارا کام صرف اپنی حد تک جائز کوشش کرنا ہے۔ کامیابی اور ناکامی خدا کے فضل پر موقوف ہے۔ وہ اگر دینا چاہے تو دنیا کی کوئی قوت اُسے روک نہیں سکتی۔ اور نہ دینا چاہے تو کوئی طاقت دلو نہیں سکتی۔ اس کے مقابلہ میں مشرکین اور کفار اور دہریے اپنی کامیابی اور ناکامی کو اپنی کوشش اور دُنیوی طاقتوں کی مدد یا مخالفت پر موقوف سمجھتے ہیں اسلئے ان پر حرص اور ہوس مسلط رہتی ہے۔ کامیابی حاصل کرنے کے لئے رشوت، خوشامد، سازش اور ہر قسم کے بدترین ذرائع اختیار کرنے میں انہیں باک نہیں ہوتا۔ دوسروں کی کامیابی پر رشک و حسد میں جلے مرتے ہیں اور ان کو نیچا دکھانے کی کوئی بُری سے بُری تدبیر بھی نہیں چھوڑتے ۴

۹۔ سب سے بُری چیز یہ ہے کہ لا الہ الا اللہ کا اعتقاد انسان کو خدا کے قانون کا پابند بناتا ہے۔ اس کلمہ پر ایمان رکھنے والا یقین رکھتا ہے کہ خدا ہر چھپی اور کھلی چیز سے باخبر ہے۔ ہماری شررگ سے بھی زیادہ قریب ہے۔ اگر ہم رات کے اندھیرے میں اور تنہائی کے گوشے میں بھی کوئی گناہ کریں تو خدا کو اس کا علم ہو جاتا ہے۔ اگر ہمارے دل کی گہرائی میں کوئی بُرا ارادہ پیدا ہو تو خدا تک اسکی خبر پہنچ جاتی ہے۔ ہم سب سے چھپا سکتے ہیں مگر خدا سے کچھ نہیں چھپا سکتے۔ سب سے بھاگ سکتے ہیں مگر خدا کی سلطنت سے نہیں نکل سکتے۔ سب سے بچ سکتے ہیں مگر خدا کی پکڑ سے بچنا غیر ممکن ہے۔ یہ یقین جتنا مضبوط ہوگا اتنا

ہی زیادہ انسان اپنے خدا کے احکام کا مطیع ہوگا جس چیز کو خدا نے حرام کیا ہے وہ اس کے پاس بھی نہ پھٹکے گا، اور جس چیز کا اس نے حکم دیا ہے وہ اس کو تنہائی اور تاریکی میں بھی بجالائے گا۔ کیونکہ اس کے ساتھ ایک ایسی پولیس لگی ہوئی ہے جو کسی حال میں اس کا پیچھا نہیں چھوڑتی اور اس کو ایک ایسی عدالت کا کھٹکا لگا ہوا ہے جس کے وارنٹ سے وہ کہیں بھاگ ہی نہیں سکتا۔ یہی وجہ ہے کہ مسلم ہونے کیلئے سب سے پہلی اور ضروری شرط لا الہ الا اللہ پر ایمان لانا ہے۔ مسلم کے معنی جیسا کہ تم کو ابتدائیں بتایا جا چکا ہے، خدا کے فرمانبردار بندے کے ہیں، اور خدا کا فرمانبردار ہونا ممکن ہی نہیں جب تک کہ انسان اس بات پر یقین نہ لائے کہ اللہ کے سوا کوئی الہ نہیں ہے۔

حضرت محمد صلی اللہ علیہ وسلم کی تعلیم میں ایمان باللہ سب سے اہم اور بنیادی چیز ہے۔ یہ اسلام کا مرکز ہے۔ اسکی جڑ ہے۔ اسکی قوت کا منبع ہے۔ اس کے سوا اسلام کے جتنے اعتقادات اور احکام اور قوانین ہیں، سب اسی بنیاد پر قائم ہیں، اور ان سب کو اسی مرکز سے قوت پہنچتی ہے۔ اسکو ہٹا دینے کے بعد اسلام کوئی چیز نہیں رہتا۔

خدا کے فرشتوں پر ایمان ایمان باللہ کے بعد دوسری چیز جس پر آنحضرت نے ایمان لانے کی ہدایت فرمائی ہے وہ فرشتوں کی ہستی ہے۔ اور بڑا فائدہ اس تعلیم کا یہ ہے کہ اس سے توحید کا اعتقاد شرک کے تمام خطروں سے پاک ہو جاتا ہے۔

اوپر تم کو بتایا جا چکا ہے کہ مشرکین نے خدائی میں دو قسم کی مخلوقات کو شریک کیا ہے۔ ایک قسم ان مخلوقات کی ہے جو جسمانی وجود رکھتی ہیں اور نظر آتی ہیں،

مثلاً سوچ اور جاننا اور تائے، آگ، اور پانی اور حیوانات، اور بزرگ انسان وغیرہ دوسری قسم ان مخلوقات کی ہے جن کا وجود جسمانی نہیں ہے بلکہ وہ نظروں سے اوجھل ہیں اور پس پردہ کائنات کا انتظام کر رہی ہیں، مثلاً کوئی ہوا چلانے والی، اور کوئی پانی برساتنے والی، اور کوئی روشنی بہم پہنچانے والی۔ ان میں سے پہلی قسم کی چیزیں تو انسان کی آنکھوں کے سامنے موجود ہیں۔ اس لئے ان کی خدائی کی نفی خود لا الہ الا اللہ کے الفاظ ہی سے ہو جاتی ہے۔ لیکن دوسری قسم کی مخلوقات پوشیدہ اور پراسرار ہیں۔ مشرکین زیادہ تر ان ہی کے گرویدہ ہیں۔ انہی کو دیوتا، اور خدا اور خدا کی اولاد سمجھتے ہیں۔ انہی کی فرضی موتیں بنا کر نذرِ نیاز چڑھاتے ہیں۔ لہذا التوحید الہی کو شرک کے اس دوسرے شعبہ سے پاک کرنے کے لئے ایک مستقل عقیدہ بیان کیا گیا ہے۔

آنحضرت صلی اللہ علیہ وسلم نے ہمیں بتایا ہے کہ یہ پوشیدہ نورانی ہستیاں جنکو تم دیوتا اور خدا اور اولاد خدا کہتے ہو دراصل یہ خدا کے فرشتے ہیں۔ ان کا خدائی نہیں کوئی دخل نہیں۔ یہ سب خدا کے تالیف فرمان ہیں اور اس قدر مطیع ہیں کہ حکم الہی سے نال برابر بھی سرتابی نہیں کر سکتے۔ خدا ان کے ذریعہ سے اپنی سلطنت کی تدبیر کرتا ہے اور یہ ٹھیک ٹھیک اسکے فرمان بجالاتے ہیں۔ انکو خود اپنے اختیار سے کچھ مرنے کی قدرت نہیں۔ یہ اپنی طرف سے خدا کے حضور میں کوئی تجویز پیش نہیں کر سکتے۔ ان کی اتنی مجال بھی نہیں کہ اس کے سامنے کسی کی سفارش کر دیں۔ انکی عبادت کرنا اور ان سے مدد مانگنا تو انسان کیلئے ذلت ہے۔ کیونکہ روز ازل میں اللہ تعالیٰ نے ان سے آدم کو سجدہ کرایا تھا، اور ان سے بڑھ کر آدم کو علم عطا کیا تھا، اور ان کو چھوڑ کر آدم کو زمین کی خلافت عطا کی تھی۔ پس جو انسان خود ان فرشتوں کا مسجود

ہے اس کے لئے اس سے بڑھ کر کیا ذلت ہو سکتی ہے کہ وہ اِلٰہ اُن کے آگے سجدہ کرے اور اُن سے بھیک مانگے ؟

آنحضرت صلی اللہ علیہ وسلم نے ایک طرف تو ہم کو فرشتوں کی پرستش کرنے اور خُدائی میں اُنکو شریک ٹھہرانے سے روک دیا۔ دوسری طرف آپ نے ہمیں بتایا کہ یہ فرشتے خدا کی برگزیدہ مخلوق ہیں۔ گنہوں سے پاک ہیں۔ ان کی فطرت ایسی ہے کہ وہ خدا کے احکام کی نافرمانی کر ہی نہیں سکتے۔ وہ ہمیشہ خدا کی بندگی و عبادت میں مشغول رہتے ہیں۔ انہی میں سے ایک برگزیدہ فرشتے کے ذریعہ سے اللہ تعالیٰ اپنے پیغمبروں پر وحی بھیجتا ہے جن کا نام جبریل ہے۔ آنحضرت صلی اللہ علیہ وسلم کے پاس جبریل علیہ السلام ہی کے ذریعہ سے قرآن کی آیتیں نازل ہوتی تھیں۔ انہی فرشتوں میں وہ فرشتے بھی ہیں جو ہر وقت مہتابے ساتھ لگے ہوئے ہیں۔ مہتابی ہر اچھی بُری حرکت کو ہر وقت دیکھتے رہتے ہیں۔ مہتابی ہر اچھی بُری بات کو ہر وقت سنتے ہیں اور نوٹ کرتے رہتے ہیں۔ ان کے پاس ہر شخص کی زندگی کا ریکارڈ محفوظ رہتا ہے۔ مرنے کے بعد جب تم خدا کے سامنے حاضر ہو گے تو یہ مہتابی اعمال پیش کر دیں گے اور تم دیکھو گے کہ عمر بھر تم نے چھپے اور کھلے جو کچھ بھی کیا اور بدیاں کی تھیں وہ سب اس میں موجود ہیں ؟

فرشتوں کی حقیقت ہم کو نہیں بتائی گئی۔ صرف ان کی صفات بتائی گئی ہیں اور ان کی ہستی پر یقین رکھنے کا حکم دیا گیا ہے۔ ہمارے پاس یہ معلوم کرنے کا کوئی ذریعہ نہیں کہ وہ کیسے ہیں اور کیسے نہیں۔ لہذا اپنی عقل سے ان کی ذات کے متعلق کوئی بات تلاش لینا جہالت ہے۔ اور ان کے وجود سے انکار کرنا کفر ہے کیونکہ انکا

کے لئے کسی کے پاس کوئی دلیل نہیں اور انکار کے معنی رسول اللہ صلی اللہ علیہ و سلم کو نعوذ باللہ جھوٹا قرار دینے کے ہیں۔ ہم ان کے وجود پر صرف اس لئے ایمان لاتے ہیں کہ خدا کے سچے رسول تھے ان کی ہم کو خبر دی ہے ۛ

خدا کی کتابوں پر ایمان | تیسری چیز جس پر ایمان لانے کی تعلیم حضرت محمد صلی اللہ علیہ وسلم کے ذریعہ سے ہم کو دی گئی ہے، وہ اللہ کی کتابیں ہیں۔ جو اس نے اپنے نبیوں پر نازل کیں ۛ

اللہ تعالیٰ نے جس طرح حضرت محمد صلی اللہ علیہ وسلم پر قرآن نازل فرمایا ہے اسی طرح آپ سے پہلے جو رسول گزرتے تھے ان کے پاس بھی اپنی کتابیں بھی تھیں۔ ان میں سے بعض کتابوں کے نام ہم کو بتائے گئے ہیں۔ مثلاً صُحُفِ ابراہیم جو حضرت ابراہیم پر اترے، توراۃ جو حضرت موسیٰ علیہ السلام پر نازل ہوئی، زبور جو حضرت داؤد کے پاس بھیجی گئی، اور انجیل جو حضرت عیسیٰ کو دی گئی۔ ان کے سوا دوسری کتابیں جو دوسرے رسولوں کے پاس آئی تھیں اُنکے نام ہم کو نہیں بتائے گئے اس لئے کسی اور مذہبی کتاب کے متعلق ہم یقین کے ساتھ نہ یہ کہہ سکتے ہیں کہ وہ خدا کی طرف سے ہے، اور نہ یہ کہہ سکتے ہیں کہ خدا کی طرف سے نہیں ہے۔ البتہ ہم ایمان لاتے ہیں کہ جو کتابیں بھی خدا کی طرف سے آئی تھیں وہ سب برحق تھیں ۛ

جن کتابوں کے نام ہم کو بتائے گئے ہیں ان میں صحف ابراہیم تو اب دنیا میں موجود نہیں ہیں۔ رہیں توراۃ اور زبور اور انجیل تو وہ البتہ یہودیوں اور عیسائیوں کے پاس موجود ہیں۔ مگر قرآن شریف میں ہم کو بتا دیا گیا ہے کہ ان سب کتابوں میں

لوگوں نے خدا کے کلام کو ببل ڈالا ہے اور اپنی طرف سے بہت سی باتیں ان کے اندر ملا دی ہیں۔ خود عیسائی اور یہودی بھی تسلیم کرتے ہیں کہ اصل کتابیں ان کے پاس نہیں ہیں۔ صرف ان کے ترجمے باقی رہ گئے ہیں۔ جن میں صدیوں سے ترمیم ہوتی رہی ہے اور اب تک جوئے چلی جا رہی ہے۔ پھر ان کتابوں کے پڑھنے سے بھی صاف معلوم ہوتا ہے کہ ان میں بہت سی باتیں ایسی ہیں جو خدا کی طرف سے نہیں ہو سکتیں۔ اس لئے جو کتابیں موجود ہیں وہ ٹھیک ٹھیک خدا کی کتابیں نہیں ہیں۔ ان میں خدا کا کلام اور انسانوں کے کلام مل جل گئے ہیں اور یہ معلوم کرنے کا کوئی ذریعہ نہیں ہے کہ خدا کا کلام کونسا ہے اور انسانوں کا کلام کونسا۔ لہذا پچھلی کتابوں پر جو ایمان لانے کا حکم ہم کو دیا گیا ہے وہ صرف اس حیثیت سے ہے کہ خدا نے قرآن سے پہلے بھی دنیا کی ہر قوم کے پاس اپنے احکام اپنے نبیوں کے ذریعے سے بھیجے تھے، اور وہ سب اسی ایک خدا کے احکام تھے۔ جس کی طرف سے قرآن آیا ہے، اور قرآن کوئی نئی اور انوکھی کتاب نہیں ہے بلکہ اُسی تعلیم کو زندہ کرنے کے لئے بھیجی گئی ہے جس کو پہلے زمانہ کے لوگوں نے بھلا دیا تھا۔

قرآن شریف خدا کی سب سے آخری کتاب ہے۔ اس میں اور پچھلی کتابوں میں کئی حیثیتوں سے فرق ہے۔

۱۔ پہلے جو کتابیں آئی تھیں ان میں سے اکثر کے اصلی نسخے دنیا سے گم ہو گئے اور ان کے ترجمے رہ گئے ہیں۔ لیکن قرآن جن الفاظ میں اتر ا تھا ٹھیک ٹھیک انہی الفاظ میں موجود ہے۔ اسکے ایک حرف بلکہ ایک شوشے میں

بھی تغیر نہیں ہوا ۛ

۲۔ پچھلی کتابوں میں لوگوں نے کلام الہی کے ساتھ اپنا کلام ملا دیا۔ جو باتیں ان کو اچھی معلوم نہ ہوئیں وہ کلام الہی سے نکال ڈالیں اور جن باتوں کو اپنے مطلب کیلئے مفید سمجھا انہیں خدا کی کتاب میں داخل کر دیا۔ مگر قرآن کے متعلق مخالفین اسلام بھی تسلیم کرتے ہیں کہ اس میں کبھی کوئی کمی بیشی نہیں ہوئی۔ آج تک کوئی شخص نہ اس میں کچھ بڑھا سکا اور نہ اس میں سے کچھ گھٹا سکا ۛ

۳۔ جتنی مذہبی کتابیں دنیا کی مختلف قوموں کے پاس ہیں ان میں سے ایک کے متعلق بھی تاریخی سند سے یہ ثابت نہیں کیا جاسکتا کہ وہ جس نبی کی طرف منسوب ہے، واقعی اسی نبی کی ہے۔ بلکہ بعض مذہبی کتابیں ایسی ہیں جن کے متعلق سرے سے یہ بھی نہیں معلوم کہ وہ کس زمانے میں کس نبی پر اُتری تھیں۔ مگر قرآن کے متعلق اتنی زبردست تاریخی شہادتیں موجود ہیں کہ کوئی شخص حضرت محمد صلی اللہ علیہ وسلم کی طرف اسکی نسبت میں شک کہہ ہی نہیں سکتا۔ اس کی آیتوں تک کے متعلق یہ معلوم ہے کہ کوئی آیت کب اور کہاں نازل ہوئی ۛ

۴۔ پچھلی کتابیں ایسی زبانوں میں نازل ہوئی تھیں جو ایک مدتِ مرہ ہو چکی ہیں۔ اب دنیا میں کہیں بھی اُن کے بولنے والے باقی نہیں رہے، اور ان کے سمجھنے والے بھی بہت کم پائے جاتے ہیں۔ ایسی کتابیں اگر اصل اور صحیح حالت میں موجود بھی ہوں تو ان کے احکام کو ٹھیک ٹھیک سمجھنا اور ان کی پیروی کرنا ممکن نہیں۔ لیکن قرآن جس زبان میں ہے وہ ایک زندہ زبان ہے۔ دنیا میں کروڑوں آدمی آج بھی اس کو بولتے ہیں اور کروڑوں آدمی اس کو جانتے او

سمجھتے ہیں۔ اس کی تعلیم کا سلسلہ ہر جگہ جاری ہے۔ ہر شخص اس کو سیکھ سکتا ہے۔ اور جو اس کو سیکھنے کی فرصت نہیں رکھتا اس کو ہر جگہ ایسے لوگ مل سکتے ہیں جو قرآن کے معنی اُسے سمجھانے کی قابلیت رکھتے ہوں ۛ

۵۔ جتنی مذہبی کتابیں دنیا کی مختلف قوموں کے پاس ہیں ان میں سے ہر کتاب میں کسی خاص قوم کو مخاطب کیا گیا ہے۔ اور ہر کتاب میں ایسے احکام پائے جاتے ہیں جو صرف ایک خاص زمانے کے حالات اور ضروریات کے لئے تھے۔ مگر اب نہ ان کی ضرورت ہے اور نہ ان پر عمل کیا جاسکتا ہے۔ اس سے یہ بات خود بخود ظاہر ہو جاتی ہے کہ یہ سب کتابیں الگ الگ قوموں کے لئے مخصوص تھیں، ان میں سے کوئی کتاب بھی تمام دنیا کیلئے نہ آئی تھی۔ پھر جن قوموں کیلئے یہ کتابیں آئی تھیں ان کیلئے بھی یہ ہمیشہ ہمیشہ کے واسطے نہ تھیں بلکہ کسی خاص زمانے کیلئے تھیں۔ اب قرآن کو دیکھو۔ اس کتاب میں ہر جگہ انسان کو مخاطب کیا گیا ہے۔ اس کے کسی ایک فقرے سے بھی یہ شبہ نہیں ہو سکتا کہ وہ کسی خاص قوم کیلئے ہے۔ نیز اس کتاب میں چتنے احکام دیے گئے ہیں وہ سب ایسے ہیں جن پر ہر زمانے میں ہر جگہ عمل کیا جاسکتا ہے۔ یہ بات ثابت کرتی ہے کہ قرآن ساری دنیا کے لئے ہے اور ہمیشہ کے لئے ہے ۛ

۶۔ پچھلی کتابوں میں سے ہر ایک میں نیکی اور صداقت کی باتیں بیان کی گئی تھیں۔ اخلاق اور درست بازی کے اصول سکھائے گئے تھے۔ خدا کی مرضی کے مطابق زندگی بسر کرنے کے طریقے بتائے گئے تھے۔ لیکن کوئی ایک کتاب بھی ایسی نہ تھی جس میں ساری خوبیوں کو ایک جگہ جمع کر دیا گیا ہو اور کوئی چیز چھوڑی

نہ گئی ہو یہ بات صرف قرآن میں ہے کہ جتنی خوبیاں کچھلی کتابوں سے چھوٹ گئی تھیں وہ بھی اس کتاب میں آگئی ہیں :

۷۔ تمام مذہبی کتابوں میں انسان کے ذل در معقولات سے ایسی باتیں مل گئی ہیں جو حقیقت کے خلاف ہیں، عقل کے خلاف ہیں، ظلم اور بے انصافی پر مبنی ہیں، انسان کے عقیدے اور عمل دونوں کو خراب کرتی ہیں، حتیٰ کہ بہت سی کتابوں میں فحش اور بد اخلاقی کی باتیں بھی پائی جاتی ہیں۔ قرآن ان سب چیزوں سے پاک ہے۔ اس میں کوئی بات بھی ایسی نہیں جو عقل کے خلاف ہو یا جس کو دلیل سے غلط ثابت کیا جاسکتا ہو۔ اس کے کسی حکم میں بے انصافی نہیں ہے۔ اس کی کوئی بات انسان کو گمراہی میں ڈالنے والی نہیں ہے۔ اس میں فحش اور بد اخلاقی کا نام و نشان تک نہیں ہے۔ اول سے لے کر آخر تک سارا قرآن اعلیٰ درجہ کی حکمت و دانائی، اور عدل و انصاف کی تعلیم، اور راہِ راست کی ہدایت، اور بہترین احکام اور قوانین سے بھرا ہوا ہے :

یہی خصوصیات ہیں جن کی بنا پر تمام دنیا کی قوموں کو ہدایت کی گئی ہے کہ قرآن پر ایمان لائیں اور تمام کتابوں کو چھوڑ کر صرف اسی ایک کتاب کی پیروی کریں کیونکہ انسان کو خدا کی مرضی کے مطابق زندگی بسر کرنے کیلئے جس قدر ہدایات کی ضرورت ہے وہ سب اس میں بے کم و کاست بیان کر دی گئی ہیں۔ یہ کتاب آجانے کے بعد کسی دوسری کتاب کی حاجت ہی باقی نہیں رہی :

جب تم کو یہ معلوم ہو گیا کہ قرآن اور دوسری کتابوں میں کیا فرق ہے تو یہ بات تم خود سمجھ سکتے ہو کہ دوسری کتابوں پر ایمان اور قرآن پر ایمان میں کیا

فرق ہونا چاہیے۔ پچھلی کتابوں پر ایمان صرف تصدیق کی حد تک ہے، یعنی وہ سب خدا کی طرف سے تھیں، اور سچی تھیں، اور اسی غرض کے لئے آئی تھیں جس کو پورا کرنے کے لئے قرآن آیا ہے۔ اور قرآن پر ایمان اس حیثیت سے ہے کہ یہ خدا کا خالص کلام ہے، سراسر حق ہے، اس کا ہر لفظ محفوظ ہے، اس کی ہر بات سچی ہے، اس کے ہر حکم کی پیروی فرض ہے، اور ہر بات رد کرنے کے قابل ہے جو قرآن کے خلاف ہو۔

خدا کے رسولوں پر ایمان کتابوں کے بعد تم کو خدا کے تمام رسولوں پر بھی ایمان لانے کی ہدایت کی گئی ہے۔

یہ بات تم کو پچھلے باب میں بتائی جا چکی ہے کہ خدا کے رسول دنیا کی تمام قوموں کے پاس آئے ہیں اور ان سب نے اسی ایک اسلام کی تعلیم دی ہے جس کی تعلیم کے لیے حضرت محمد صلی اللہ علیہ وسلم تشریف لائے ہیں۔ اس لحاظ سے خدا کے تمام رسول ایک ہی گروہ کے لوگ ہیں۔ اگر کوئی شخص ان میں سے کسی ایک کو بھی جھوٹا قرار دے، تو گویا اس نے سب کو جھٹلادیا اور کسی ایک کی بھی تصدیق کرے تو آپ سے آپ اس کے لئے یہ لازم ہو جاتا ہے کہ سب کی تصدیق کرے۔ فرض کرو کہ دس آدمی ایک ہی بات کہتے ہیں جب تم نے ایک کو سچا تسلیم کیا تو خود بخود تم نے باقی نو کو بھی سچا تسلیم کر لیا۔ اگر تم ایک کو جھوٹا کہو گے تو اسکے معنے یہ ہیں کہ تم نے خود اس بات ہی کو جھوٹ قرار دیا ہے جسے وہ بیان کر رہا ہے اور اس سے دسوں کی تکذیب لازم آجائے گی۔ یہی وجہ ہے کہ اسلام میں تمام رسولوں پر ایمان لانا ضروری ہے جو شخص کسی رسول پر ایمان نہ

لائے گا وہ کافر ہوگا خواہ وہ باقی تمام رسولوں کو مانتا ہو۔
 روایات میں آیا ہے کہ دنیا کی مختلف قوموں میں جو نبی بھیجے گئے ہیں ان
 کی تعداد ایک لاکھ چوبیس ہزار ہے۔ اگر تم خیال کرو کہ دنیا کب سے آباد ہے اور
 کتنی قومیں گزر چکی ہیں تو یہ تعداد کچھ بھی زیادہ نہ معلوم ہوگی۔ ان سوا لاکھ نبیوں
 میں سے جن کے نام ہم کو قرآن میں بتائے گئے ہیں ان پر تو صراحت کے ساتھ
 ایمان لانا ضروری ہے۔ باقی تمام کے متعلق ہم کو صرف یہ عقیدہ رکھنے کی تعلیم دی
 گئی ہے کہ جو لوگ بھی خدا کی طرف سے اسکے بندوں کی ہدایت کیلئے بھیجے گئے تھے
 وہ سب سچے تھے۔ ہندوستان، چین، ایران، مصر، افریقہ، یورپ، اور دنیا
 کے دوسرے ملکوں میں جو نبی آئے ہونگے ہم ان سب پر ایمان لاتے ہیں۔ مگر
 ہم کسی خاص شخص کے متعلق یہ نہیں کہہ سکتے کہ وہ نبی تھا، اور نہ یہ کہہ سکتے
 ہیں کہ وہ نبی نہ تھا۔ اس لئے کہ ہمیں اس کے متعلق کچھ بتایا نہیں گیا۔ البتہ
 مختلف مذاہب کے پیروجن لوگوں کو اپنا پیشوا مانتے ہیں ان کے خلاف کچھ
 کہنا ہمارے لئے جائز نہیں ہے۔ بہت ممکن ہے کہ وہ درحقیقت نبی ہوں اور
 بعد میں ان کے پیروؤں نے ان کے مذہب کو بگاڑ دیا ہو جس طرح حضرت موسیٰ
 اور حضرت عیسیٰ کے پیروؤں نے بگاڑا۔ لہذا ہم جو کچھ بھی اظہار رائے کریں گے
 ان کے مذہب اور ان کی رسوم کے متعلق کریں گے، مگر پیشواؤں کے حق میں خاموش
 رہیں گے۔ تاکہ بغیر جانے بوجھے ہم سے کسی رسول کی شان میں گستاخی نہ ہو جائے۔
 پچھلے رسولوں سے ہمارا تعلق صرف اس حد تک ہے کہ ہم ان کی رسالت پر
 ایمان لاتے ہیں۔ لیکن حضرت محمد صلی اللہ علیہ وسلم کے ساتھ ہمارا تعلق ایمان

کا بھی ہے اور اطاعت کا بھی۔ اس فرق کی تین وجہیں ہیں :-

ایک یہ کہ پچھلے انبیاء خاص قوموں میں خاص زمانوں کیلئے آئے تھے اور حضرت محمد صلی اللہ علیہ وسلم تمام دنیا کیلئے اور ہمیشہ کیلئے نبی بنا کر بھیجے گئے ہیں جیسا کہ ہم پچھلے باب میں تفصیل کے ساتھ بیان کر چکے ہیں ۛ

دوسرے یہ کہ پچھلے انبیاء کی تعلیمات یا تو بالکل دنیا سے ناپسید ہی ہو چکی ہیں یا کسی قدر باقی بھی رہ گئی ہیں تو خاص نہیں ہیں۔ ان کو بہت سی گمراہیوں کے ساتھ خلط ملط کر دیا گیا ہے۔ اسوجہ سے اگر کوئی انکی پیروی کرنا چاہے بھی تو نہیں کر سکتا۔ بخلاف اس کے حضرت محمد صلی اللہ علیہ وسلم کی تعلیم، آپ کی سیرت پاک، آپ کی زبانی ہدایات، آپ کے عملی طریقے، آپ کے اخلاق، عادت، خصائل، غرض ہر چیز دنیا میں محفوظ ہے۔ اسلئے درحقیقت تمام پیغمبروں میں سے صرف آنحضرت صلی اللہ علیہ وآلہ وسلم ہی ایک زندہ پیغمبر ہیں اور صرف آپ ہی کی پیروی کرنا ممکن ہے ۛ

تیسرے یہ کہ پچھلے انبیاء کے ذریعہ سے اسلام کی جو تعلیم دی گئی تھی وہ مکمل نہیں تھی۔ ہر نبی کے بعد دوسرا نبی آکر اسکے احکام اور قوانین اور ہدایات میں ترمیم و اضافہ کرتا رہا، اور اصلاح و ترقی کا سلسلہ برابر جاری تھا۔ اسی لئے ان نبیوں کی تعلیمات کو ان کا زمانہ گزر جانے کے بعد اللہ تعالیٰ نے محفوظ بھی نہیں رکھا، کیونکہ ہر کامل تعلیم کے بعد پچھلی ناقص تعلیم کی ضرورت ہی باقی نہ رہی تھی۔ آخر میں حضرت محمد صلی اللہ علیہ وسلم کے ذریعے سے اسلام کی اسی تعلیم دی گئی جو ہر حیثیت سے مکمل تھی۔ اسکے بعد تمام انبیاء کی شریعتیں آپ سے آپ

منسوخ ہو گئیں۔ کیونکہ کامل کو چھوڑ کر ناقص کی پیروی کرنا عقل کے خلاف ہے۔ جو شخص محمد صلی اللہ علیہ وسلم کی پیروی کریگا اسنے گویا تمام نبیوں کی پیروی کی، اس لئے کہ تمام نبیوں کی تعلیم میں جو کچھ بھلائی تھی وہ سب حضرت کی تعلیم میں موجود ہے۔ اور جو شخص آپ کی پیروی کو چھوڑ کر کسی پچھلے نبی کی پیروی کریگا وہ بہت سی بھلائیوں سے محروم رہ جائے گا، اسلئے کہ جو بھلائیوں بعد میں آئیں وہ اس پرانی تعلیم میں نہ تھیں۔

ان وجوہ سے تمام دنیا کے انسانوں پر لازم ہو گیا ہے کہ وہ صرف حضرت محمد صلی اللہ علیہ وسلم کی پیروی کریں۔ مسلمان ہونے کیلئے ضروری ہے کہ انسان آنحضرت پر تین حیثیتوں سے ایمان لائے۔

ایک یہ کہ آپ خدا کے سچے پیغمبر ہیں،

دوسرے یہ کہ آپ کی ہدایت بالکل کامل ہے، اس میں کوئی نقص نہیں اور وہ ہر غلطی سے پاک ہے،

تیسرے یہ کہ آپ خدا کے آخری پیغمبر ہیں۔ آپ کے بعد قیامت تک کوئی نبی کسی قوم میں آیا والا نہیں ہے۔ نہ کوئی ایسا شخص آیا والا ہے جس پر ایمان لانا مسلمان ہونے کیلئے شرط ہو، جبکہ نہ ماننے سے کوئی شخص کافر ہو جائے۔

آخرت پر ایمان | پانچویں چیز جس پر حضرت محمد صلی اللہ علیہ وسلم نے ہم کو ایمان لانے کی ہدایت فرمائی ہے وہ آخرت ہے۔ آخرت کے متعلق جن جن چیزوں پر ایمان لانا ضروری ہے وہ یہ ہیں :-

۱۔ ایک دن اللہ تعالیٰ تمام عالم اور اس کی مخلوقات کو مٹا دے گا،

اُس دن کا نام تیا مت ہے ،

۲۔ پھر وہ سب کو ایک دوسری زندگی بخشے گا اور سب اللہ کے سامنے حاضر ہوں گے۔ اس کو تشریح کرتے ہیں ،

۳۔ تمام لوگوں نے اپنی دنیوی زندگی میں جو کچھ کیا ہے اس کا پورا نامہ اعمال خدا کی عدالت میں پیش ہوگا ،

۴۔ اللہ تعالیٰ ہر شخص کے اچھے اور بُرے اعمال وزن فرمائے گا۔ جسکی بھلائی خدا کی میزان میں بُرائی سے زیادہ وزنی ہوگی اس کو بخش دے گا ، اور جس کی بُرائی کا پلہ بھاری رہے گا۔ اُسے سزا دے گا ،

۵۔ جن لوگوں کی بخشش ہو جائے گی وہ جنت میں جائیں گے اور جن کو سزا دی جائے گی وہ دوزخ میں جائیں گے ۶

عقیدہ آخرت کی ضرورت آخرت کا یہ عقیدہ جس طرح حضرت محمد صلی اللہ

علیہ وسلم نے پیش کیا ہے۔ اسی طرح سمجھتے تمام انبیاء بھی اسے پیش کرتے آئے ہیں ، اور ہر زمانے میں اس پر ایمان لانا مسلمان ہونے کیلئے لازمی شرط رہا ہے۔

تمام نبیوں نے اس شخص کو کافر قرار دیا ہے جو اس سے انکار کرے یا اس میں شک کرے ، کیونکہ اس عقیدہ کے بغیر خدا اور اس کی کتابوں اور اس کے رسولوں کو

ماننا بالکل بے معنی ہو جاتا ہے ، اور انسان کی ساری زندگی خراب ہو جاتی ہے۔ اگر تم غور کرو تو یہ بات آسانی کے ساتھ تمہاری سمجھ میں آ سکتی ہے۔ تم سے جب

کبھی کسی کام کیلئے کہا جاتا ہے تو سب سے پہلا سوال جو تمہارے دل میں پیدا ہوتا ہے وہ یہی ہے کہ اس کے کرنے کا فائدہ کیا ہے اور نہ کرنے کا نقصان

کیا ہے۔ یہ سوال کیوں پیدا ہوتا ہے؟ اسکی وجہ یہ ہے کہ انسان کی فطرت ہر ایسے کام کو لغو و فضول سمجھتی ہے جس کا کوئی حاصل نہ ہو۔ تم ایسے فعل پر کبھی آمادہ نہ ہو گے جس کے متعلق تم کو یقین ہو کہ اس سے کچھ بھی فائدہ نہیں۔ اور اسی طرح تم کسی ایسی چیز سے پرہیز کرنا بھی قبول نہ کرو گے جسے متعلق تم کو یقین ہو کہ اس سے کوئی نقصان نہیں۔ یہی حال شک کا بھی ہے۔ جس کام کا فائدہ مشکوک ہو اس میں تمہارا جی ہرگز نہ لگے گا، اور جس کام کے نقصان میں شک ہو اس سے بچنے کے بھی تم کوئی خاص کوشش نہ کرو گے۔ بچوں کو دیکھو وہ آگ میں کیوں ہاتھ ڈال دیتے ہیں؟ اسی لئے ناکہ ان کو اس بات کا یقین نہیں ہے کہ آگ جلا دینے والی چیز ہے۔ اور وہ پڑھنے سے کیوں بھاگتے ہیں؟ اسی وجہ سے ناکہ پڑھنے کے جو کچھ فائدے ان کے بڑے انہیں سمجھانے کی کوشش کرتے ہیں وہ ان کے دل کو نہیں لگتے۔ اب خیال کرو کہ جو شخص آخرت کو نہیں مانتا وہ خدا کے ماننے اور اس کی مرضی کے مطابق چلنے کو بے نتیجہ سمجھتا ہے۔ اسکے نزدیک نہ تو خدا کی فرمانبرداری کا کوئی فائدہ ہے، اور نہ اسکی نافرمانی کا کوئی نقصان۔ پھر کیونکر ممکن ہے کہ وہ ان احکام کی اطاعت کرے جو خدا نے اپنے رسولوں اور اپنی کتابوں کے ذریعہ سے دیے ہیں؟ بالفرض اگر اس نے خدا کو مان بھی لیا تو ایسا ماننا بالکل بیکار ہوگا، کیونکہ وہ خدا کے قانون کی عطا نہ کریگا اور اسکی مرضی کے مطابق نہ چلے گا۔

لیکن یہ معاملہ یہیں تک نہیں رہتا۔ تم اور زیادہ غور کرو گے تو تم کو معلوم ہوگا کہ آخرت کا انکسار انسان کی زندگی میں فیصلہ کن اثر رکھتا ہے۔ جیسا کہ ہم نے

اوپر بیان کیا، انسان کی فطرت ہی ایسی ہے کہ وہ ہر کام کے کرنے یا نہ کرنے کا فیصلہ اُسکے فائدے یا نقصان کے لحاظ سے کرتا ہے۔ اب ایک شخص تو وہ ہے جسکی نظر صرف اسی دنیا کے فائدے اور نقصان پر ہے۔ وہ کسی ایسے نیک کام کو کرنے پر آمادہ نہ ہوگا جس سے کوئی فائدہ اس دنیا میں حاصل ہونے کی امید نہ ہو، اور کسی ایسے بُرے کام سے پرہیز نہ کرے گا جس سے اس دنیا میں کوئی نقصان پہنچنے کا خطرہ نہ ہو۔ ایک دوسرا شخص ہے جسکی نظر افعال کے آخری نتائج پر ہے۔ وہ دنیا کے فائدے اور نقصان کو محض عارضی چیز سمجھے گا، اور آخرت کے دائمی فائدے یا نقصان کا لحاظ کر کے نیکی کو اختیار کرے گا اور بدی کو چھوڑ دیگا، خواہ اس دنیا میں نیکی سے کتنا ہی بڑا نقصان اور بدی سے کتنا ہی بڑا فائدہ ہوتا ہو۔ دیکھو! دونوں میں کتنا بڑا فرق ہو گیا۔ ایک کے نزدیک نیکی وہ ہے جس کا کوئی اچھا نتیجہ اس دنیا کی ذرا سی زندگی میں حاصل ہو جائے، مثلاً کچھ روپیہ ملے، کوئی زمین، ہاتھ آ جائے، کوئی عہدہ مل جائے، کوئی خطاب مل جائے، کچھ نیک نامی اور شہرت ہو جائے، کچھ لوگ واہ واہ کریں، یا کچھ لذت یا خوشی حاصل ہو جائے، کچھ خواہشات کی تسکین ہو، کچھ نفس کو مزا آ جائے، اور بدی وہ ہے جس سے کوئی بُرا نتیجہ اس زندگی میں ظاہر ہو یا ظاہر ہونے کا خوف ہو، مثلاً جان و مال کا نقصان، صحت کی خرابی، بدنامی، حکومت کی سزا، کسی قسم کی تکلیف یا رنج، یا بد عزگی۔ اس کے مقابلہ میں دوسرے شخص کے نزدیک نیکی وہ ہے جس سے خدا خوش ہو، اور بدی وہ ہے جس سے خدا ناراض ہو۔ نیکی اگر اس دنیا میں اس کو کسی قسم کا فائدہ نہ پہنچائے بلکہ الٹا نقصان ہی نقصان دے، تب بھی وہ اس

کو نیکی ہی سمجھتا ہے، اور یقین رکھتا ہے کہ آخر کار خدا اس کو ہمیشہ باقی رہنے والا فائدہ عطا کریگا۔ اور بدی سے خواہ یہاں کسی قسم کا نقصان نہ پہنچے، نہ نقصان کا خوف ہو، بلکہ سرسرفائدہ ہی فائدہ نظر آئے، پھر بھی وہ اسکو بدی ہی سمجھتا ہے اور یقین رکھتا ہے کہ اگر میں دنیا کی اس مختصر زندگی میں سسرلے بچ گیا اور چند روز مرے لوٹتا رہتا تب بھی آخر کار خدا کے عذاب سے نہ بچوں گا ۴

یہ دو مختلف خیالات ہیں جن کے اثر سے انسان دو مختلف طریقے اختیار کرتا ہے۔ جو شخص آخرت پر یقین نہیں رکھتا اس کے لئے قطعی ناممکن ہے کہ وہ ایک قدم بھی اسلام کے طریقے پر چل سکے۔ اسلام کہتا ہے کہ خدا کی راہ پر غریبوں کو زکوٰۃ دو۔ وہ جواب دیتا ہے زکوٰۃ سے میری دولت گھٹ جائیگی، میں تو اپنے مال پر ٹالٹا سود لو لنگا اور سود کی ڈگری میں غریبوں کے گھر کا تنکا تک قرق کرالونگا۔ اسلام کہتا ہے ہمیشہ سچ بولو اور جھوٹ سے پرہیز کرو خواہ سچائی میں کتنا ہی نقصان اور جھوٹ میں کتنا ہی فائدہ ہو۔ وہ جواب دیتا ہے کہ میں ایسی سچائی کو لیکر کیا کروں جس سے مجھے نقصان پہنچے اور فائدہ کچھ نہ ہو؟ اور ایسے جھوٹ سے کیوں پرہیز کروں جو فائدہ مند ہو اور جس میں بذامی کا خوف تک نہ ہو؟ وہ ایک سنان رہتہ سے گزرتا ہے۔ ایک قیمتی چیز پڑی ہوئی اسکو نظر آتی ہے۔ اسلام کہتا ہے کہ یہ تیرا مال نہیں ہے تو اس کو ہرگز نہ لے۔ وہ جواب دیتا ہے کہ مفت ملتا آئی ہوئی چیز کو کیوں چھوڑوں؟ یہاں کوئی دیکھنے والا نہیں جو پولیس کو خبر کرے یا عدالت میں گواہی دے، یا لوگوں میں مجھے بدنام کر دے۔ پھر کیوں نہ میں اس مال سے فائدہ اٹھاؤں؟ ایک شخص پوشیدہ طور پر اس کے پاس کوئی امانت رکھواتا ہے اور مر جاتا ہے۔

اسلام کہتا ہے کہ امانت میں خیانت نہ کر، اسکا مال اسکے بال بچوں کو پہنچا دے۔ وہ کہتا ہے کیوں؟ کوئی شہادت اس بات کی نہیں کہ مرنے والے کا مال میرے پاس ہے۔ خود اس کے بال بچوں کو اسکی خبر تک نہیں جب میں آسانی کیساتھ اسکو کھاسکتا ہوں، اور کسی دعوے یا کسی بدنامی کا خوف بھی نہیں تو کیوں نہ اسے کھا جاؤں؟ غرض یہ ہے کہ زندگی کے راستہ میں ہر ہر قدم پر اسلام اسکو ایک طریقے پر چلنے کی ہدایت کریگا اور وہ اسکے بالکل خلاف دوسرا طریقہ اختیار کریگا۔ کیونکہ اسلام میں تو ہر چیز کی قدر و قیمت آخرت کے دائمی نتائج کے لحاظ سے ہے، مگر وہ شخص ہر معاملہ میں صرف اُن نتائج پر نظر رکھتا ہے جو اس دنیا کی چند روزہ زندگی میں حاصل ہوتے ہیں۔ اب تم سمجھ سکتے ہو کہ آخرت پر ایمان لائے بغیر انسان کیوں مسلمان نہیں ہو سکتا۔ مسلمان تو خیر بڑی چیز ہے، سچ یہ ہے کہ آخرت کا انکار انسان کو انسانیت سے گرا کر حیوانیت سے بھی بدتر درجے میں لے جاتا ہے۔

عقیدہ آخرت کی صداقت | عقیدہ آخرت کی ضرورت اور اسکی منفعت تم کو

معلوم ہو گئی۔ اب ہم مختصر طور پر کہتے ہیں کہ حضرت محمد صلی اللہ علیہ وسلم نے جو عقیدہ آخرت کے متعلق بیان فرمایا ہے، عقل کی رُو سے بھی وہی صحیح معلوم ہوتا ہے۔ اگرچہ اس عقیدے پر ہمارا ایمان صرف رسول خدا کے اعتماد پر ہے، عقل پر اس کا مدار نہیں ہے، لیکن جب ہم غور و فکر سے کام لیتے ہیں تو ہم کو آخرت کے متعلق تمام عقیدوں میں سب سے زیادہ یہی عقیدہ مطابق عقل معلوم ہوتا ہے۔ آخرت کے متعلق دنیا میں تین مختلف عقیدے پائے جاتے ہیں:-

ایک گروہ کہتا ہے کہ انسان مرنے کے بعد فنا ہو جاتا ہے، اسکے بعد کوئی زندگی نہیں۔ یہ دہریوں کا خیال ہے جو سائنسدان ہونے کا دعوے کرتے ہیں،
 دوسرا گروہ کہتا ہے کہ انسان اپنے اعمال کا نتیجہ بھگتنے کیلئے بار بار اسی دنیا میں جنم لیتا ہے۔ اگر اس کے اعمال بُرے ہیں تو وہ دوسرے جنم میں کوئی جانور مثلاً کتّا یا بلی بن کر آئیگا۔ یا کوئی درخت بن کر پیدا ہوگا یا کسی بدتر درجہ کے انسان کی شکل اختیار کریگا۔ اور اگر اعمال اچھے ہیں تو زیادہ اونچے درجے پر پہنچے گا۔ یہ خیال بعض خام مذہبوں میں پایا جاتا ہے،

تیسرا گروہ قیامت اور حشر اور خدا کی عدالت میں پیشی اور جزا اور سزا پر ایمان رکھتا ہے۔ یہ تمام انبیاء کا متفقہ عقیدہ ہے۔

اب پہلے گروہ کے عقیدہ پر غور کرو۔ ان لوگوں کا کہنا یہ ہے کہ مرنے کے بعد کسی کو زندہ ہوتے ہوئے ہمتے نہیں دیکھا۔ ہم تو یہی دیکھتے ہیں کہ جو مرنے سے وہ مٹی میں مل جاتا ہے۔ لہذا مرنے کے بعد کوئی زندگی نہیں۔ مگر غور کرو کیا یہ کوئی دلیل ہے؟ مرنے کے بعد تم نے کسی کو زندہ ہوتے نہیں دیکھا تو تم زیادہ سے زیادہ یہ کہہ سکتے ہو کہ ”ہم نہیں جانتے مرنے کے بعد کیا ہوگا“ اس سے آگے بڑھ کر تم یہ جو دعوے کرتے ہو کہ ”ہم نہیں جانتے ہیں مرنے کے بعد کچھ نہ ہوگا“ اس کا مہارے پاس کیا ثبوت ہے؟ ایک گنوار نے اگر ہوائی جہاز نہیں دیکھا ہے تو وہ کہہ سکتا ہے کہ ”مجھے معلوم نہیں ہوائی جہاز کیا چیز ہے“ لیکن جب وہ یہ کہے گا کہ ”میں جانتا ہوں ہوائی جہاز کوئی چیز نہیں“ تو عقلمند اس کو احمق کہیں گے، اس لئے کہ اسکا کسی چیز کو نہ دیکھنا یہ معنی نہیں کہتا کہ وہ کوئی چیز ہے ہی نہیں۔ ایک آدمی

کیا، اگر ساری دنیا کے لوگوں نے بھی کسی چیز کو نہ دیکھا ہو تو یہ دعویٰ نہیں کیا جا سکتا کہ وہ نہیں ہے یا نہیں ہو سکتی ۔

اس کے بعد دوسرے عقیدہ کو لو۔ اس عقیدے کی رُو سے ایک شخص جو اس وقت انسان ہے وہ اس لئے انسان ہو گیا کہ جب وہ جانور تھا تو اُس نے اچھے عمل کئے تھے۔ اور ایک جانور جو اس وقت جانور ہے وہ اس لئے جانور ہو گیا کہ انسان کی جُحُن میں اُس نے بُرے عمل کئے تھے۔ دوسرے الفاظ میں یوں کہو کہ انسان اور حیوان اور درخت ہونا سب دراصل پہلے جنم کے اعمال کا نتیجہ ہے ۔

اب سوال یہ ہے کہ پہلے کیا چیز تھی؟ اگر کہتے ہو کہ پہلے انسان تھا تو ماننا پڑیگا کہ اس سے پہلے حیوان یا درخت ہو ورنہ پوچھا جائیگا کہ انسان کا قالب اس کو کس اچھے عمل کے بدلے میں ملا؟ اگر کہتے ہو کہ حیوان تھا یا درخت تھا تو ماننا پڑیگا کہ اس سے پہلے انسان ہو، ورنہ سوال ہوگا کہ درخت یا حیوان کا قالب اس کو کس بُرے عمل کی سزا میں ملا؟ غرض یہ ہے کہ اس عقیدے کے ماننے والے مخلوقات کی ابتدا کسی جُحُن سے بھی قرار نہیں دے سکتے کیونکہ ہر جُحُن سے پہلے ایک جُحُن ہونی ضروری ہے تاکہ بعد والی جُحُن کو پہلی جُحُن کے عمل کا نتیجہ قرار دیا جائے۔ یہ بات صریح عقل کے خلاف ہے۔

اب تیسرے عقیدے کو لو۔ ہمیں سب سے پہلے یہ بیان کیا گیا ہے کہ ”ایک دن قیامت آئیگی اور خدا اپنے اس کارخانے کو توڑ پھوڑ کرنے سے ایک دوسرا زیادہ اعلیٰ درجہ کا پائیدار کارخانہ بنائیگا“ یہ ایسی بات ہے جس کے صحیح ہونے میں کسی شک کی گنجائش نہیں۔ دنیا کے اس کارخانے پر جتنا زیادہ غور کیا جاتا ہے

اتنا ہی زیادہ اس بات کا ثبوت ملتا ہے کہ یہ دائمی کارخانہ نہیں ہے۔ کیونکہ جتنی قوتیں اس میں کام کر رہی ہیں وہ سب محدود ہیں اور ایک وزان کا ختم ہو جانا یقینی ہے۔ اس لئے تمام سائنسدان اس بات پر متفق ہو چکے ہیں کہ ایک دن سورج ٹھنڈا اور بے نور ہو جائے گا، سیارے ایک دوسرے سے ٹکرائیں گے اور دنیا تباہ ہو جائے گی۔

دوسری بات یہ بیان کی گئی ہے کہ ”انسان کو دوبارہ زندگی بخشی جائے گی“ کیا یہ ناممکن ہے؟ اگر ناممکن ہے تو اب جو زندگی انسان کو حاصل ہے یہ کیسے ممکن ہو گئی؟ ظاہر ہے کہ جس خدا نے اس دنیا میں انسان کو پیدا کیا ہے وہ دوسری دنیا میں بھی پیدا کر سکتا ہے۔

تیسری بات یہ ہے کہ انسان نے اس دنیا کی زندگی میں جتنے عمل کئے ہیں ان سب کا ریکارڈ محفوظ ہے اور وہ حشر کے دن پیش ہوگا۔ یہ ایسی چیز ہے جس کا ثبوت آج ہم کو اسی دنیا میں مل رہا ہے۔ پہلے سمجھا جاتا تھا کہ جو آواز ہمارے منہ سے نکلتی ہے وہ ہوا میں تھوڑی سی لہر پیدا کر کے فنا ہو جاتی ہے۔ مگر اب معلوم ہوا کہ ہر آواز اپنے اگر دو پیش کی چیزوں پر اپنا نقش چھوڑ جاتی ہے جس کو دوبارہ پیدا کیا جاسکتا ہے چنانچہ گراموفون کا ریکارڈ اسی اصول پر بنا ہے۔ اسی سے یہ معلوم ہوا کہ ہماری ہر حرکت کا ریکارڈ ان تمام چیزوں پر منقوش ہو رہا ہے جن کے ساتھ اس حرکت کا کسی طور پر تصادم ہوتا ہے جب حال یہ ہے تو یہ بات بالکل یقینی معلوم ہوتی ہے کہ ہمارا پورا نامہ اعمال محفوظ ہے اور دوبارہ اس کو حاضر کیا جاسکتا ہے۔

چوتھی بات یہ ہے کہ ”خدا حشر کے دن عدالت کے یگا اور حق کے ساتھ ہمارے

اچھے اور بُرے اعمال کی جزا و سزا دیگا۔ اس کو کون ناممکن کہہ سکتا ہے؟ اسمیں کو نشی بات خلاف عقل ہے؟ عقل تو خود یہ چاہتی ہے کہ کبھی خدا کی عدالت ہو اور ٹھیک ٹھیک حق کے ساتھ فیصلے کیے جائیں۔ ہم دیکھتے ہیں کہ ایک شخص نیکی کرتا ہے اور اس کا کوئی فائدہ اس کو دنیا میں حاصل نہیں ہوتا۔ ایک شخص بدی کرتا ہے اور اس سے کوئی نقصان اس کو نہیں پہنچتا۔ یہی نہیں بلکہ ہم ہزاروں مثالیں ایسی دیکھتے ہیں کہ ایک شخص نے نیکی کی اور اُسے الٹا نقصان ہوا۔ ایک دوسرے شخص نے بدی کی اور وہ خوب مزے کرتا رہا۔ اس قسم کے واقعات کو دیکھ کر عقل مطالبہ کرتی ہے کہ کہیں نہ کہیں نیک آدمی کو نیکی کا پھل اور شریر آدمی کو شرارت کا پھل ملنا چاہیئے؟

آخری چیز جنت اور دوزخ ہے۔ ان کا وجود بھی ناممکن نہیں۔ اگر سورج اور چاند اور مریخ اور زمین کو خدا بنا سکتا ہے، تو آخر جنت اور دوزخ نہ بنا سکنے کی کیا وجہ ہے؟ جب وہ عدالت کرے گا اور لوگوں کو جزا و سزا دیگا تو جزا پانے والوں کیلئے کوئی عزت اور لطف و مسرت کا مقام، اور سزا پانے والوں کیلئے کوئی ذلت اور رنج اور تکلیف کا مقام بھی ہونا چاہیئے؟

ان باتوں پر جب تم غور کرو گے تو متہاری عقل خود کہہ دے گی کہ انسان کے انجام کے متعلق جتنے عقیدے دنیا میں پائے جاتے ہیں ان میں سب سے زیادہ دل کو لگتا ہوا عقیدہ یہی ہے، اور اسمیں کوئی چیز خلاف عقل یا ناممکن نہیں ہے۔ پھر جب ایسی ایک بات محمد رسول اللہ صلی اللہ علیہ وسلم جیسے سچے نبی نے بیان کی ہے اور اس میں سراسر ہماری بھلائی ہی بھلائی ہے تو عقلندی

یہ ہے کہ اس پر یقین کیا جائے، نہ یہ کہ خواہ مخواہ بلا کسی دلیل کے شک کیا جائے ❦

کلمہ طیبہ | یہ پانچ عقیدے ہیں جن پر اسلام کی بنیاد قائم ہے۔ ان پانچوں عقیدوں کا خلاصہ صرف ایک کلمے میں آجاتا ہے

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ ط

جب تم "لا الہ الا اللہ" کہتے ہو تو تمام باطل معبودوں کو چھوڑ کر صرف ایک خدا کی بندگی کا اقرار کرتے ہو۔ اور جب "محمد رسول اللہ" کہتے ہو تو اس بات کی تصدیق کرتے ہو کہ حضرت محمد صلی اللہ علیہ وسلم خدا کے رسول ہیں۔ رسالت کی تصدیق کے ساتھ خود بخود یہ بات تم پر لازم ہو جاتی ہے کہ خدا کی ذات صفا اور ملائکہ اور کتب آسمانی اور انبیاء اور آخرت کے متعلق جو کچھ اور جیسا کچھ آنحضرت نے تعلیم فرمایا ہے اس پر ایمان لاؤ اور خدا کی عبادت اور فرمانبرداری کا جو طریقہ آپ نے بتایا ہے اس کی پیروی کرو ❦

باب پنجم

عبادات

عبادت کا مفہوم - نماز - روزہ - زکوٰۃ -

حج - حمایت اسلام +

پچھلے باب میں تم کو بتایا گیا ہے کہ حضرت محمد صلی اللہ علیہ وسلم نے پانچ امور پر ایمان لانے کی تعلیم دی ہے :

۱ - خدائے وحدہ لا شریک پر،

۲ - خدا کے فرشتوں پر،

۳ - خدا کی کتابوں پر اور بالخصوص قرآن مجید پر،

۴ - خدا کے رسولوں اور بالخصوص اس کے آخری رسول حضرت محمد

صلی اللہ علیہ وسلم پر،

۵ - آخرت کی زندگی پر۔

یہ اسلام کی بنیاد ہے۔ جب تم ان پانچ چیزوں پر ایمان لے آئے تو مسلمان بن گے۔ وہ میں شامل ہو گئے۔ لیکن ابھی پورے مسلم نہیں ہوئے۔ پورا مسلم انسان اس وقت ہوتا ہے جب وہ ان احکام کی اطاعت کرے جو آنحضرت صلی اللہ

علیہ وسلم نے خدا کی طرف سے دیے ہیں۔ کیونکہ ایمان لانے کے ساتھ ہی اطاعت تم پر لازم ہو جاتی ہے۔ دیکھو! تم نے اقرار کیا کہ خدا ہی تمہارا خدا ہے۔ اس کے معنی یہ ہیں کہ وہ تمہارا آقا ہے اور تم اُسکے غلام۔ وہ تمہارا فرمانروا ہے اور تم اُسکے فرمانبردار۔ اب اسکو آقا اور فرمان روا مان کر تم نے نافرمانی کی تو تم خود اپنے اقرار کے بموجب باغی ہوئے۔ پھر تم نے اقرار کیا کہ قرآن مجید خدا کی کتاب ہے۔ اُسکے معنی یہ ہیں کہ قرآن مجید میں جو کچھ ہے، تم نے تسلیم کر لیا کہ وہ خدا کی طرف سے ہے۔ اب تم پر لازم ہو گیا کہ اُسکی ہر بات کو مانو اور ہر حکم پر سر جھکاؤ۔ پھر تم نے یہ بھی اقرار کیا کہ حضرت محمد صلی اللہ علیہ وسلم خدا کے رسول ہیں۔ یہ دراصل اس بات کا اقرار ہے کہ آنحضرت جس چیز کا حکم دیتے ہیں اور جس چیز سے روکتے ہیں وہ خدا کی طرف سے ہے۔ اب اس اقرار کے بعد آنحضرت کی اطاعت تم پر فرض ہو گئی۔ لہذا تم پورے ”مسلم“ اُسی وقت ہو گے جب تمہارا عمل تمہارے ایمان کے مطابق ہو۔ ورنہ تمہارا اسلام ناقص رہے گا۔

آؤ۔ اب ہم تمہیں بتائیں کہ آنحضرت صلی اللہ علیہ وسلم نے تم کو خدا کی مرضی کے مطابق زندگی بسر کرنے کا کیا طریقہ سکھایا ہے، کن چیزوں پر عمل کرنے کا حکم دیا ہے اور کن چیزوں سے منع کیا ہے۔ اس سلسلہ میں سب سے پہلی چیز وہ عبادات ہیں جو تم پر فرض کی گئی ہیں :

عبادت کا مفہوم | عبادت کے معنی دراصل بندگی کے ہیں۔ تم عبد ہو۔ اللہ تمہارا معبود ہے۔ عبد اپنے معبود کی اطاعت میں جو کچھ کرے گا وہ عبادت ہے۔ تم لوگوں سے باتیں کرتے ہو۔ ان باتوں کے دوران میں اگر تم نے جھوٹ، غیبت،

فحش گوئی سے اس لئے پرہیز کیا کہ خدا نے ان چیزوں سے منع کیا ہے، اور ہمیشہ سچائی اور پاکیزگی کی باتیں کہیں اس لئے کہ خدا انکو پسند کرتا ہے، تو تمہاری یہ سب باتیں عبادت ہونگی خواہ وہ سب دنیا کے معاملات ہی میں کیوں نہ ہوں۔ تم لوگوں سے لین دین کرتے ہو، بازار میں خرید و فروخت کرتے ہو، اپنے گھر میں ماں باپ اور بھائی بہنوں کے ساتھ رہتے سہتے ہو، اپنے دوستوں اور عزیزوں سے ملتے جلتے ہو۔ اگر اپنی زندگی کے ان سارے معاملات میں تم نے خدا کے احکام کو اور اس کے قوانین کو ملحوظ رکھا، ہر ایک کے حقوق ادا کیے یہ سمجھ کر کہ خدا نے اس کا حکم دیا ہے، اور کسی کی حق تلفی نہ کی یہ سمجھ کر کہ خدا نے اس سے روکا ہے، تو گویا تمہاری پوری زندگی خدا کی عبادت ہی میں گزری۔ تم نے کسی غریب کی مدد کی، کسی بھوکے کو کھانا کھلایا، کسی بیمار کی خدمت کی اور ان سب کاموں میں تم نے اپنی کسی ذاتی فائدے یا عزت یا ناموری کو نہیں بلکہ خدا کی خوشنودی کو پیش نظر رکھا تو یہ سب کچھ خدا کی عبادت میں شمار ہوگا۔ تم نے نوکری کی اور اس میں خدا کا خوف کر کے پوری دیانت اور امانت سے کام لیا، حلال کی کوٹی کھائی اور حرام سے بچے تو یہ نوکری بھی خدا کی عبادت میں لکھی جائیگی، حالانکہ تم نے اپنی روزی کمانے کیلئے نوکری کی تھی۔ غرض یہ ہے کہ دنیا کی زندگی میں ہر وقت ہر معاملہ میں خدا سے خوف کرنا، اُس کی خوشنودی کو پیش نظر رکھنا، اُس کے قانون کی پیروی کرنا، ہر ایسے فائدے کو ٹھکرا دینا جو اُس کی نافرمانی سے حاصل ہوتا ہو، اور ہر ایسے نقصان کو گوارا کر لینا جو اُس کی فرمانبرداری میں پہنچے یا پہنچنے کا خوف ہو، یہ خدا کی عبادت ہے۔ اس طریقہ کی زندگی سرسبز عبادت ہی عبادت ہے۔ جتنے کہ ایسی زندگی میں کھانا، پینا، چلنا، پھرنا، سونا

جاگنا، بات چیت کرنا، سب کچھ داخل عبادت ہے ۔
یہ عبادت کا اصلی مفہوم ہے اور اسلام کا اصل مقصد مسلمان کو ایسا ہی عبادت گزار بندہ بنانا ہے۔ اس غرض کے لئے اسلام میں چند ایسی عبادتیں فرض کی گئی ہیں جو انسان کو اس بڑی عبادت کیلئے تیار کرتی ہیں۔ گویا یوں سمجھو کہ یہ خاص عبادتیں اس بڑی عبادت کیلئے ٹریننگ کورس کی حیثیت رکھتی ہیں جو شخص یہ ٹریننگ جتنی اچھی طرح لے گا وہ اس بڑی اور اصلی عبادت کو اتنی ہی اچھی طرح ادا کر سکے گا۔ اسی لیے ان خاص عبادتوں کو فرض عین قرار دیا گیا ہے، اور انہیں ارکان دین، یعنی ”دین کے ستون“ کہا گیا ہے۔ جس طرح ایک عمارت چند ستونوں پر قائم ہوتی ہے اسی طرح اسلام کی عمارت بھی ان ستونوں پر قائم ہوتی ہے۔ انکو توڑو گے تو اسلام کی عمارت کو گرا دو گے ۔

نماز | ان فرائض میں سب سے پہلا فرض نماز ہے۔ یہ نماز کیا ہے؟ دن میں پانچ وقت زبان اور عمل سے انہی چیزوں کا اعادہ جن پر تم ایمان لاؤ ہو۔ تم صبح اُٹھو۔ اور سب سے پہلے پاک صاف ہو کر اپنے خدا کے سامنے حاضر ہو گئے۔ اُس کے سامنے کھڑے ہو کر، بیٹھ کر، جھک کر، زمین پر سر ٹیک کر اپنی بندگی کا اقرار کیا۔ اس سے مدد مانگی، اس سے ہدایت طلب کی، اسکی اطاعت کا عہد تازہ کیا، اسکی خوشنودی چاہنے اور اسکے غضب سے بچنے کی خواہش کا بار بار اعادہ کیا۔ اسکی کتاب کا سبق دہرایا۔ اسکے رسول کی سچائی پر گواہی دی۔ اور اس دن کو بھی یاد کر لیا جب تم اسکی عدالت میں اپنے اعمال کی جواب دہی کیلئے حاضر ہو گے۔ اس طرح تمہارا دن شروع ہوا۔ چند گھنٹے تم اپنے کاموں میں لگے رہے۔ پھر مؤذن

نے تم کو یاد دلایا کہ آؤ اور چند منٹ کھیلے اس سبق کو پھر دہراؤ۔ کہیں ایسا نہ ہو کہ اسکو بھول کر تم خدا سے غافل ہو جاؤ۔ تم اٹھے اور ایمان تازہ کر کے پھر دنیا اور اسکے کاموں کی طرف پلٹ آئے۔ چند گھنٹوں کے بعد پھر تمہاری طلبی ہوئی اور تم نے پھر ایمان تازہ کر لیا۔ اسکے بعد رات کی ابتدا ہوئی صبح کو تم نے دن کا آغاز جس عبادت کیساتھ کیا تھا، رات کا آغاز بھی اسی سے کیا تا کہ رات کو بھی تم اس سبق کو بھولنے نہ پاؤ اور اُسے بھول کر بھٹک نہ جاؤ چند گھنٹوں کے بعد سونے کا وقت آ گیا۔ اب آخری باب تم کو ایمان کی ساری تعلیم یاد کر ادیگی کیونکہ یہ سکون کا وقت ہے۔ دن کے ہنگامے میں اگر تم کو پوری توجہ کا موقع نہ ملا ہو تو اس وقت اطمینان کیساتھ توجہ کر سکتے ہو۔

دیکھو! یہ وہ چیز ہے جو دن میں پانچ وقت تمہارے اسلام کی بنیاد کو مضبوط کرتی ہے۔ یہ بار بار تم کو اس بڑی عبادت کھیلنے تیار کرتی ہے جسکا مفہوم ہم نے ابھی چند سطور پہلے تم کو سمجھا یا ہے۔ یہ ان تمام عقیدوں کا تازہ کرتی رہتی ہے جن پر تمہارے نفس کی پاکیزگی، روح کی ترقی، اخلاق کی دستی، اور عمل کی اصلاح موقوف ہے۔ غور کرو! وضو میں تم اُس طریقہ کی کیوں پیروی کرتے ہو جو رسول اللہ نے بتایا ہے اور نماز میں وہ سب چیزیں کیوں پڑھتے ہو جو اپنے تعلیم کی ہیں؟ اسی لئے ناکہ آنحضرت کی اطاعت فرض سمجھتے ہو۔ قرآن کو تم قصداً کیوں نہیں غلط پڑھتے؟ اسی لئے ناکہ تمہیں اسکے کلام الہی ہونیکا یقین ہے۔ نماز میں جو چیزیں خاموشی کے ساتھ پڑھی جاتی ہیں اگر تم ان کو پڑھو یا ان کی جگہ کچھ اور پڑھ دو تو تمہیں کس کا خوف ہے؟ کوئی انسان تو سننے والا نہیں۔ ظاہر ہے کہ تم یہی سمجھتے ہو کہ خاموشی کے ساتھ جو کچھ ہم پڑھ رہے ہیں اسے بھی خدا سن رہا ہے اور ہماری کسی دھکی چھپی کت

سے بھی وہ بے خبر نہیں۔ جہاں کوئی دیکھنے والا نہیں ہوتا وہاں کوئی چیز
 تمہیں نماز کیلئے اٹھاتی ہے؟ وہ یہی اعتقاد تو ہے کہ خدا تم کو دیکھ رہا ہے۔ نماز
 کے وقت ضروری سے ضروری کام چھوڑ کر کوئی چیز تمہیں نماز کی طرف لے
 جاتی ہے؟ وہ یہی احساس تو ہے کہ نماز خدا نے فرض کی ہے۔ جاڑے میں صبح
 کے وقت اور گرمی میں دوپہر کے وقت اور روزانہ شام کی دلچسپ تفریحوں میں
 مغرب کے وقت کوئی چیز تم کو نماز پر بٹہنے پر مجبور کر دیتی ہے؟ وہ فرض شناسی
 نہیں تو اور کیا ہے۔ پھر نماز بڑھتی ہے یا نمازیں جان بوجھ کر غلطی کرنے سے تم
 کیوں ڈرتے ہو؟ اسی لئے ناکہ تم کو خدا کا خوف ہے اور تم جانتے ہو کہ ایک دن
 اس کی عدالت میں حاضر ہونا ہے۔ اب بتاؤ کہ نماز سے بہتر اور کوئی چیز ہے
 جو تم کو پورا اور سچا مسلمان بنانے والی ہو؟ مسلمان کیلئے اس سے اچھی ٹریننگ اور
 کیا ہو سکتی ہے کہ وہ ہر روز کئی کئی مرتبہ خدا کی یاد اور اس کے خوف اور اس کے
 حاضر و ناظر ہونے کے یقین اور عدالت الہی میں پیش ہونے کے اعتقاد کو تازہ
 کرتا رہے، اور روزانہ کئی بار لازمی طور پر رسول اللہ صلی اللہ علیہ وسلم کی پیروی
 کرے، اور صبح سے لیکر رات تک ہر چند گھنٹوں کے بعد اس کو فرض سجالانے
 کی مشق کرائی جاتی رہے۔ ایسے شخص سے یہ امید کیجا سکتی ہے کہ جب وہ نماز
 سے فارغ ہو کر دنیا کے کاموں میں مشغول ہوگا تو وہاں بھی وہ خدا سے ڈریگا
 اور اُس کے قانون کی پیروی کریگا اور ہر گناہ کے موقع پر اسکو یاد آ جائے گا کہ
 خدا مجھے دیکھ رہا ہے۔ اگر کوئی اتنی اعلیٰ درجہ کی ٹریننگ کے بعد بھی خدا
 سے بے خوف ہو اور اس کے احکام کی خلاف ورزی کرے تو یہ نماز کا قصور

نہیں بلکہ خود اس شخص کی طبیعت کی خرابی ہے ۔
 پھر دیکھو۔ اللہ تعالیٰ نے نماز کو باجماعت پڑھنے کی تاکید فرمائی ہے اور صل
 طور پر ہفتہ میں ایک تہ جمعہ کی نماز باجماعت کیساتھ پڑھنا فرض کر دیا ہے۔ یہ مسلمانوں
 میں اتحاد اور برادری پیدا کرنیوالی چیز ہے۔ ان کو ملا کر ایک مضبوط قوم بناتی ہے۔
 جب وہ سب ملا ایک ہی خدا کی عبادت کرتے ہیں، ایک ساتھ اٹھتے بیٹھتے ہیں،
 تو آپ کے آپ ان کے دل ایک دوسرے سے جڑ جاتے ہیں اور ان میں یہ احساس پیدا
 ہو جاتا ہے کہ ہم سب بھائی بھائی ہیں۔ پھر یہی چیز ان میں ایک سردار کی اطاعت
 کا مادہ پیدا کرتی اور ان کو باضابطگی کا سبق سکھاتی ہے۔ اسی سے ان میں آپس کی
 ہمدردی پیدا ہوتی ہے۔ مساوات اور یگانگت پیدا ہوتی ہے۔ امیر اور غریب،
 بڑے اور چھوٹے، اعلیٰ عہدہ دار اور ادنیٰ چہرے اسی سب ایک ساتھ کھڑے ہوتے
 ہیں۔ کوئی نہ اونچ ذات ہوتا ہے نہ نیچ ذات ۔

یہ ان بے شمار فائدوں میں سے چند فائدے ہیں جو تمہاری نماز سے خدا کو نہیں
 بلکہ خود تمہیں کو حاصل ہوتے ہیں۔ خدا نے تمہارے ہی فائدے کیلئے اس چیز کو
 فرض کیا ہے۔ اور نماز نہ پڑھنے پر اس کی ناراضی اس لئے نہیں ہے کہ تم نے اس کا
 کوئی نقصان کیا، بلکہ اس لئے کہ تم نے خود اپنے آپ کو نقصان پہنچا یا کیسی نبردست
 طاقت نہانے کے ذریعہ سے خدا تم کو دے رہا ہے اور تم اس کو لینے سے جی چراتے ہو۔
 کس قدر شرم کا مقام ہے کہ تم زبان سے تو خدا کی خدائی اور رسول کی اطاعت اور
 آخرت کی باز پرس کا اقرار کرو اور تمہارا عمل یہ ہو کہ خدا اور رسول نے سب سے بڑا
 فرض جو تم پر عائد کیا ہے اس کو ادا نہ کرو۔ تمہارا یہ عمل موصال سے خالی نہیں ہو سکتا۔

یا تم کو نماز کے فرض ہونے سے انکار ہے یا تم اُسے فرض مانتے ہو اور پھر ادا کرنے سے بچتے ہو۔ اگر فرضیت سے انکار ہے تو تم قرآن اور رسول اللہ صلی اللہ علیہ وسلم دونوں کو جھٹلاتے ہو اور پھر ان دونوں پر ایمان لانے کا جھوٹا دعویٰ کرتے ہو۔ اور اگر تم اسے فرض مان کر پھر ادا نہیں کرتے تو تم سخت ناقابل اعتبار ہو۔ تم پر دنیا کے کسی معاملہ میں بھی ہر سنا نہیں کیا جاسکتا۔ جب تم خدا کی دیوبنی میں چوری کر سکتے ہو تو کوئی کیا امید کر سکتا ہے کہ انسانوں کی دیوبنی میں چوری نہ کر دو گے؟

روزہ دوسرا فرض روزہ ہے۔ یہ روزہ کیا ہے؟ جس سبق کو نماز روزانہ پانچ وقت یاد دلاتی ہے، اسے روزہ سال میں ایک مرتبہ پورے ایک مہینہ تک ہر وقت یاد دلاتا رہتا ہے۔ رمضان آیا اور صبح سے لیکر شام تک تمہارا کھانا پینا بند ہو۔ اسحری کے وقت تم کھاپی رہے تھے۔ یکایک توپ چلی اور فوراً رک گئے۔ اب کیسی ہی مرغوب غذا سامنے آئے، کیسی ہی بھوک پیاس ہو، اکتنا ہی دل چاہے، تم شام تک کچھ نہیں کھاتے۔ یہی نہیں کہ لوگوں کے سامنے نہیں کھاتے۔ نہیں تنہائی میں بھی، جہاں کوئی دیکھنے والا نہیں ہوتا۔ ایک قطرہ پانی پینا یا ایک دانہ نگل جانا بھی تمہارے لئے ناممکن ہوتا ہے۔ پھر یہ ساری مڑکاوٹ ایک خاص وقت تک ہی رہتی ہے۔ ادھر مغرب کی اذان ہوئی اور تم افطاری کی طرف لپکے۔ اب رات بھر بے خوف و خطر تم جب اور جو چیز چاہتے ہو کھاتے ہو۔ غور کرو! یہ کیا چیز ہے؟ اس کی تہ میں خدا کا خوف ہے۔ اس کے حاضر و ناظر ہونے کا یقین ہے۔ آخرت کی زندگی اور خدا کی عدالت پر ایمان ہے قرآن اور رسول خدا کی سخت اطاعت ہے۔ فرض کا زبردست احساس ہے۔ صبر اور مصائب

کے مقابلہ کی مشق ہے۔ خدا کی خوشنودی کے مقابلہ میں خواہشات نفس کو روکنے اور دبانے کی طاقت ہے۔ ہر سال رمضان کا مہینہ آتا ہے تاکہ پورے تیس دن تک یہ رونے تمہاری تربیت کریں۔ اور تمہارے اندر یہ تمام اوصاف پیدا کرنے کی کوشش کریں تاکہ تم پورے اور بچے مسلمان بنو اور یہ اوصاف تمہیں اس عبادت کے قابل بنائیں جو ایک مسلمان کو اپنی زندگی میں ہر وقت بجالانی چاہیے۔

پھر دیکھو اللہ تعالیٰ نے تمام مسلمانوں کیلئے روزہ ایک ہی مہینہ میں فرض کیا تاکہ سب مل کر روزہ رکھیں، علیحدہ علیحدہ نہ رکھیں۔ اس سے بیشمار دوسرے فائدے بھی ہیں۔ ساری اسلامی آبادی میں پورا ایک مہینہ پاکیزگی کا مہینہ ہوتا ہے۔ ساری فضا پر ایمان، اور خوف خدا، اور اطاعت احکام، اور پاکیزگی اخلاق، اور حسن عمل چھا جاتا ہے۔ اس فضا میں برائیاں دب جاتی ہیں اور نیکیاں ابھرتی ہیں۔ اچھے لوگ نیک کاموں میں ایک دوسرے کی مدد کرتے ہیں۔ بُرے لوگ بدی کے کام کرتے ہوئے شرتاتے ہیں۔ امیروں میں غریبوں کی امداد کا جذبہ پیدا ہوتا ہے۔ خدا کی راہ میں مال صرف کیا جاتا ہے۔ سارے مسلمان ایک حال میں ہوتے ہیں اور ایک حال میں ہونا ان کے اندیہ احساس پیدا کرتا ہے کہ ہم سب ایک قوم ہیں، ان میں برادری، ہمدردی، اور باہمی اتحاد پیدا کرنے کیلئے یہ ایک کارگر نسخہ ہے۔

یہ سب ہمارے ہی فائدے ہیں۔ ہمیں بھوکا رکھنے سے خدا کا کوئی فائدہ نہیں۔ اس نے ہماری بھلائی ہی کیلئے رمضان کے وزے ہم پر فرض کئے ہیں۔ اس فرض کو جو لوگ بغیر کسی معقول وجہ کے ادا نہیں کرتے وہ اپنے اوپر خود ظلم

کرتے ہیں۔ اور سب سے زیادہ شرمناک طریقہ اُن کا ہے جو رمضان میں علانیہ کھاتے پیتے ہیں۔ وہ گویا اس بات کا اعلان کرتے ہیں کہ ہم مسلمانوں کی قوم سے نہیں ہیں۔ ہکو اسلام کے احکام کی کوئی پرواہ نہیں جس کو ہم خدا مانتے ہیں اُسکی اطاعت سے کھلم کھلا منہ موڑتے ہیں۔ بتاؤ جن لوگوں کے لئے اپنی قوم سے الگ ہونا ایک سان بات ہو، اور جن کو اپنے خالق و رازق کے خلاف بغاوت کرتے ہوئے شرم نہ آئے، اور جو اپنے دین کے سب سے بڑے پیشوا کے مقرر کئے ہوئے قانون کو علانیہ توڑیں، اُن سے کوئی شخص کسی وفاداری، کسی نیک چلنی، اور امانت داری، کسی فرض شناسی اور پابندی قانون کی امید کر سکتا ہے؟

زکوٰۃ تیسرا فرض زکوٰۃ ہے۔ اللہ تعالیٰ نے ہر مالدار مسلمان پر فرض کیا ہے کہ اس کے پاس کم از کم چالیس روپے ہوں اور اپنی پور ایک سال گزر جائے تو وہ اُن میں سے ایک روپیہ اپنے کسی غریب رشتہ دار یا کسی فقیر، کسی مسکین، کسی نو مسلم، کسی مسافر، یا کسی قرض دار شخص کو دے دے۔

اس طرح اللہ نے امیروں کی دولت میں غریبوں کیلئے کم از کم ڈھائی فی صدی حصہ مقرر کر دیا ہے۔ اس سے زیادہ اگر کوئی کچھ دے تو یہ احسان ہے۔

۱۵ زکوٰۃ صرف روپے میں نہیں بلکہ کھانے اور چاندی اور تجارتی مال اور مویشیوں میں بھی ہے۔ ان سب چیزوں کی کتنی مقدار میں کتنی زکوٰۃ ہے، یہ تم کو فقہ کی کتابوں سے معلوم ہو سکتا ہے۔ یہاں محض زکوٰۃ کی مصلحت اور اسکے فائدے سمجھنا مقصود ہے۔ اس لئے صرف روپے کو مثال کے طور پر بیان کر دیا گیا ہے۔

۱۶ یہ بات یاد رکھنے کے قابل ہے کہ رسول خدا صلی اللہ علیہ وسلم نے اپنے خاندان کے لوگوں یعنی سیدوں اور انبیاء کے لئے زکوٰۃ حرام کر دی ہے۔ مطلب یہ ہے کہ سادات اور بنی ہاشم پر زکوٰۃ دینا تو فرض ہے مگر زکوٰۃ لینا ان کیلئے جائز نہیں۔ جو شخص کسی غریب سید یا ہاشمی کی مدد کر چاہتا ہو وہ یہ یا تحفہ دے سکتا ہے، صدقہ خیرات اور زکوٰۃ نہیں دے سکتا۔

جس کا ثواب اور زیادہ ہوگا ❖

دیکھو! یہ حصہ اللہ کو نہیں پہنچتا۔ وہ تمہاری کسی چیز کا محتاج نہیں ہے۔ لیکن وہ فرماتا ہے کہ تم نے اگر خوشدلی کیساتھ میری خاطر اپنے غریب بھائی کو کچھ دیا تو گویا مجھ کو دیا۔ اس کی طرف سے میں تم کو کئی گنا زیادہ بدلہ دوں گا۔ البتہ شرط یہ ہے کہ اسکو دے کر تم کوئی احسان نہ جتاؤ۔ اسکو ذلیل و حقیر نہ کرو۔ اس سے شکریہ کی بھی خواہش نہ رکھو۔ یہ بھی کوشش نہ کرو کہ تمہاری اس بخشش کا لوگوں میں چرچا ہو۔ اور لوگ تمہاری تعریف کریں کہ فلاں صاحب بڑے سخی و اتا ہیں۔ اگر ان تمام ناپاک خیالات سے اپنے دل کو پاک رکھو گے اور محض میری خوشنودی کے لئے اپنی دولت میں سے غریبوں کو حصہ دو گے تو میں اپنی بے پایان دولت میں سے تم کو وہ حصہ دوں گا جو کبھی ختم نہ ہوگا ❖

اللہ تعالیٰ نے اس زکوٰۃ کو بھی ہم پر اس طرح فرض کیا ہے جس طرح رونے اور نماز کو فرض کیا ہے۔ یہ اسلام کا بہت بڑا رکن ہے۔ اور اس کو رکن اس لئے قرار دیا گیا ہے کہ یہ مسلمان میں خدا کی خاطر قربانی اور ایثار کرنے کی صفت پیدا کرتا ہے اور خود غرضی، تنگ دلی، اور زر پرستی کی بُری صفات کو دور کرتا ہے۔ کبھی کی پوجا کرنے والا اور پے پر جان دینے والا حلیص اور بخیل آدمی اسلام کے کسی کام کا نہیں۔ جو شخص خدا کے حکم پر اپنی گاڑی محنت سے کمایا ہو مال اپنی کسی ذاتی غرض کے بغیر قربان کر سکتا ہو وہی اسلام کے سید ہے۔ ہستہ پر چل سکتا ہے۔ زکوٰۃ مسلمان کو اس قربانی کی مشق کراتی ہے اور اسکو اس قابل بناتی ہے کہ خدا کی راہ میں جب مال صرف کرنے کی ضرورت ہو تو وہ اپنی دولت کو سینے سے

چمٹائے نہ بیٹھا ہے بلکہ دل کھول کر خرچ کرے ۛ
 زکوٰۃ کا دنیوی فائدہ یہ ہے کہ مسلمان آپس میں ایک دوسرے کی مدد کریں۔
 کوئی مسلمان ننگا بھوکا اور ذلیل و خوار نہ ہو۔ جو امیر ہیں وہ غریبوں کو سنبھالیں اور
 جو غریب ہیں وہ بھیک مانگتے نہ پھریں۔ کوئی شخص اپنی دولت کو صرف اپنے عیش و آرام
 اور اپنی شان و شوکت ہی پر نہ اڑا دے بلکہ یہ بھی یاد رکھے کہ اس مال میں اسکی قوم
 کے یتیموں اور بیواؤں اور محتاجوں کا بھی حق ہے۔ اس میں اُن لوگوں کا بھی
 حق ہے جو کوئی کام کرنے کی قابلیت رکھتے ہیں مگر سرمایہ نہ ہونے کی وجہ سے
 نہیں کر سکتے۔ اس میں ان بچوں کا بھی حق ہے جو قدرت سے دماغ اور
 ذہانت لائے ہیں۔ مگر غریب ہونے کی وجہ سے تعلیم نہیں پاسکتے۔ اس میں اُن کا
 بھی حق ہے جو معذور ہو گئے ہیں اور کوئی کام کرنے کے قابل نہیں رہے جو شخص
 اس حق کو نہیں مانتا وہ ظالم ہے۔ اس سے بڑھ کر کیا ظلم ہو گا کہ تم اپنے پاس روپے
 کے کھتے کے کھتے بھرے بیٹھے رہو، کوٹھیوں میں عیش کر دو، موٹر دوں میں چڑھے
 چڑھے پھر دو اور تمہاری قوم کے ہزاروں آدمی روٹیوں کو محتاج ہوں، ہزاروں
 بچے تعلیم سے محروم رہیں، ہزاروں کام کے آدمی بیکار ماے ماے پھریں۔
 اسلام ایسی خود غرضی کا دشمن ہے۔ کافروں کو ان کی تہذیب یہ سکھاتی ہے
 کہ جو کچھ دولت ان کے ہاتھ لگے اس کو سمیٹ سمیٹ کر رکھیں اور اُسے سود
 پر چلا کر اُس پاس کے لوگوں کی کمائی بھی اپنے پاس کھینچ لیں۔ لیکن مسلمان
 کو ان کا مذہب یہ سکھاتا ہے کہ اگر خدا تمہیں اس قدر رزق فے جو تمہاری ضرورت
 سے زیادہ ہو تو اس کو سمیٹ کر نہ رکھو۔ بلکہ اپنے دوسرے بھائیوں کو دو تا کہ

ان کی ضرورتیں پوری ہوں اور تمہاری طرح وہ بھی کچھ کمانے اور کام کرنے کے قابل ہو جائیں +

جج | چوتھا فرض جج ہے۔ یہ عمر میں صرف ایک مرتبہ ادا کرنا ضروری ہے اور وہ بھی صرف اُن کے لئے جو مکہ معظمہ تک جانے آنے کا خرچ برداشت کر سکتے ہوں +

جہاں اب مکہ معظمہ آباد ہے یہاں اب سے ہزاروں برس پہلے حضرت ابراہیم علیہ السلام نے ایک چھوٹا سا گھر اللہ کی عبادت کیلئے بنایا تھا۔ اللہ نے انکے خلوص اور محبت کی یہ قدر فرمائی کہ اسکو اپنا گھر قرار دیا، اور فرمایا کہ جس کو ہماری عبادت کرنی ہو وہ اس گھر کی طرف رُخ کر کے عبادت کرے، اور فرمایا کہ جو ہیں اس سے بھی زیادہ خوش کرنا چاہیے وہ اُسی فقیرانہ لباس کے ساتھ یہاں آئے جو ہمارا پیارا بندہ ابراہیم پہنتا تھا، اور اُسی محبت کے ساتھ ہمارے اس گھر کا طواف کرے۔ پھر یہ بھی حکم دیا کہ جب ہمارے گھر کی طرف آؤ تو اپنے دلوں کو پاک کرو۔ نفسانی خواہشات کو روکو۔ خول ریزی اور بدکاری اور بدزبانی سے بچو۔ اسی ادب اور احترام اور عاجزی کے ساتھ آؤ جسکے ساتھ تم کو اپنے مالک کے دربار میں حاضر ہونا چاہیے۔ یہ سمجھو کہ ہم اس بادشاہ کی خدمت میں جا رہے ہیں جو زمین اور آسمانوں کا حاکم ہے۔ اور جس کے مقابلہ میں سب انسان فقیر ہیں۔ اس عاجزی کے ساتھ جب تم آؤ گے اور خلوص دل کے ساتھ ہماری عبادت کرو گے تو ہم تمہیں اپنی نوازشوں سے مالا مال کر دیں گے +

ایک لحاظ سے دیکھو تو جج سب سے بڑی عبادت ہے۔ خدا کی محبت اگر

انسان کے دل میں نہ ہو تو وہ اپنے کاروبار چھوڑ کر، اپنے عزیزوں اور دوستوں سے جدا ہو کر اتنے لمبے سفر کی رحمت ہی کیوں برداشت کرے گا۔ اس لئے حج کا ارادہ خود ہی محبت اور اخلاص کی دلیل ہے۔ پھر جب انسان اس سفر کے لئے نکلتا ہے تو اس کی کیفیت عام سفروں جیسی نہیں ہوتی۔ اس سفر میں زیادہ تر اسکی توجہ خدا کی طرف رہتی ہے۔ اس کے دل میں شوق اور دلولہ بڑھتا چلا جاتا ہے۔ جوں جوں کعبہ قریب آتا جاتا ہے، محبت کی آگ اور زیادہ بھڑکتی ہے۔ گناہوں اور نافرمانیوں سے دل خود بخود نفرت کرتا ہے۔ پچھلے گناہوں پر شرمندگی ہوتی ہے۔ آئندہ کبیلے خدا سے دعا کرتا ہے کہ فرما نبرداری کی توفیق بخشے۔ عبادت اور ذکر الہی میں مزا آنے لگتا ہے۔ سجدے لمبے لمبے ہونے لگتے ہیں اور دیر تک سر اٹھانے کو جی نہیں چاہتا۔ قرآن پڑھتا ہے تو اس میں کچھ لطف ہی اور آتا ہے۔ روزہ رکھتا ہے تو اسکی صلاوت ہی کچھ اور ہوتی ہے۔ پھر جب وہ حجاز کی سرزمین پر قدم رکھتا ہے تو اسلام کی ساری ابتدائی تاریخ اسکی آنکھوں کے سامنے پھر جاتی ہے۔ چپے چپے پر خدا سے محبت کرنے والوں اور اس کے نام پر جان نثار کرنیوالوں کے آثار دکھائی دیتے ہیں۔ وہاں کی ریت کا ایک ایک ذرہ اسلام کی عظمت پر گواہی دیتا ہے۔ اور وہاں کی ہر کنکری پکارتی ہے کہ یہ ہے وہ سرزمین جہاں اسلام پیدا ہوا اور جہاں سے خدا کا کلمہ بلند ہوا۔ اس طرح مسلمان کا دل خدا کے عشق اور اسلام کی محبت سے بھر جاتا ہے اور وہاں سے ایسا گہرا اثر لے کر آتا ہے جو مرتے دم تک دل سے محو نہیں ہوتا۔

دین کے ساتھ اللہ نے حج میں دنیا کے بھی بیشمار فائدے رکھے ہیں۔ حج

کی وجہ سے مکہ تمام دنیا کے مسلمانوں کا مرکز بنا دیا گیا ہے۔ زمین کے ہر کونے سے اللہ کا نام لینے والے ایک ہی زمانے میں وہاں جمع ہو جاتے ہیں ایک دوسرے سے ملتے ہیں۔ آپس میں اسلامی محبت قائم ہوتی ہے، اور یہ نقشِ ثلول میں بیٹھ جاتا ہے کہ مسلمان خواہ کسی ملک اور کسی نسل کے ہوں، سب ایک دوسرے کے بھائی ہیں اور ایک ہی قوم ہیں۔ اس بنا پر حج اگر ایک طرف خدا کی عبادت ہے تو اسکے ساتھ ہی وہ تمام دنیا کے مسلمانوں کی کافر لاش بھی ہے اور مسلمانوں کی قوم میں اتحاد پیدا کرنے کا سب سے بڑا ذریعہ ہے۔

حمایتِ اسلام | آخری فرض جو تم پر خدا کی طرف سے عائد کیا گیا ہے، حمایتِ اسلام ہے۔ اگرچہ یہ ارکانِ اسلام میں نہیں ہے۔ مگر یہ اسلامی فرائض میں سے ایک اہم فرض ہے، اور قرآنِ حدیث میں اس پر بہت زور دیا گیا ہے۔

حمایتِ اسلام کیا چیز ہے اور کیوں فرض کی گئی ہے؟ اس کو تم ایک مثال سے بہ آسانی سمجھ سکتے ہو۔ فرض کرو کہ ایک شخص تم سے دوستی کا دعویٰ کرتا ہے، مگر اس کو تم سے کوئی ہمدردی نہیں۔ وہ تمہارے فائدے اور نقصان کی کوئی پروا نہیں کرتا۔ جس کام میں تمہارا نقصان ہوتا ہو اس کو وہ اپنے ذاتی فائدے کی خاطر بے تکلف کر رہتا ہے۔ جس کام میں تمہارا فائدہ ہوتا ہو اس میں تمہارا ساتھ دینے سے وہ صرف اسلئے پرہیز کرتا ہے کہ اس میں خود اس کا کوئی فائدہ نہیں۔ تم پر کوئی مصیبت آتی ہے تو وہ تمہاری کوئی مدد نہیں کرتا۔ کہیں تمہاری بُرائی کی جاتی ہے تو وہ خود بھی بُرائی کرنے والوں میں شریک ہو جاتا ہے، یا کم از کم تمہاری بُرائی کو خاموشی کے ساتھ سنتا ہے۔ تمہارے دشمن

مہارے خلاف کوئی کام کرتے ہیں تو وہ ان کے ساتھ شریک ہو جاتا ہے، یا کم از کم تمہیں ان کی شرارت سے بچانے کی کوشش نہیں کرتا۔
 بتاؤ! کیا تم ایسے شخص کو اپنا دوست سمجھو گے؟ تم یقیناً کہو گے کہ ہرگز نہیں! اسلئے کہ وہ محض زبان سے دوستی کا دعویٰ کرتا ہے مگر درحقیقت دوستی اس کے دل میں نہیں ہے۔ دوستی کے معنی تو یہ ہیں کہ انسان جس کا دوست ہو اُس سے محبت اور خلوص رکھے۔ اسکا ہمدرد اور خیر خواہ ہو۔ وقت پراسکے کام آئے۔ دشمنوں کے مقابلہ میں اسکی مدد کرے۔ اسکی برائی سننے تک کاروا دار نہ ہو۔ جب یہ بات آئیں نہیں ہے تو وہ منافق ہے۔ اس کا دوستی کا دعویٰ جھوٹا ہے۔

اسی مثال پر قیاس کر لو کہ جب تم مسلمان ہونے کا دعویٰ کرتے ہو تو تم پر کیا فرض عائد ہوتا ہے۔ مسلمان ہونے کے معنی یہ ہیں کہ تم میں اسلامی حمیت ہو۔ ایمانی غیرت ہو۔ اسلام کی محبت اور مسلمانوں کے ساتھ سچی ہمدردی ہو۔ تم خواہ دنیا کا کوئی کام کرو، اس میں اسلام اور مسلمانوں کا مفاد ہمیشہ تمہارے پیش نظر رہے۔ اپنے کسی ذاتی فائدے کی خاطر یا اپنے کسی ذاتی نقصان سے بچنے کی خاطر تم سے کبھی کوئی ایسی حرکت سرزد نہ ہو جو اسلام اور مسلمانوں کے مفاد کو نقصان پہنچانے والی ہو۔ ہر اس کام میں دل اور جان اور مال سے حصہ لو جو اسلام اور مسلمانوں کے لئے مفید ہو اور ہر اس کام سے الگ رہو جو اسلام اور مسلمانوں کے لئے نقصان دہ ہو۔ اپنے مذہب اور اپنی قوم کی عزت کو اپنی عزت سمجھو۔ جس طرح تم خود اپنی توہین برداشت نہیں کر سکتے اسی طرح

اپنے مذہب اور اپنی قوم کی توہین بھی برداشت نہ کرو جس طرح تم خود اپنے خلاف دشمنوں کا ساتھ نہیں دیتے اسی طرح اسلام اور مسلمانوں کے دشمنوں کا بھی ساتھ نہ دو۔ جس طرح تم اپنی جان و مال اور عزت کی حفاظت کیلئے ہر قسم کی قربانی پر آمادہ ہو جاتے ہو اسی طرح اسلام اور مسلمانوں کی حفاظت کے لئے بھی ہر قربانی پر آمادہ رہو۔ یہ صفات ہر اُس شخص میں ہونی چاہئیں جو اپنے آپ کو مسلمان کہتا ہو۔ ورنہ اس کا شمار منافقوں میں ہوگا اور اس کا عمل خود ہی اسکے زبانی دعوے کو جھوٹا ثابت کر دے گا۔

اسی حمایت اسلام کا ایک شعبہ وہ ہے جس کو شریعت کی زبان میں ”جہاد“ کہتے ہیں۔ جہاد کے لفظی معنی ہیں کسی کام میں اپنی انتہائی طاقت صرف کر دینا۔ اس معنی کے لحاظ سے جو شخص خدا کا کلمہ بلند کرنے کے لئے روپے سے، زبان سے، قلم سے، ہاتھ پاؤں سے کوشش کرتا ہے وہ بھی جہاد ہی کرتا ہے۔ مگر خاص طور پر ”جہاد“ کا لفظ اس جنگ کے لئے استعمال کیا گیا ہے جو تمام دنیوی اغراض سے پاک ہو کر محض خدا کے لئے اسلام کے دشمنوں سے کی جائے۔ شریعت میں اس جہاد کو فرض کفایہ کہتے ہیں۔ یعنی یہ ایسا فرض ہے جو تمام مسلمانوں پر عائد تو ہوتا ہے لیکن اگر ایک جماعت اس کو ادا کر دے تو باقی لوگوں پر سے اس کو ادا کرنے کی ذمہ داری ساقط ہو جاتی ہے۔ البتہ اگر کسی اسلامی ملک پر دشمنوں کا حملہ ہو تو اس صورت میں جہاد اس ملک کے تمام باشندوں پر ناز اور روزہ کی طرح فرض عین ہو جاتا ہے، اور اگر وہ مقابلہ کی طاقت نہ رکھتے ہوں تو ان کے قریب جو ملک واقع ہوں وہاں کے بھی ہر

ہر مسلمان پر فرض ہو جاتا ہے کہ جان اور مال سے اُن کی مدد کرے، اور اگر اُن کی مدد سے بھی دشمن کا حملہ دفع نہ ہو تو تمام دنیا کے مسلمانوں پر اُن کی حمایت اسی طرح فرض ہو جاتی ہے جس طرح نماز اور روزہ فرض ہے۔ یعنی اگر کوئی ایک شخص بھی یہ فرض ادا کرنے میں کوتاہی کرے گا، تو گنہ گار ہوگا۔ ایسی صورتوں میں جہاد کی اہمیت نماز اور روزے سے بھی زیادہ ہو جاتی ہے۔ اس لئے کہ وہ وقت ایمان کے امتحان کا ہوتا ہے۔ جو شخص مصیبت کے وقت اسلام اور مسلمانوں کا ساتھ نہ دے اس کا ایمان ہی مشتبہ ہے، پھر اس کی نماز کس کام کی اور رکے روزے کی کیا وقعت؟ اگر کوئی بد بخت ایسا ہو کہ اس وقت اسلام اور مسلمانوں کے خلاف دشمنوں کا ساتھ دے تو وہ یقیناً منافق ہے، اس کی نماز اور اس کا روزہ اور اس کی زکوٰۃ اور اس کا حج سب کچھ بیکار ہے ۛ

بائشتم

دین اور شریعت

دین اور شریعت کا فرق - احکام شریعت معلوم کرنے کے ذرائع - نفقہ - تصوف *

اب تک ہم نے تم کو جو کچھ باتیں بتائی ہیں وہ سب ”دین“ کی باتیں تھیں۔ اب ہم حضرت محمد صلی اللہ علیہ وسلم کی ”شریعت“ کے متعلق تم سے کچھ بیان کریں گے۔ مگر سب سے پہلے تمہیں سمجھ لینا چاہیے کہ شریعت کسے کہتے ہیں، اور شریعت اور دین میں فرق کیا ہے *

دین اور شریعت کا فرق | پچھلے ابواب میں تم کو بتایا جا چکا ہے کہ تمام انبیاء دین اسلام ہی کی تعلیم دیتے چلے آئے ہیں۔ اور دین اسلام یہ ہے کہ تم خدا کی ذات و صفات اور آخرت کی جزا و سزا پر اس طرح ایمان لاؤ جس طرح خدا کے سچے پیغمبروں نے تعلیم دی ہے۔ خدا کی کتابوں کو مانو اور تمام من مانے طریقے چھوڑ کر اسی طریقے کو حق سمجھو جس کی طرف ان کتابوں میں راہ نمائی کی گئی ہے۔ خدا کے پیغمبروں کی اطاعت کرو اور سب کو چھوڑ کر اپنی کی پیروی کرو۔

خدا کی عبادت میں خدا کے سوا کسی کو شریک نہ کرو۔ اسی ایمان اور عبادت کا نام دین ہے، اور یہ چیز تمام انبیاء کی تعلیمات میں مشترک ہے ۛ

اسکے بعد ایک چیز دوسری بھی ہے جس کو شریعت کہتے ہیں یعنی عبادت کے طریقے، معاشرت کے اصول، باہمی معاملات اور تعلقات کے قوانین، حرام اور حلال، جائز اور ناجائز کے حدود وغیرہ۔ ان امور کے متعلق اللہ تعالیٰ نے ابتداء میں مختلف زمانوں اور مختلف قوموں کے حالات کا لحاظ کر کے اپنے پیغمبروں کے پاس مختلف شریعتیں بھیجی تھیں، تاکہ وہ ہر قوم کو الگ الگ شائستگی اور تہذیب اور اخلاق کی تعلیم و تربیت دے کر ایک بڑے قانون کی پیروی کیلئے تیار کرتے رہیں جب یہ کام مکمل ہو گیا تو اللہ نے حضرت محمد صلی اللہ علیہ وسلم کو وہ بڑا قانون دے کر بھیج دیا جس کی تمام دفعات تمام دنیا کیلئے ہیں۔ اب دین تو وہی ہے جو پچھلے انبیاء نے سکھایا تھا، مگر پرانی شریعتیں منسوخ کر دی گئی ہیں اور ان کی جگہ ایسی شریعت قائم کی گئی ہے جس میں تمام انسانوں کے لئے عبادت کے طریقے اور معاشرت کے اصول اور باہمی معاملات کے قانون اور حلال و حرام کے حدود یکساں ہیں ۛ

احکام شریعت معلوم کرنے کے ذرائع | شریعت محمدی کے اصول اور احکام معلوم کرنے کے لئے ہمارے پاس دو ذریعے ہیں۔ ایک قرآن مجید۔ دوسرے حدیث۔ قرآن کے متعلق تو تم جانتے ہو کہ وہ اللہ کا کلام ہے اور اسکا ہر لفظ خدا کی طرف سے ہے۔ رہی حدیث تو اس سے وہ روایتیں مروی ہیں جو رسول اللہ صلی اللہ علیہ وسلم سے ہم تک پہنچی ہیں۔ رسول اللہ صلی اللہ

علیہ وسلم کی ساری زندگی قرآن کی تشریح تھی۔ بنی ہونے کے بعد سے ۲۳ سال کی مدت تک آپ ہر وقت تعلیم اور ہدایت میں مشغول رہے اور اپنی زبان اور اپنے عمل سے لوگوں کو بتاتے رہے کہ اللہ تعالیٰ کی مرضی کے مطابق زندگی بسر کرنے کا طریقہ کیا ہے۔ اس زبردست مصروفیت کی زندگی میں صحابی مرد اور صحابیہ عورتیں، اور خود آنحضرت صلی اللہ علیہ وسلم کے عزیز رشتہ دار اور آپ کی بیویاں، سب کے سب آپ کی ہر بات کو غور سے سنتے تھے۔ ہر کام پر نگاہ رکھتے تھے۔ اور ہر معاملہ میں جو ان کو پیش آتا تھا آپ سے شریعت کا حکم دریافت کرتے تھے۔ کبھی آپ فرماتے کہ فلاں کام کر د اور فلاں کام نہ کرو۔ جو لوگ حاضر ہوتے وہ اس فرمان کو یاد کر لیتے تھے اور ان لوگوں کو سناتے تھے جو اس موقع پر حاضر نہ ہوتے تھے۔ اسی طرح کبھی آپ کوئی کام کسی خاص طریقہ پر کرتے تھے۔ دیکھنے والے اس کو بھی یاد رکھتے تھے اور نہ دیکھنے والوں سے بیان کر دیتے تھے کہ آپ نے فلاں کام فلاں طریقہ پر کیا تھا۔ اسی طرح کبھی کوئی شخص آپ کے سامنے کوئی کام کرتا تو آپ یا تو اس پر خاموش رہتے، یا پسندیدگی کا اظہار فرماتے، یا منع کر دیتے تھے۔ ان سب باتوں کو بھی لوگ محفوظ رکھتے تھے اور دوسروں تک بھی ان کی خبر پہنچا دیتے تھے۔ ایسی جتنی باتیں صحابی مردوں اور عورتوں سے لوگوں نے سیں، ان کو بعض نے حفظ یاد کر لیا، اور بعض نے لکھ لیا، اور یہ بھی یاد کر لیا کہ یہ خبر ہم کو کس سے پہنچی ہے۔ پھر ان سب دایتوں کو رفتہ رفتہ کتابوں میں جمع کر لیا گیا۔ اس طرح حدیث کا ایک بڑا ذخیرہ فراہم ہو گیا جس میں خصوصیت کے ساتھ امام مالکؒ

اور امام بخاریؒ، اور امام مسلمؒ، اور امام ترمذیؒ، اور امام ابو داؤدؒ، اور امام نسائیؒ، اور امام ابن ماجہؒ، کی کتابیں بہت مستند خیال کی جاتی ہیں۔
فقہ | قرآن اور حدیث کے احکام پر غور کر کے بعض بزرگان دین نے عام لوگوں کی آسانی کے لئے مفصل قوانین مرتب کر دیے ہیں جن کو ”فقہ“ کے نام سے موسوم کیا جاتا ہے۔ چونکہ ہر شخص قرآن کی تمام باریکیوں کو نہیں سمجھ سکتا نہ ہر شخص کے پاس حدیث کا ایسا علم ہے کہ وہ بطور خود شریعت کے احکام معلوم کر سکے، اسلئے جن بزرگان دین نے رسول کی محنت اور غور و تحقیق کے بعد ”فقہ“ کو مرتب کیا ہے ان کے بار احسان سے دنیا کے مسلمان کبھی سبکدوش نہیں ہو سکتے، یہ انہی کی محنت کا نتیجہ ہے کہ آج کر وڑوں مسلمان بغیر کسی زحمت کے شریعت کی پیروی کر رہے ہیں۔ اور کسی کو خدا اور رسول کے احکام معلوم کرنے میں دقت نہیں پیش آتی۔

ابتداء میں بہت سے بزرگوں نے ”فقہ“ کو اپنے اپنے طریقے پر مرتب کیا تھا۔ مگر رفتہ رفتہ چار فقہیں دنیا میں باقی رہ گئیں اور اب دنیا کے مسلمان زیادہ تر انہی کی پیروی کرتے ہیں:-

۱۔ امام ابو حنیفہ رحمۃ اللہ علیہ کی فقہ جس کی ترتیب میں امام ابو یوسفؒ اور امام محمدؒ اور امام زفرؒ اور ایسے ہی چند اور بڑے بڑے علماء کا مشورہ بھی شامل تھا۔ اسے ”فقہ حنفی“ کہا جاتا ہے۔

۲۔ امام مالک رحمۃ اللہ علیہ کی فقہ۔ یہ فقہ مالکی کے نام سے مشہور ہے۔

۳۔ امام شافعی رحمۃ اللہ علیہ کی فقہ۔ یہ فقہ شافعی کہلاتی ہے۔

۴۔ امام احمد حنبل رحمۃ اللہ علیہ کی فقہ۔ اسکو فقہ حنبلی کہتے ہیں ۛ
 یہ چاروں فقہیں رسول اللہ صلی اللہ علیہ وسلم کے بعد دو سو برس کے اندر اندر مرتب
 ہو گئی تھیں۔ ان میں جو اختلافات پائے جاتے ہیں وہ بالکل قدرتی اختلافات ہیں۔
 چند آدمی جب کسی معاملہ کی تحقیق کرتے ہیں یا کسی بات کو سمجھنے کی کوشش
 کرتے ہیں تو ان کی تحقیق اور سمجھ میں تھوڑا بہت اختلاف تو ضرور ہی ہوتا ہے۔
 لیکن چونکہ یہ سب حق پسند اور نیک نیت اور مسلمانوں کے خیر خواہ بزرگ تھے
 اس لئے تمام مسلمان ان چاروں فقہوں کو برحق مانتے ہیں۔

البتہ یہ ظاہر ہے کہ ایک معاملہ میں ایک ہی طریقہ کی پیروی کی جاسکتی ہے۔
 چار مختلف طریقوں کی پیروی نہیں کی جاسکتی۔ اسلئے علماء نے طے کر دیا ہے
 کہ مسلمانوں کو ان چاروں میں سے کسی ایک کی پیروی کرنی چاہیے ۛ

تصوف | فقہ کا تعلق انسان کے ظاہری عمل سے ہے۔ وہ صرف یہ دیکھتی
 ہے کہ تم کو جیسا اور صراطِ حکم دیا گیا تھا، اسکو تم بجالائے یا نہیں۔ اگر بجالائے
 ہو تو اس کو اس سے کچھ بحث نہیں کہ تمہارے دل کا کیا حال تھا۔ دل کے
 حال سے جو چیز بحث کرتی ہے اس کا نام تصوف ہے۔ مثلاً تم نماز پڑھتے ہو۔
 اس عبادت میں فقہ صرف یہ دیکھتی ہے کہ تم نے وضو ٹھیک کیا ہے۔ قبلہ
 رو کھڑے ہوئے ہو۔ نماز کے تمام ارکان ادا کئے ہیں۔ جو چیزیں نماز میں
 پڑھی جاتی ہیں وہ سب پڑھ لی ہیں۔ اور جس وقت جتنی رکعتیں مقرر کی گئی
 ہیں ٹھیک اسی وقت اتنی ہی رکعتیں پڑھی ہیں۔ جب یہ سب تم نے
 کر دیا تو فقہ کی رو سے تمہاری نماز پوری ہو گئی۔ لیکن تصوف یہ دیکھتا ہے کہ

اس عبادت میں تمہارے دل کا کیا حال رہا؟ تم خدا کی طرف متوجہ ہوئے یا نہیں؟ تمہارا دل دنیا کے خیالات سے پاک ہوا یا نہیں؟ تمہارے اندر نماز سے خدا کا خوف اور اس کے حاضر و ناظر ہونے کا یقین، اور صرف اُسی کی خوشنودی چاہنے کا جذبہ بھی پیدا ہوا یا نہیں؟ اس نماز نے تمہاری روح کو کس قدر پاک کیا؟ تمہارے اخلاق کہاں تک درست کئے؟ تم کو کس حد تک سچا اور پکا عملی مسلمان بنادیا؟ یہ تمام باتیں جو نماز کے اصل مقصد سے تعلق رکھتی ہیں، جس قدر کمال کے ساتھ حاصل ہونگی تصوف کی نظر میں تمہاری نماز اتنی ہی زیادہ کامل ہوگی، اور ان میں جتنا نقص رہیگا، اُسی کے لحاظ سے وہ تمہاری نماز کو ناقص قرار دیگا۔ اسی طرح شریعت کے جتنے احکام ہیں ان سب میں فقہ صرف یہ دیکھتی ہے کہ تم کو جو حکم جس صورت میں دیا گیا تھا اُسی صورت میں تم اُسے بجالائے یا نہیں اور تصوف یہ دیکھتا ہے کہ اس حکم پر عمل کرنے میں تمہارے اندر خلوص اور نیک نیتی اور سچی اطاعت کس قدر تھی؟

اس فرق کو تم ایک مثال سے اچھی طرح سمجھ سکتے ہو۔ جب کوئی شخص تم سے ملتا ہے تو تم اس پر دو حیثیتوں سے نظر ڈالتے ہو۔ ایک حیثیت تو یہ ہوتی ہے کہ وہ صحیح و نادرست ہے یا نہیں۔ اندھا، لنگڑا، لولا تو نہیں ہے۔ خوبصورت ہے یا بد صورت۔ اچھے کپڑے پہنے ہوئے یا میلہ کچیلہ ہے۔ دوسری حیثیت یہ ہوتی ہے کہ اس کے اخلاق کیسے ہیں۔ اسکی عادات اور خصائل کا کیا حال ہے۔ اسکی عقل اور سمجھ بوجھ کیسی ہے۔ وہ عالم ہے یا

جاہل۔ نیک ہے یا بد۔ ان میں سے پہلی نظر کو یافتہ کی نظر ہے اور دوسری نظر کو یا
تصوّف کی نظر ہے۔ دوستی کے لئے جب تم کسی شخص کو پسند کرنا چاہو گے تو اس
کی شخصیت کے دونوں پہلوؤں کو دیکھو گے۔ تمہاری خواہش یہ ہوگی کہ اس کا
ظاہر بھی اچھا ہو اور باطن بھی اچھا۔ اسی طرح اسلام میں بھی پسندیدہ زندگی
وہی ہے جس میں شریعت کے احکام کی پابندی ظاہر کے اعتبار سے
بھی صحیح ہو اور باطن کے اعتبار سے بھی۔ جس شخص کی ظاہری عبادت درست
ہے، مگر باطن میں اطاعت کی روح نہیں ہے اس کے عمل کی مثال ایسی ہے
جیسے کوئی آدمی خوبصورت ہو مگر مردہ ہو۔ اور جس شخص کے عمل میں تمام باطنی
خوبیاں موجود ہوں مگر ظاہری اطاعت درست نہ ہو، اس کی مثال ایسی ہے
جیسے کوئی شخص بہت شریف اور نیک ہو مگر بد صورت اور اپاہج ہو۔

اس مثال سے تم کو فقہ اور تصوف کا باہمی تعلق بھی معلوم ہو گیا۔ بعض
لوگ کہتے ہیں کہ تصوف کو فقہ سے کوئی واسطہ نہیں۔ یہ کوچہ ہی دوسرا ہے۔
صوفی کو قانون اور قاعدے کی پابندی سے کیا سروکار۔ اس قسم کی باتیں کثر
جاہل صوفیوں سے سننے میں آتی ہیں مگر دراصل یہ بالکل غلط ہیں۔ اسلام میں
کسی ایسے تصوف کی گنجائش نہیں ہے جو فقہ، یعنی شریعت کے ظاہری احکام
سے بے تعلق ہو۔ کسی صوفی کو یہ حق نہیں کہ وہ نماز اور روزے اور حج اور زکوٰۃ
کی پابندی سے آزاد ہو جائے۔ کوئی صوفی ان قوانین کے خلاف عمل کرنے
کا حق نہیں رکھتا جو معاشرت اور معیشت اور اخلاق اور معاملات اور حقوق و
فرائض اور حدود و حلال و حرام کے متعلق خدا اور رسول نے بتائے ہیں۔ کوئی

ایسا شخص جو رسول اللہ صلی اللہ علیہ وسلم کی صحیح پیروی نہ کرتا ہو اور آپ کے مقرر کئے ہوئے طریقے کا پابند نہ ہو مسلمان صوفی کہلائے جانے کا مستحق ہی نہیں ہے۔ تصوف تو درحقیقت خدا اور رسول کی سچی محبت بلکہ عشق کا نام ہے۔ اور عشق کا تقاضا یہ ہے کہ خدا کے احکام اور اس کے رسول کی پیروی سے بال برابر بھی انحراف نہ کیا جائے۔ پس اسلامی تصوف، فقہ سے الگ کوئی چیز نہیں ہے۔ فقہ کے احکام کو انتہائی خلوص اور نیک نیتی کیساتھ بجالانے اور اطاعت میں خدا کی محبت اور اس کے خوف کی روح بھر دینے ہی کا نام تصوف ہے۔

باب ہفتم

شریعت کے احکام۔

شریعت کے اُصول۔ حقوق کی چار قسمیں۔ خدا
کے حقوق۔ بندوں کے حقوق۔ تمام مخلوقات
کے حقوق۔ عالمگیر اور دائمی شریعت ۛ

اس آخری باب میں ہم شریعت کے اُصول اور خاص خاص احکام
بیان کریں گے جن سے تم کو معلوم ہوگا کہ اسلامی شریعت انسان کی زندگی
کو کس طرح ایک بہترین ضابطہ کا پابند بناتی ہے اور اس ضابطہ میں کیسی
کیسی حکمتیں رکھی گئی ہیں ۛ

شریعت کے اُصول | تم اپنی حالت پر غور کر دگے تو تم کو معلوم ہوگا کہ
دنیا میں تم بہت سی قوتیں لیکر آئے ہو اور ہر قوت کا تقاضا یہ ہے کہ اس
سے کام لیا جائے۔ تم میں عقل ہے۔ ارادہ ہے۔ خواہش ہے۔ بنیائی ہے۔
سماعت ہے۔ ذائقہ ہے۔ ہاتھ پاؤں کی طاقت ہے۔ نفرت اور غضب
ہے۔ شوق اور محبت ہے۔ خوف اور لالچ ہے۔ ان میں سے کوئی چیز بھی

بیکار نہیں۔ ہر چیز تم کو اسی لئے دی گئی ہے کہ تم کو اسکی ضرورت ہے۔ دنیا میں تمہاری زندگی، اور زندگی کی کامیابی اسی پر موقوف ہے کہ تمہاری طبیعت اور فطرت جو کچھ مانگتی ہے اسکو پورا کرو، اور یہ اسی وقت ہو سکتا ہے جب کہ تم ان تمام قوتوں سے کام لو جو خدا نے تمہیں دی ہیں :

پھر تم دیکھو گے کہ جتنی قوتیں تمہارے اندر رکھی گئی ہیں ان سب سے کام لینے کے ذرائع بھی تم کو دیئے گئے ہیں۔ سب سے پہلے تو خود تمہارا اپنا جسم ہے جس میں تمام ضروری آلات موجود ہیں۔ اسکے بعد تمہارے گرد و پیش کی دنیا ہے جس میں ہر طرح کے بیشمار ذرائع پھیلے ہوئے ہیں۔ تمہاری مدد کیلئے خود تمہاری اپنی جنس کے انسان موجود ہیں۔ تمہاری خدمت کیلئے جانور ہیں۔ نباتات اور جمادات ہیں۔ زمین اور پانی اور ہوا اور حرارت اور روشنی اور ایسی ہی ہیچ و حساب چیزیں ہیں۔ خدا نے ان سب کو اسی لئے پیدا کیا ہے کہ تم ان سے کام لو اور زندگی بسر کرنے میں ان سے مدد حاصل کرو :

اب ایک دوسری حیثیت سے دیکھو۔ تم کو جو قوتیں دی گئی ہیں وہ فائدے کیلئے دی گئی ہیں۔ نقصان کیلئے نہیں دی گئیں۔ ان کے استعمال کی صحیح صورت وہی ہو سکتی ہے جس سے صرف فائدہ ہو، اور نقصان یا تو بالکل نہ ہو یا اگر ہو بھی تو کم سے کم جو ناگزیر ہو۔ اسکے سوا جتنی صورتیں ہیں عقل کہتی ہے کہ وہ سب غلط ہونی چاہئیں۔ مثلاً اگر تم کوئی ایسا کام کر جس سے خود تم کو نقصان پہنچے تو یہ غلطی ہوگی۔ اگر تم اپنی کسی قوت سے ایسا کام لو جس سے دوسرے انسان کو نقصان پہنچے تو یہ بھی غلطی ہوگی۔ اگر تم کسی قوت کو اس طرح استعمال کرو کہ جو وسائل تمہیں دیئے گئے ہیں وہ فضول ضایع ہوں تو یہ بھی غلطی ہوگی۔ تمہاری عقل خود اس بات

پر گواہی دے سکتی ہے کہ نقصان خواہ کسی قسم کا ہو بچنے کے لائق چیز ہے۔ اور اس کو اگر گوارا کیا جاسکتا ہے تو صرف اسی صورت میں جب کہ اس سے بچنا یا تو ممکن ہی نہ ہو یا اس کے مقابلہ میں کوئی بہت بڑا فائدہ ہو۔

اسکے بعد اور آگے بڑھو۔ دنیا میں دو قسم کے انسان پائے جاتے ہیں۔ ایک تو وہ ہیں جو قصداً اپنی بعض قوتوں کو اس طرح استعمال کرتے ہیں جن سے یا تو خود انہی کی بعض دوسری قوتوں کو نقصان پہنچ جاتا ہے، یا دوسرے انسانوں کو پہنچتا ہے، یا انکے ہاتھوں وہ چیزیں فضول ضائع ہوتی ہیں جو محض فائدہ اٹھانے کیلئے اُن کو دی گئی ہیں نہ کہ ضائع کرنے کے لئے۔ دوسرے لوگ وہ ہیں جو قصداً تو ایسا نہیں کرتے مگر نادانیت کی وجہ سے ایسی غلطیاں اُسے ہو جاتی ہیں پہلی قسم کے لوگ شریر ہیں اور ان کے لئے ایسے قانون اور ضابطہ کی ضرورت ہے جو ان کو قابو میں رکھے۔ اور دوسری قسم کے لوگ ناواقف ہیں اور ان کے لئے ایسے علم کی ضرورت ہے جس سے انہیں اپنی قوتوں کے استعمال کی صحیح صورت معلوم ہو جائے۔

خدا نے جو شریعت اپنے پیغمبر کے پاس بھیجی ہے وہ اسی ضرورت کو پورا کرتی ہے۔ وہ تمہاری کسی قوت کو ضائع کرنا نہیں چاہتی، نہ کسی خواہش کو مٹانا چاہتی ہے، نہ کسی جذبہ کو فنا کرنا چاہتی ہے۔ وہ تم سے یہ نہیں کہتی کہ دنیا کو چھوڑ دو، جنگلوں اور پہاڑوں میں جا رہو، بھوکے مرو اور ننگے پھرو، نفس کشی کر کے اپنے آپ کو کلیفوں میں ڈالو، اور دنیا کی رحمت و آسائش کو اپنے اوپر حرام کر لو۔ ہرگز نہیں۔ یہ خدا کی بنائی ہوئی شریعت ہے، اور خدا وہی ہے جس نے یہ

دنیا انسان کیلئے بنائی ہے۔ وہ اپنے اس کارخانے کو مٹانا اور بے رونق کرنا کیسے پسند کریگا۔ اس نے انسان کے اندر کوئی قوت بیکار اور بے ضرورت نہیں رکھی ہے۔ نہ زمین و آسمان میں کوئی چیز اس لئے پیدا کی ہے کہ اس سے کوئی کام نہ لیا جائے۔ وہ تو خود یہ چاہتا ہے کہ دنیا کا یہ کارخانہ پوری رونق کے ساتھ چلے۔ ہر قوت سے انسان پورا پورا کام لے۔ دنیا کی ہر چیز سے فائدہ اٹھائے۔ اور ان تمام ذرائع کو استعمال کرے جو زمین و آسمان میں مہیا کئے گئے ہیں۔ مگر اس طرح کہ جہالت یا شرارت سے نہ خود اپنا نقصان کرے، نہ دوسروں کو نقصان پہنچائے۔ خدا نے شریعت کے تمام ضابطے اسی غرض کے لئے بنائے ہیں۔ جتنی چیزیں انسان کے لئے نقصان دہ ہیں ان سب کو شریعت میں حرام کر دیا گیا ہے، اور جو چیزیں مفید ہیں ان کو حلال قرار دیا گیا ہے۔ جن کاموں سے انسان خود اپنا یا دوسروں کا نقصان کرتا ہے ان کو شریعت منوع پھیراتی ہے، اور ایسے تمام کاموں کی اجازت دیتی ہے جو اس کے لیے فائدہ مند ہوں اور کسی کیلئے نقصان دہ نہ ہوں۔ اسکے تمام قوانین اس اصول پر مبنی ہیں کہ انسان کو دنیا میں اپنی تمام خواہشیں اور ضرورتیں پوری کرنے اور اپنے فائدے کے لئے ہر قسم کی کوشش کرنے کا حق ہے مگر اس حق سے اسکو ہر طرح فائدہ اٹھانا چاہیے کہ جہالت یا شرارت سے وہ دوسروں کے حقوق کو تلف نہ کرے۔ بلکہ جہاں تک ممکن ہو دوسروں کیلئے معاون اور مددگار ہو۔ پھر جن کاموں میں ایک پہلو فائدہ کا اور دوسرا پہلو نقصان کا ہو، ان میں شریعت کا اصول یہ ہے کہ بڑے فائدے کیلئے

چھوٹے نقصان کو قبول کیا جائے اور بڑے نقصان سے بچنے کے لیے چھوٹے فائدے کو چھوڑ دیا جائے ۛ

چونکہ ہر شخص ہر زمانے میں ہر چیز اور ہر کام کے متعلق یہ نہیں جانتا کہ اس میں کیا فائدہ اور کیا نقصان ہے اس لیے خدا نے، جسکے علم سے کائنات کا کوئی راز چھپا ہوا نہیں ہے، انسان کی پوری زندگی کے لئے صحیح ضابطہ بنا دیا ہے۔ اس ضابطہ کی بہت سی مصلحتیں اب سے صدیوں پہلے لوگوں کی سمجھ میں نہیں آتی تھیں۔ مگر اب علم کی ترقی نے ان پر سے وہ پردہ اٹھایا ہے۔ بہت سی مصلحتوں کو اب بھی لوگ نہیں سمجھتے مگر جتنا جتنا علم ترقی کرے گا وہ ظاہر ہوتی چلی جائیں گی جو لوگ خود اپنے ناقص علم اور اپنی ناقص عقل پر بھروسہ رکھتے ہیں وہ صدیوں تک غلطیاں کرنے اور ٹھوکریں کھانے کے بعد آخر کار اسی شریعت کے کسی نہ کسی قاعدے کو اختیار کرنے پر مجبور ہوتے ہیں۔ مگر جن لوگوں نے خدا کے رسول پر بھروسہ کیا ہے وہ جہالت و نادانیت کے نقصانات سے محفوظ ہیں، کیونکہ ان کو خواہ مصلحتوں کا علم ہو یا نہ ہو، ہر حال میں وہ محض رسول خدا کے اعتماد پر ایک ایسے قانون کی پابندی کرتے ہیں جو خالص اور صحیح علم کے مطابق بنایا گیا ہے ۛ

حقوق کی چار قسمیں | شریعت کی رُو سے ہر انسان پر چار قسم کے حقوق عاید ہوتے ہیں۔ ایک خدا کے حقوق۔ دوسرے خود اس کے اپنے نفس اور جسم کے حقوق۔ تیسرے بندوں کے حقوق۔ چوتھے ان چیزوں کے حقوق جن کو خدا نے اس کے اختیار میں دیا ہے تاکہ وہ ان سے کام لے اور فائدہ

اُٹھائے۔ انہی چاروں حقوق کو سمجھنا اور ٹھیک ٹھیک ادا کرنا ایک سچے مسلمان کا فرض ہے۔ شریعت ان تمام حقوق کو الگ الگ بیان کرتی ہے اور ان کو ادا کرنے کیلئے ایسے طریقے مقرر کرتی ہے کہ ایک ساتھ سب حقوق ادا ہوں اور جتنے الامکان کوئی حق تلف نہ ہونے پائے ۛ

خدا کے حقوق | خدا کا سب سے پہلا حق یہ ہے کہ انسان صرف اُسی کو خدا مانے اور اسکے ساتھ کسی کو شریک نہ کرے۔ یہ حق صرف کلمہ ”کَلَّا لَآ إِلَهَ إِلَّا اللَّهُ“ پر ایمان لانے سے ادا ہو جاتا ہے۔ جیسا کہ ہم پہلے تم کو بتا چکے ہیں ۛ

خدا کا دوسرا حق یہ ہے کہ جو ہدایت اس کی طرف سے آئے اسکو سچے دل سے تسلیم کیا جائے۔ یہ حق مُحَمَّدٌ رَسُوْلُ اللَّهِ پر ایمان لانے سے ادا ہوتا ہے، اور اسکی تفصیل بھی ہم نے تم کو پہلے بتا دی ہے ۛ

خدا کا تیسرا حق یہ ہے کہ اسکی فرمانبرداری کی جائے۔ یہ حق اس قانون کی پیروی سے ادا ہوتا ہے جو خدا کی کتاب اور رسول خدا کی سنت میں بیان ہوا ہے۔ اسکی طرف بھی ہم پہلے اشارہ کر چکے ہیں ۛ

خدا کا چوتھا حق یہ ہے کہ اسکی عبادت کی جائے۔ اسی حق کو ادا کرنے کیلئے وہ فرائض انسان پر عائد کئے گئے ہیں جنکا ذکر پچھلے باب میں کیا گیا ہے۔ چونکہ یہ حق تمام حقوق پر مقدم ہے اسلئے اسکو ادا کرنے میں دوسرے حقوق کی قربانی کسی نہ کسی حد تک ضروری ہے۔ مثلاً نماز روزہ وغیرہ فرائض کو ادا کرنے میں انسان خود اپنے نفس اور جسم کے بہت سے حقوق قربان کرتا ہے۔ نماز کے لئے انسان صبح اُٹھتا ہے اور ٹھنڈے پانی سے وضو کرتا ہے۔

دن اور رات میں کئی بار اپنے ضروری کام اور اپنی دلچسپ تفریحات کو چھوڑ دیتا ہے۔ رمضان میں مہینہ بھر بھوک پیاس اور خواہشات کو روکنے کی تکلیف اٹھاتا ہے۔ زکوٰۃ ادا کرنے میں اپنے مال کی محبت کو خدا کی محبت پر قربان کرتا ہے۔ حج میں سفر کی تکلیف اور مال کی قربانی گوارا کرتا ہے۔ جہاد میں خود اپنی جان اور مال قربان کر دیتا ہے۔ اسی طرح دوسرے لوگوں کے حقوق بھی خدا کے حق پر کم و بیش قربان کئے جاتے ہیں۔ مثلاً نماز میں ایک ملازم اپنے آقا کا کام چھوڑ کر اپنے بڑے آقا کی عبادت کے لئے جاتا ہے۔ حج میں ایک شخص سارے کاروبار ترک کر کے مکہ معظمہ کا سفر کرتا ہے۔ اور اس میں بہت سے لوگوں کے حقوق متاثر ہوتے ہیں۔ جہاد میں انسان محض خدا کی خاطر جان لیتا ہے اور جان دیتا ہے۔ اسی طرح وہ چیزیں بھی اللہ کے حق پر فدا کی جاتی ہیں جو انسان کے قبضہ اختیار میں ہیں مثلاً جانوروں کی قربانی اور مال کا صرفہ ۛ

لیکن اللہ تعالیٰ نے اپنے حقوق کیلئے ایسی حدیں مقرر کر دی ہیں کہ اس کے جس حق کو ادا کرنے کیلئے دوسرے حقوق کی جتنی قربانی ضروری ہے اس سے زیادہ نہ کی جائے۔ مثلاً نماز کو لو۔ خدا نے جو نمازیں تم پر فرض کر دی ہیں انکو ادا کرنے میں ہر طرح کی سہولتیں رکھی ہیں۔ وضو کیلئے پانی نہ ملے، یا بیمار ہو تو تیمم کر لو۔ سفر میں ہو تو نماز قصر کرو۔ بیمار ہو تو بیٹھ کر الیت کر پڑھ لو۔ پھر نماز میں جو کچھ پڑھا جاتا ہے وہ بھی اتنا زیادہ نہیں ہے کہ ایک وقت کی نماز میں چند منٹ سے زیادہ صرف ہوں۔ سکون کے اوقات

میں انسان چاہے تو پوری سوہ بقر پڑھے۔ مگر کاروبار کے اوقات میں لمبی نماز پڑھنے سے روک دیا گیا ہے۔ پھر فرض نمازوں سے بڑھ کر اگر کوئی شخص نفل نمازیں پڑھنا چاہے تو خدا اس سے خوش ہوئے مگر خدا یہ نہیں چاہتا کہ تم راتوں کی نیند اور دن کا آرام اپنے اوپر حرام کر لو۔ یا اپنی روزی کمانے کے اوقات کو نمازیں پڑھنے میں صرف کر دو، یا بندگان خدا کے حقوق تلف کر کے نمازیں پڑھتے چلے جاؤ۔

اسی طرح روزے میں بھی ہر قسم کی آسائیاں رکھی گئی ہیں۔ صرف سال میں ایک مہینہ کے روزے فرض کئے گئے ہیں۔ وہ بھی سفر کی حالت میں اور بیماری میں قصا کئے جاسکتے ہیں۔ اگر روزہ دار بیمار ہو جائے اور جان کا خوف ہو تو روزہ توڑ سکتا ہے۔ روزہ کیلئے جتنا وقت مقرر کیا گیا ہے اس میں ایک منٹ کا اضافہ کرنا بھی درست نہیں۔ سحری کے آخری وقت تک کھانے پینے کی اجازت ہے، اور افطار کا وقت آتے ہی فوراً روزہ کھول لینے کا حکم ہے۔ فرض روزوں کے علاوہ اگر کوئی شخص نفل روزے رکھے تو یہ خدا کی مزید خوشنودی کا سبب ہوگا۔ مگر خدا اس کو پسند نہیں کرتا کہ تم پے در پے روزے رکھتے چلے جاؤ اور اپنے آپ کو اتنا کمزور کر لو کہ دنیا کے کام کا ج نہ کر سکو۔ زکوٰۃ کیلئے بھی خدا نے کم سے کم مقدار مقرر کی ہے اور وہ بھی ان لوگوں پر فرض ہے جو بقدر رضاب مال رکھتے ہیں۔ اس سے زیادہ اگر کوئی شخص خدا کی راہ میں صدقہ و خیرات کرے تو خدا اس سے خوش ہوگا، مگر خدا یہ نہیں چاہتا کہ تم اپنے نفس اور اپنے متعلقین کے حقوق کو قربان کر کے سب

کچھ صدقہ و خیرات میں دے ڈالو اور خود تنگ دست ہو کر بیٹھ رہو۔ اس میں بھی اعتدال برتنے کا حکم ہے ۛ

پھر حج کو دیکھو۔ اول تو یہ فرض ہی اُن لوگوں پر کیا گیا ہے جو زادِ راہ رکھتے ہوں اور سفر کی صعوبتیں برداشت کرنے کے قابل ہوں۔ پھر اس میں مزید آسانی یہ رکھی گئی ہے کہ عمر بھر میں ایک مرتبہ جب سہولت ہو، جاسکتے ہو، اور اگر سہلے میں لڑائی ہو رہی ہو یا بد امنی ہو کہ جان کا خطرہ غالب ہو تو حج کا ارادہ ملتوی کر سکتے ہو۔ اسکے ساتھ والدین کی اجازت بھی ضروری قرار دی گئی ہے تاکہ بوڑھے ماں باپ کو تمہاری غیر موجودگی میں تکلیف نہ ہو۔ ان سب باتوں سے معلوم ہوتا ہے کہ اللہ تعالیٰ نے اپنے حق میں دوسروں کے حقوق کا کس قدر لحاظ رکھا ہے ۛ

اللہ کے حق پر انسانی حقوق کی سب سے بڑی قربانی جہاد میں کی جاتی ہے کیونکہ اس میں انسان اپنی جان اور مال بھی خدا کی راہ میں فدا کرتا ہے اور دوسروں کی جان و مال کو بھی قربان کر دیتا ہے۔ مگر جیسا کہ ہم نے اوپر تمہیں بتایا ہے اسلام کا اصول یہ ہے کہ بڑے نقصان سے بچنے کیلئے چھوٹے نقصان کو گوارا کرنا چاہیئے۔ اس اصول کو پیش نظر رکھو اور پھر دیکھو کہ چند سو یا چند ہزار یا چند لاکھ آدمیوں کے ہلاک ہو جانے کی یہ نسبت بدرجہا زیادہ بڑا نقصان یہ ہے کہ حق کے مقابلہ میں باطل کو فروغ ہو اور مسلمان قوم دنیا میں ذلیل اور مغلوب ہو کر رہے۔ لہذا اس بڑے نقصان سے بچنے کے لئے اللہ نے مسلمانوں کو حکم دیا کہ جان و مال کے کم تر نقصان کو مہماری

خوشنودی کے لئے گوارا کر لو۔ مگر اسکے ساتھ یہ بھی کہدیا کہ جتنی خونریزی ضروری ہے اُس سے زیادہ نہ کرو۔ بوڑھوں اور بچوں اور عورتوں اور زخمیوں اور بیماروں پر ہاتھ نہ اٹھاؤ۔ صرف اُن لوگوں سے لڑو جو تمہارے مقابلے میں تلوار اٹھاتے ہیں۔ دشمن کے ملک میں بلا ضرورت تباہی و بربادی نہ پھیلاؤ۔ دشمنوں پر فتح پاؤ تو اُن کے ساتھ انصاف کرو۔ کسی بات پر ان سے معاہدہ ہو جائے تو اس کی پابندی کرو۔ جب وہ دشمنی سے باز آجائیں تو لڑائی بند کر دو۔ یہ سب باتیں ظاہر کرتی ہیں کہ خدا کا حق ادا کرنے کیلئے انسانی حقوق کی جتنی قربانی ضروری ہے اس سے زیادہ کسی قربانی کو جائز نہیں رکھا گیا ہے۔

نفس کے حقوق | اب دوسری قسم کے حقوق کو لو، یعنی انسان پر خود اس کے اپنے نفس اور جسم کے حقوق؛

شاید تم کو یہ سن کر حیرت ہوگی کہ انسان سب سے بڑھ کر خود اپنے اُپر ظلم کرتا ہے۔ یہ بات واقعی حیرت انگیز ہے بھی۔ کیونکہ ظاہر میں تو ہر شخص یہ محسوس کرتا ہے کہ اس کو سب سے زیادہ خود اپنے آپ سے محبت ہے اور شاید کوئی شخص بھی اس بات کا اقرار نہ کرے گا کہ وہ اپنا آپ ہی دشمن ہے۔ لیکن تم ذرا غور کرو گے تو اسکی حقیقت تم کو معلوم ہو جائے گی۔

انسان میں ایک بڑی کمزوری یہ ہے کہ اس پر حجب کوئی خواہش غالب ہو جاتی ہے تو وہ اس کا غلام بن جاتا ہے اور اس کی خاطر جان بوجھ کر یا بے جانے بوجھے اپنا بہت کچھ نقصان کر لیتا ہے۔ تم دیکھتے ہو کہ ایک شخص

کو نشہ کی چاٹ لگ گئی ہے تو وہ اسکے پیچھے دیوانہ ہو رہا ہے اور صحت کا نقصان،
 روپے کا نقصان، عزت کا نقصان، غرض ہر چیز کا نقصان گوارا کئے جاتا ہے۔
 ایک دوسرا شخص کھانے کی لذت کا ایسا دلدادہ ہے کہ ہر قسم کی آلا بلا کھا جاتا
 ہے اور اپنی جان کو ہلاک کئے ڈالتا ہے۔ ایک تیسرا شخص شہوانی خواہشات
 کا بندہ بن گیا ہے اور ایسی حرکتیں کر رہا ہے جن کا لازمی نتیجہ اس کی تباہی ہے۔
 ایک چوتھے شخص کو روحانی ترقی کی دُھن سمائی ہے تو وہ اپنی جان کے پیچھے
 ہاتھ دھو کر پر گیا ہے۔ اپنے نفس کی تمام خواہشات کو دبا رہا ہے۔ اپنے
 جسم کی ضروریات کو پورا کرنے سے انکار کر رہا ہے۔ شادی سے بچتا
 ہے۔ کھانے پینے سے پرہیز کرتا ہے۔ کپڑے پہننے سے انکار کرتا ہے۔
 جتنے کہ سانس لینے پر بھی راضی نہیں۔ جنگلوں اور پہاڑوں میں جا بیٹھتا ہے۔
 اور یہ سمجھتا ہے کہ دنیا اسکے لئے بنائی ہی نہیں گئی ہے۔ ہم نے محض مثال کے
 طور پر انسان کی انتہا پسندی کے یہ چند نمونے پیش کئے ہیں۔ ورنہ اسکی
 بیشمار صورتیں ہیں جن کو تم رات دن اپنے گرد و پیش دیکھتے رہتے ہو۔
 اسلامی شریعت چونکہ انسان کی فلاح و بہبودی چاہتی ہے۔ اس
 لیے وہ اس کو خبردار کرتی ہے کہ لَنْفَسْكَ عَلَیْكَ حَقِّ تَیْرَے اوپر خود
 تیرے اپنے بھی حقوق ہیں۔

وہ ان تمام چیزوں سے اس کو روکتی ہے جو اسکو نقصان پہنچانیوالی
 ہیں مثلاً شراب، تارسی، سُور کا گوشت، درندے اور زہریلے جانور، او
 ناپاک حیوانات، اور مردار جانور وغیرہ۔ کیونکہ انسان کی صحت اور اخلاق،

اور عقلی اور روحانی قوتوں پر ان چیزوں کا بہت بُرا اثر ہوتا ہے۔ انکے مقابلہ میں وہ پاک اور مفید چیزوں کو اسکے لئے حلال کرتی ہے اور اس سے کہتی ہے کہ تو اپنے جسم کو پاک غذاؤں سے محروم نہ کر کیونکہ تیرے جسم کا تیرے اوپر حق ہے ۛ

وہ اسکو ننگا پھرنے سے روکتی ہے اور اسے حکم دیتی ہے کہ خدا نے تیرے جسم کے لئے جو زینت (لباس) اُتاری ہے اس سے فائدہ اُٹھا ۛ وہ اس کو روزی کمانے کا حکم دیتی ہے اور اس سے کہتی ہے کہ بیکار نہ بیٹھ، بلکہ خدا نے جو قوتیں تجھے دی ہیں ان سے کام لے اور جس قدر ذرائع زمین اور آسمان میں تیری پرورش اور آسائش کے لئے پیدا کئے ہیں ان کو استعمال کر ۛ

وہ اس کو نفسانی خواہشات کے مٹانے سے روکتی ہے اور اسے حکم دیتی ہے کہ اپنی خواہشات کو پورا کرنے کے لئے نکل کر ۛ وہ اس کو نفس کشی سے منع کرتی ہے اور اس سے کہتی ہے کہ تو آرام و آسائش اور زندگی کے لطف کو اپنے اوپر حرام نہ کر۔ اگر تو روحانی ترقی اور خدا سے قربت اور آخرت کی نجات چاہتا ہے تو اسکے لئے دنیا چھوڑنے کی ضرورت نہیں۔ اسی دُنیا میں پوری اور پکی دنیا داری کرتے ہوئے خدا کو یاد کرنا اور اس کی نافرمانی سے ڈرنا اور اس کے بنائے ہوئے قوانین کی پیروی کرنا دُنیا اور آخرت کی تمام کامیابیوں کا ذریعہ ہے ۛ

وہ خود کُشتی کو حرام کرتی ہے اور اس سے کہتی ہے کہ تیری جان دراصل

خدا کی ملک ہے اور یہ امانت تجھے اسلئے دی گئی ہے کہ تو خدا کی مقرر کی ہوئی مدت تک اس سے کام لے، نہ اس لئے کہ اس کو ضائع کر دے ۛ

بندوں کے حقوق | ایک طرف شریعت نے انسان کو اپنے نفس اور جسم کی خواہشات پوری کرنے کا حکم دیا ہے، تو دوسری طرف یہ قید بھی لگا دی ہے کہ ان کو پورا کرنے کیلئے وہ کوئی ایسا طریقہ نہ اختیار کرے جس سے دوسرے لوگوں کے حقوق متاثر ہوں۔ اس نے جھوٹ کو حرام کیا ہے کیونکہ اس سے صرف انسان کا اپنا ہی نفس گندہ نہیں ہوتا بلکہ دوسروں کو بھی ہر طرح کے نقصانات پہنچتے ہیں۔ چوری اور لوٹ مار اور رشوت اور خیانت اور سود خوری اور جعل سازی کو بھی حرام کیا ہے کیونکہ ان ذرائع سے انسان جو کچھ بھی فائدہ اٹھاتا ہے وہ دراصل دوسروں کے نقصان سے حاصل ہوتا ہے غیبت اور چغل خوری اور بہتان تراشی کو بھی حرام کیا ہے کیونکہ یہ سب افعال دوسروں کے لئے نقصان رساں ہیں۔ جوئے اور سٹے اور لارمی کو بھی حرام کیا ہے کیونکہ اس میں ایک شخص کا فائدہ ہزاروں آدمیوں کے نقصان پر مبنی ہوتا ہے۔ دھوکے اور فریب کے لین دین اور ایسے تمام تجارتی معاملات کو بھی حرام کیا ہے جن سے کسی ایک فریق کو نقصان پہنچنے کا امکان ہو۔ قتل اور فتنہ و فساد کو بھی حرام کیا ہے کیونکہ ایک شخص کو اپنے کسی فائدے یا اپنی خواہش کی تسکین کے لئے دوسروں کی جان لینے یا ان کو تکلیف پہنچانے کا حق نہیں ہے۔ زنا اور عملِ قومِ لوط کو بھی حرام کیا ہے کیونکہ یہ افعال ایک طرف خود اس شخص کی صحت کو خراب اور اس کے اخلاق کو

گندہ کرتے ہیں جو ان کا ارتکاب کرتا ہے، اور دوسری طرف ان سے تمام سوسائٹی میں بے حیائی و بداخلاقی پھیلتی ہے، گندی بیماریاں پیدا ہوتی ہیں، نسلیں خراب ہوتی ہیں، فتنے برپا ہوتے ہیں، انسانی تعلقات بگڑتے ہیں، اور تہذیب و تمدن کی جرطکٹ جاتی ہے +

یہ تو وہ پابندیاں ہیں جو شریعت نے اس غرض کیلئے لگائی ہیں کہ ایک شخص اپنے نفس اور جسم کے حقوق ادا کرنے کے لئے دوسروں کے حقوق تلف نہ کرے۔ مگر انسانی تمدن کی ترقی اور فلاح و بہبود کیلئے صرف اتنا ہی کافی نہیں ہے کہ ایک شخص دوسرے شخص کو نقصان نہ پہنچائے۔ بلکہ اس کیلئے یہ بھی ضروری ہے کہ لوگوں کے باہمی تعلقات اس طرح قائم کیے جائیں کہ وہ سب ایک دوسرے کی بہتری میں مددگار ہوں۔ اس غرض کے لئے شریعت نے جو قوانین بنائے ہیں ان کا محض ایک خلاصہ ہم یہاں بیان کرتے ہیں +

انسانی تعلقات کی ابتدا خاندان سے ہوتی ہے اسلئے سب سے پہلے اس پر نظر ڈالو۔ خاندان دراصل اس مجموعہ کو کہتے ہیں جو شوہر، بیوی، اور بچوں پر مشتمل ہوتا ہے۔ اس کے لئے اسلامی قاعدہ یہ ہے کہ روزی کمانا اور خاندان کی ضروریات مہیا کرنا اور اپنے بیوی بچوں کی حفاظت کرنا مرد کا فرض ہے۔ اور عورت کا فرض یہ ہے کہ مرد جو کچھ کما کر لائے اس سے وہ گھر کا انتظام کرے، شوہر اور بچوں کی زیادہ سے زیادہ آسائش بہم پہنچائے، اور بچوں کی تربیت کرے۔ اور بچوں کا فرض یہ ہے کہ ماں باپ کی اطاعت کریں، اُن کا

ادب ملحوظ رکھیں اور جب بڑے ہوں تو انکی خدمت کریں۔ خاندان کے اس انتظام کو درست رکھنے کیلئے اسلام نے دو تدبیریں اختیار کی ہیں۔ ایک یہ کہ مرد کو گھر کا حاکم مقرر کر دیا ہے، کیونکہ جس طرح ایک شہر کا انتظام ایک حاکم کے بغیر اور ایک مدرسہ کا انتظام ایک ہیڈ ماسٹر کے بغیر درست نہیں رہ سکتا، اُسی طرح ایک گھر کا انتظام بھی ایک حاکم کے بغیر درست نہیں رہ سکتا۔ جس گھر میں ہر ایک اپنی مرضی کا مختار ہوگا اس میں خواہ مخواہ اذیت فری مچے گی۔ آسائش اور خوشی نام کو نہ لے سہے گی۔ شوہر ایک طرف تشریف لیجائیں گے، بیوی دوسری طرف کا راستہ لیں گی، اور بچوں کی مٹی پلید ہوگی۔ ان سب خرابیوں کو دور کرنے کے لئے گھر کا ایک حاکم ہونا ضروری ہے اور وہ مرد ہی ہو سکتا ہے۔ کیونکہ وہ گھر والوں کی پرورش اور حفاظت کا ذمہ دار ہے۔ دوسری تدبیر یہ ہے کہ گھر سے باہر کے سب کاموں کا بوجھ مرد پر ڈال کر عورت کو حکم دیا گیا ہے کہ وہ بلا ضرورت گھر سے باہر نہ جائے۔ بیرون خانہ کے فرائض سے اس کو اسی لئے سبکدوش کیا گیا ہے کہ وہ سکون کے ساتھ اندرون خانہ کے فرائض انجام دے اور اس کے باہر نکلنے سے گھر کی آسائش اور بچوں کی تربیت میں خلل نہ واقع ہو۔ اس کا مطلب یہ نہیں کہ عورتیں بالکل گھر سے باہر قدم ہی نہ نکالیں۔ ضرورت پیش آنے پر ان کو جانے کی اجازت ہے۔ مگر شریعت کا منشاء یہ ہے کہ ان کے فرائض کا اصلی دائرہ ان کا گھر ہونا چاہیے۔ اور ان کی تمام تر توجہ گھر کی زندگی کو بہتر بنانے پر صرف ہونی چاہیے۔

خون کے رشتوں اور شادی بیاہ کے تعلقات سے خاندان کا دائرہ پھیلتا

ہے۔ اس دائرے میں جو لوگ ایک دوسرے سے وابستہ ہوتے ہیں انکے تعلقات کو درست رکھنے اور ان کو ایک دوسرے کا مددگار بنانے کیلئے شریعت نے مختلف قاعدے مقرر کئے ہیں جو بڑی حکمتوں پر مبنی ہیں۔ ان میں سے چند قاعدے یہ ہیں :

۱۔ جن مرد اور عورتوں کو فطرثاً ایک دوسرے کیساتھ گھل مل کر رہنا پڑتا ہے ان کو ایک دوسرے کے لئے حرام کر دیا ہے۔ مثلاً ماں اور بیٹا، باپ اور بیٹی، سوتیلہ باپ اور سوتیلی بیٹی، سوتیلی ماں اور سوتیلہ بیٹا، بھائی اور بہن، دودھ شریک بھائی اور بہن، چچا اور بھتیجی، پھوپھی اور بھتیجا، ماموں اور بھانجی، خالہ اور بھانجا، ساس اور داماد، خسر اور بہو۔ ان رشتوں کو حرام کرنے کے بشمار فائدوں میں سے ایک فائدہ یہ ہے کہ ایسے مرد اور عورتوں کے تعلقات نہایت پاک رہتے ہیں اور وہ خالص محبت کے ساتھ بے لوث اور بے تکلف ایک دوسرے سے مل سکتے ہیں :

۲۔ حرام رشتوں کے علاوہ کنبے کے دوسرے مردوں اور عورتوں کے درمیان شادی بیاہ کو جائز کر دیا گیا تاکہ آپس کے تعلقات اور زیادہ بڑھیں۔ جو لوگ ایک دوسرے کی عادتوں اور خصلتوں سے وقف ہوتے ہیں۔ ان کے درمیان شادی بیاہ کا تعلق زیادہ کامیاب ہوتا ہے۔ اجنبی گھرانوں میں جوڑ لگانے سے اکثر ناموافقیت کی صورتیں پیدا ہوتی ہیں۔ اسی لئے اسلام میں کُف والے کو غیر کُف پر ترجیح دی گئی ہے :

۳۔ کنبے میں غریب اور امیر، خوشحال اور بد حال سب ہی قسم کے لوگ

ہوتے ہیں۔ اسلام کا حکم یہ ہے کہ ہر شخص پر سب سے زیادہ حق اسکے رشتہ داروں کا ہے۔ اسکا نام شریعت کی زبان میں صمدہ رحمی ہے جبکی بہت تاکید کی گئی ہے۔ رشتہ داروں سے بیوفائی کرنے کو قطع رحمی کہتے ہیں اور یہ اسلام میں بہت بڑا گناہ ہے۔ کوئی قرابت دار مفلس ہو یا اس پر کوئی مصیبت آئے تو خوشحال عزیزوں کا فرض ہے کہ اسکی مدد کریں۔ صدقہ و خیرات میں بھی خاص طور پر رشتہ داروں کا حق مقرر کیا گیا ہے +

۴۔ وراثت کا قانون بھی اس طرح بنایا گیا ہے کہ جو شخص کچھ مال چھوڑ کر مرے، خواہ وہ کم ہو یا زیادہ، بہر حال وہ ایک جگہ سمٹ کر نہ رہ جائے، بلکہ اسکے رشتہ داروں کو تھوڑا یا بہت حصہ پہنچ جائے۔ بیٹا، بیٹی، بیوی، شوہر، باپ، ماں، بھائی، بہن، انسان کے سب سے زیادہ قریبی حقدار ہیں اسلئے وراثت میں پہلے اُن ہی کے حصے مقرر کئے گئے ہیں۔ یہ اگر نہ ہوں تو انکے بعد جو رشتہ دار قریب تر ہوں انکو حصہ پہنچتا ہے۔ اور اس طرح ایک شخص کے مرنے کے بعد اسکی چھوڑی ہوئی دولت بہت سے عزیزوں کے کام آتی ہے۔ اسلام کا یہ قانون دنیا میں بینظیر قانون ہے اور اب دوسری قومیں بھی اسکی نقل کر رہی ہیں۔ مگر افسوس کہ مسلمان اپنی جہالت اور نادانی کی وجہ سے اکثر اس قانون کی خلاف ورزی کرنے لگے ہیں خصوصاً اڑکیوں کا حصہ نہ دینے کی رسم ہندوستان کے سب مسلمانوں میں بہت پھیلی ہوئی ہے، حالانکہ یہ ایک بہت بڑا ظلم ہے اور قرآن کے صریح احکام کی مخالفت ہے +

خاندان کے بعد انسان کے تعلقات اپنے دوستوں، ہمسایوں، اہل محلہ

اہل شہر اور اُن لوگوں کے ساتھ سمجھتے ہیں جن سے اسکو کسی نہ کسی طرح کے معاملات پیش آتے ہیں۔ اسلام کا حکم یہ ہے کہ ان سب کیساتھ رہت بازی، انصاف، اور حسن اخلاق برتو۔ کسی کو تکلیف نہ پہنچاؤ۔ کسی کی دل آزاری نہ کرو فحش گوئی اور بدکلامی سے بچو، ایک دوسرے کی مدد کرو۔ بیماروں کی عیادت کیلئے جاؤ۔ کوئی مرجائے تو اُسکے جنازے میں شریک ہو۔ کسی پر مصیبت آئے تو اُسکے ساتھ ہمدردی کرو۔ جو غریب، محتاج، معذور لوگ ہوں اُن کو ڈانک چھپا کر مدد پہنچاؤ۔ یتیموں اور بیواؤں کی خبر گیری کرو۔ بھوکوں کو کھانا کھلاؤ۔ ننگوں کو کپڑے پہناؤ۔ بیکاروں کے کام سے لگانے میں مدد دو۔ اگر تم کو خدا نے دولت دی ہے تو اُسکو صرف اپنے عیش میں نہ اڑاؤ۔ چاندی سونیکے برتن استعمال کرنا اور ریشمی لباس پہننا اور اپنے رُپے کو فضول تفریحوں اور آسائشوں میں ضائع کرنا اسی لئے اسلام میں ممنوع ہے کہ جو دولت ہزاروں بندگان خدا کو رزق بہم پہنچا سکتی ہے اُسے کوئی شخص صرف اپنے ہی اُپر خرچ نہ کرے۔ یہ ایک ظلم ہے کہ جس روپے سے بہتوں کے پیٹ پل سکتے ہیں وہ محض ایک زیور کی شکل میں تمہارے جسم پر لٹکا رہے، یا ایک برتن کی شکل میں تمہاری مینر پر سجا کرے، یا ایک قالین بننا ہو تمہارے کمرے میں پڑا رہے، یا آتش بازی بن کر آگ میں جل جائے۔ اسلام تم سے تمہاری دولت چھیننا نہیں چاہتا۔ جو کچھ تم نے کمایا ہے یا ورثہ میں پایا ہے اسکے وارث تم ہی ہو۔ وہ تمہیں اس بات کا پورا حق دیتا ہے کہ اپنی دولت سے لطف اٹھاؤ۔ وہ اسکو بھی جائز رکھتا ہے کہ جو نعمت خدا نے تم کو دی ہے اُسکا اثر تمہارے لباس اور مکان اور سواری میں ظاہر ہو۔ مگر اس کی تعلیم کا

مقصد یہ ہے کہ تم ایک سادہ اور معتدل زندگی اختیار کرو۔ اپنی ضرورتوں کو حد سے نہ بڑھاؤ۔ اور اپنے نفس کے ساتھ اپنے عزیزوں، دوستوں، ہمسایوں، اور اپنی قوم والوں کے حقوق کا بھی خیال رکھو۔

ان چھوٹے دائروں سے نکل کر اب بڑے دائرے پر نظر ڈالو جو تمام مسلمان قوم پر حاوی ہے۔ اس دائرے میں اسلام نے ایسے قوانین اور ضابطے مقرر کئے ہیں جن سے مسلمان ایک دوسرے کی بھلائی میں مددگار ہوں اور برائیاں نہ مٹا ہونے کی صورتیں جہاں تک ممکن ہو پیدا ہی نہ ہونے دی جائیں۔ مثال کے طور پر ان میں سے چند کی طرف ہم یہاں اشارہ کرتے ہیں:-

۱۔ قومی اخلاق کی حفاظت کیلئے یہ قاعدہ مقرر کیا گیا ہے کہ جن عورتوں اور مردوں کے درمیان حرام رشتے نہیں ہیں وہ ایک دوسرے سے آزادانہ میل جول نہ رکھیں۔ عورتوں کی سوسائٹی الگ رہے اور مردوں کی الگ۔ عورتیں زیادہ تر خانگی زندگی کے فرائض کی طرف متوجہ رہیں۔ اگر ضرورتاً باہر نکلیں تو بناؤ سنگھار کیساتھ نہ نکلیں۔ سادہ کپڑے پہن کر آئیں۔ جسم کو اچھی طرح ڈھانکیں۔ چہرہ اور ہاتھ اگر کھولنے کی شدید ضرورت نہ ہو تو انکو بھی چھپائیں اور اگر واقعی کوئی ضرورت پیش آ جائے تو صرف اسکو پورا کر نیچے لئے ہاتھ منہ کھولیں اسکے ساتھ مردوں کو حکم دیا گیا ہے کہ غیر عورتوں کی طرف دیکھنے سے پرہیز کریں۔ اچانک نظر پڑ جائے تو نظر ہٹالیں۔ دوبارہ دیکھنے کی کوشش نہ کرنا معیوب ہے اور ان سے ملنے کی کوشش معیوب تر۔ ہر مرد اور عورت کا فرض ہے کہ وہ اپنے اخلاق کی حفاظت کرے اور خدانے خواہشات نفہانی کو

پورا کرنے کے لئے نکاح کا جو دائرہ مقرر کر دیا ہے اس سے باہر نکلنے کی کوشش کیا معنی، خواہش بھی اپنے دل میں نہ پیدا ہونے دے *

۲۔ قومی اخلاق ہی کی حفاظت کیلئے یہ قاعدہ مقرر کیا گیا ہے کہ کوئی مرد گھٹنے اور ناف کے درمیان کا حصہ اور کوئی عورت چہرے اور ہاتھ کے سوا اپنے جسم کا کوئی حصہ کسی کے سامنے نہ کھولے خواہ وہ اسکا قریبی عزیز ہی کیوں نہ ہو۔ اسکو شریعت کی زبان میں ستر کہتے ہیں اور اسکا چھپانا ہر مرد عورت پر فرض ہے۔ اسلام کا مقصد یہ ہے کہ لوگوں میں حیا کا مادہ پیدا ہو اور وہ بیجیا بیباں نہ پھیل سکیں جن سے آخر کار بد اخلاقی پیدا ہوتی ہے *

۳۔ اسلام ایسی تفریحوں اور مشغلوں کو بھی پسند نہیں کرتا جو اخلاق کو خراب کر نیوالے اور بُری خواہشات کو ابھار نیوالے اور وقت اور صحت اور روپے کو ضائع کر نیوالے ہوں۔ تفریح بجائے خود نہایت ضروری چیز ہے۔ انسان میں زندگی کی رُوح اور عمل کی طاقت پیدا کرنے کے لئے کام اور محنت کیساتھ اسکا ہونا بھی لازم ہے۔ مگر وہ ایسی ہونی چاہیے جو روح کو تازہ کرنے والی ہو نہ کہ اور زیادہ غلیظ اور کثیف بنانے والی۔ بیہودہ تفریحیں جن میں ہزاروں آدمی ایک ساتھ بیٹھ کر جرائم کے فرضی واقعات اور بے شرمی کے نظائے دیکھتے ہیں، تمام قوم کے اخلاق اور عادات کو بگاڑ دینے والی چیزیں ہیں خواہ بظاہر وہ کیسی ہی خوشنما ہوں *

۴۔ قومی اتحاد اور فلاح و بہبود کیلئے مسلمانوں کو تاکید کی گئی ہے کہ آپس کی مخالفت سے بچیں۔ فرقہ بندی سے پرہیز کریں۔ کسی معاملہ میں اختلاف رائے

ہو تو نیک نیتی کے ساتھ قرآن اور حدیث سے اس کا فیصلہ کرنے کی کوشش کریں۔ اگر تصفیہ نہ ہو سکے تو آپس میں لڑنے کے بجائے خدا پر اس کا فیصلہ چھوڑ دیں۔ قومی فلاح اور بہبود کے کاموں میں ایک دوسرے کی معاونت کریں اپنی قوم کے سرداروں کی اطاعت کرتے رہیں۔ جھگڑے برپا کر نیوالوں سے الگ ہو جائیں اور آپس کی لڑائیوں سے اپنی طاقت کو برباد اور اپنی قوم کو رسوا نہ کریں :

۵۔ مسلمانوں کو غیر مسلم قوموں سے علوم و فنون حاصل کرنے اور ان کے کارآمد طریقے سیکھنے کی پوری اجازت ہے۔ مگر زندگی میں ان کی نقالی کرنے سے روک دیا گیا ہے۔ ایک قوم دوسری قوم کی نقالی اسی وقت کرتی ہے جب وہ اپنی ذلت اور اسکی برتری تسلیم کر لیتی ہے۔ یہ غلامی کی بدترین قسم ہے۔ اپنی شکست کا کھلا ہوا اعلان ہے۔ اور اسکا آخری نتیجہ یہ ہے کہ نقالی کر نیوالی قوم کی تہذیب فنا ہو جاتی ہے۔ اسی لئے رسول اللہ صلی اللہ علیہ وسلم نے غیر قوموں کی معاشرت اختیار کرنے سے سختی سے منع فرمایا ہے۔ یہ بات معمولی عقل کا آدمی بھی سمجھ سکتا ہے کہ کسی قوم کی طاقت اُسکے لباس یا اُس کے طرز زندگی کی وجہ سے نہیں ہوتی بلکہ اس کے علم اور اسکی تنظیم اور اسکی قوت عمل کے سبب سے ہوتی ہے پس اگر طاقت حاصل کرنا چاہتے ہو تو وہ چیزیں جو جن سے قومیں طاقت حاصل کرتی ہیں۔ نہ کہ وہ چیزیں جن سے قومیں غلام ہوتی ہیں اور آخر کار دوسروں میں جذب ہو کر اپنی قومی ہستی ہی کو فنا کر دیتی ہیں :

۶۔ غیر مسلموں کے ساتھ برتاؤ کرنے میں مسلمانوں کو تعصب اور تنگ نظری کی تعلیم نہیں دی گئی ہے۔ انکے بزرگوں کو بُرا کہنے اور انکے مذہب کی توہین کرنے سے منع کیا گیا ہے۔ ان سے خود جھگڑا نہ کرنے کو بھی روکا گیا ہے۔ وہ اگر ہمارے ساتھ صلح و آشتی رکھیں اور ہمارے حقوق پر دست درازی نہ کریں تو ہم کو بھی انکے ساتھ صلح رکھنے اور دوستی کا برتاؤ کرنے اور انصاف کے ساتھ پیش آنے کی تعلیم دی گئی ہے۔ ہماری اسلامی شرافت کا تقاضا یہ ہے کہ ہم سب سے بڑھ کر انسانی ہمدردی اور خوش اخلاقی برتیں۔ کج خلقی اور ظلم اور تنگدلی مسلمان کی شان سے بعید ہے۔ مسلمان دنیا میں اسلئے پیدا کیا گیا ہے کہ حسن اخلاق اور شرافت اور نیکی کا بہترین نمونہ بنے، اور اپنے اصولوں سے دلوں کو تسخیر کر لے +

تمام مخلوقات کے حقوق | اب ہم مختصر چوتھی قسم کے حقوق بیان کریں گے :-
خدا نے اپنی بیشمار مخلوق پر انسان کو اختیارات عطا کئے ہیں۔ انسان اپنی قوت سے انکو تابع کرتا ہے، ان سے کام لیتا ہے، اُسے فائدہ اٹھاتا ہے۔ بالآخر مخلوق ہونے کی حیثیت سے انکو ایسا کرنے کا پورا حق حاصل ہے۔ مگر اسکے مقابلہ میں ان چیزوں کے حقوق بھی انسان پر ہیں، اور وہ حقوق یہ ہیں کہ انسان ان کو فضول ضائع نہ کرے، ان کو بلا ضرورت نقصان یا تکلیف نہ پہنچائے، اپنے فائدے کیلئے انکو کم سے کم اتنا نقصان پہنچائے جو ضروری ہو، اور انکو استعمال کرنے کیلئے بہتر سے بہتر طریقے اختیار کرے +
شرعیات میں اسکے متعلق بکثرت احکام بیان ہوئے ہیں۔ مثلاً جانوروں کی

صرف غذا کیلئے ہلاک کرنے کی اجازت دی گئی ہے اور بلا ضرورت ان کی جان لینے سے روکا گیا ہے۔ انکو ہلاک کر نیچے لئے ذبح کا طریقہ مقرر کیا گیا ہے جو حیوان سے مفید گوشت حاصل کرنے کا سب سے زیادہ بہتر طریقہ ہے۔ اسکے سوا جو طریقے ہیں وہ اگر کم تکلیف دہ ہیں تو گوشت کے بہت سے فائدے اُن میں ضائع ہو جاتے ہیں۔ اور اگر گوشت کے فائدوں کو رکھنے والے ہیں تو ذبح کے طریقے سے زیادہ تکلیف دہ ہیں۔ اسلام ان دونوں پہلوؤں سے بچنا چاہتا ہے۔ اسلام میں جانوروں کو تکلیف دے دے کر بیرحمی کے ساتھ مارنا سخت مکروہ ہے۔ وہ زہریلے جانوروں اور درندوں کو صرف اسلئے مارنے کی اجازت دیتا ہے کہ انسانی جان انکی جان سے زیادہ قیمتی ہے۔ مگر ان کو بھی عذاب دیکر مارنا جائز نہیں رکھتا۔ جو حیوانات سواری اور بار برداری کے کام آتے ہیں انکو بھوکا رکھنے اور ان سے سخت مشقت لینے اور ان کو بیرحمی کے ساتھ مارنے پیٹنے سے منع کرتا ہے۔ پرندوں کو خواہ مخواہ قید کرنا بھی مکروہ قرار دیتا ہے۔ جانور تو جانور اسلام اسکو بھی پسند نہیں کرتا کہ درختوں کو بیفائدہ نقصان پہنچایا جائے۔ تم ان کے پھل پھول توڑ سکتے ہو، مگر انہیں خواہ مخواہ برباد کرنے کا تمہیں کوئی حق نہیں۔ نباتات تو پھر بھی جان رکھتے ہیں۔ اسلام کسی بیجان چیز کو بھی فضول ضائع کرنا جائز نہیں رکھتا، جسے کہ پانی کو بھی خواہ مخواہ بہانے سے منع کرتا ہے۔

عالمگیر اور دائمی شریعت | یہ اس شریعت کے احکام اور قوانین کا ایک بہت ہی سرسری خلاصہ ہے جو حضرت محمد صلی اللہ علیہ وسلم کے ذریعہ سے تمام

دنیا کیلئے اور ہمیشہ کے لئے بھیجی گئی۔ اس شریعت میں انسان اور انسان کے درمیان بجز عقیدے اور عمل کے کسی اور چیز کی بنا پر فرق نہیں کیا گیا۔ جن مذہبوں اور شریعتوں میں نسل اور ملک اور رنگ کے لحاظ سے انسانوں میں امتیاز کیا گیا ہے وہ کبھی عالمگیر نہیں ہو سکتیں۔ کیونکہ ایک نسل کا انسان دوسری نسل کا انسان نہیں بن سکتا، نہ ساری دنیا سمٹ کر ایک ملک میں سما سکتی ہے، نہ حبشی کی سیاہی اور چینی کی زردی اور فرنگی کی سپیدی کبھی بدل سکتی ہے۔ اس لئے اس کے قسم کے مذہب اور قوانین لازمی طور پر ایک ہی قوم میں رہتے ہیں۔ ان کے مقابلہ میں اسلام کی شریعت ایک عالمگیر شریعت ہے۔ کیونکہ ہر شخص جو **لَا إِلَهَ إِلَّا اللَّهُ مُحَمَّدٌ رَّسُولُ اللَّهِ** پر ایمان لائے وہ اس شریعت کی رو سے مسلمانوں کی قوم میں بالکل مساوی حقوق کیساتھ داخل ہو سکتا ہے۔ یہاں نسل، زبان، ملک، وطن، رنگ، کسی چیز کا بھی کوئی امتیاز نہیں۔

پھر یہ شریعت ایک دائمی شریعت بھی ہے کیونکہ اسکے قوانین کسی مخصوص قوم اور مخصوص زمانے کے رسم و رواج پر مبنی نہیں ہیں بلکہ اُس فطرت کے اصول پر مبنی ہیں جس پر انسان پیدا کیا گیا ہے۔ جب وہ فطرت ہر زمانے اور ہر حال میں قائم ہے تو وہ قوانین بھی ہر زمانے اور ہر حال میں قائم رہنے چاہئیں جو اُس پر مبنی ہوں۔

سید ابوالاعلیٰ مودودی پرنسپل ٹرنیٹس ملے کتبہ ابراہیمیہ حیدرآباد دکن میں طبع کر کے ذکر کیا کہ ترجمان القرآن دارالاسلام پٹھان کوٹ سے شائع کیا

لفہیات

بعض محرکہ الآرامسائل اسلامی کی تشریح و توضیح

یہ کتاب مؤلف کے اُن مضامین کا مجموعہ ہے جن میں اسلام کے ان جہات مسائل کو سمجھانے کی کوشش کی گئی ہے جن کے متعلق آج کل عموماً لوگوں میں غلط فہمیاں پھیلی ہوئی ہیں۔ مثلاً توحید، ہدایت و ضلالت، عبادت، جہاد، آزادی، رواداری، قومیت اسلامی، عقیدہ توحید کے ساتھ ایمان بالرسالت کا ضروری ہونا۔ رسول کی صحیح حیثیت، رسالت مجددی کا ثبوت عقلی، شریعت اسلامی میں حدیث کی اہمیت، قرآن اور حدیث کا باہمی تعلق، منکرین حدیث کے شبہات کا ازالہ وغیرہ حصہ دوم زیر طبع ہے اور وہ بھی ایسے ہی اہم مسائل پر مشتمل ہے۔

قیمت حصہ اول پچھلے تین روپے علاوہ محصول ڈاک

تنقیحات

یہ مؤلف کے اُن مضامین کا مجموعہ ہے جن میں اسلام اور مغربی تہذیب کے تصادم اور اس سے پیدا شدہ

مسائل پر تنقیدی اور تعمیری دونوں حیثیتوں سے بحث کی گئی ہے۔ مسلمانوں کی زندگی پر جن جن پہلوؤں سے مغربی تہذیب و تمدن اور مغربی تعلیم نے اثر ڈالا ہے۔ قریب قریب ان سب پر ان مضامین روشنی ڈالی گئی ہے۔ اور ان محضوں کو صاف کرنے کی کوشش کی گئی ہے۔ جو مغرب سے مرعوب اور اسلام سے ناواقف ہونے کی بدولت عموماً مسلمانوں کے ذہن میں پیدا ہو گئی ہیں

صفحات ۱۴۰ قیمت غیر مجلد دو روپے۔ محصول ڈاک ۴

الجهاد في الاسلام

تالیف ابو الاعلیٰ مودودی

دور جدید میں یورپ نے اپنی سیاسی اغراض کے لئے اسلام پر جو بہتان تراشے ہیں۔ ان میں سے سب سے بڑا بہتان یہ ہے کہ اسلام ایک خونخوار مذہب ہے اور اپنے پیروؤں کو خونریزی کی تعلیم دیتا ہے۔ اس بہتان کی اگر کچھ حقیقت ہوتی تو قدرتی طور پر اسے اس وقت پیش ہونا چاہئے تھا، جبکہ پیروان اسلام کی شمیر خاشرنگاف نے کرۂ زمین میں ایک تہککہ بچا رکھا تھا۔ مگر عجیب بات یہ ہے کہ اس بہتان کی پیدائش آفتاب عروج اسلام کے غروب ہونے کے بہت عرصہ بعد عمل میں آئی اور اسے خیالی پتیلے میں اس وقت روح پھونکی گئی جب کہ اسلام کی تلوار تو زنگ کھانچکی تھی مگر خود اس کے موجد یورپ کی تلوار بے گناہوں کے خون سے سُرخ ہو رہی تھی اور اس نے دنیا کی کمزور قوموں کو اس طرح نکلنا شروع کر دیا تھا جیسے کوئی اژدہا چھوٹے چھوٹے جانوروں کو ٹٹا اور نگلتا ہو۔ اگر دنیا میں عقل ہوتی تو وہ سوال کرتی کہ جو لوگ خود اس و امان کے سب سے بڑے دشمن ہوں جنہوں نے خود خون بہا بہا کر زمین کے چہرہ کو رنگین کر دیا ہو اور جو خود قوموں کے چین و آرام پر ڈکے ڈال رہے ہوں انہیں کیا حق ہے کہ وہ اسلام پر وہ الزام عاید کریں جس کی فرد جرم خود ان پر لگنی چاہئے ؟

لیکن اسلام کی کچھ فطری کمزوری ہے کہ وہ جب میدان میں مغلوب ہوتا ہے تو بددیس بھی مغلوب ہو جاتا ہے جسکی تلوار سے شکست کھاتا ہے اس کے قلم کا بھی مقابلہ نہیں کر سکتا اور اس لئے ہر عہد میں دنیا پر اپنی افکار و آراء کا غلبہ رہتا ہے جو تلوار بند ہاتھوں کے قلم سے پیش کئے جاتے ہیں چنانچہ اس مسئلے میں بھی دنیا کی آنکھوں پر پردہ ڈالنے میں یورپ کو یوری کامیابی ہوئی اور غلامانہ ذہنیت رکھنے والی قوموں نے اسلامی جہاد کے متعلق اس کے پیش کردہ منظر یہ کو بلا ادنیٰ تحقیق و تفتیش اور بلا ادنیٰ غور و خوض اس طرح قبول کر لیا کہ آسانی و جی کو بھی اس طرح قبول نہ کیا گیا ہو گا۔

پس اگر آپ اسلامی جہاد کی حقیقت اور اس کے متعلقہ مسائل سے کما حقہ واقف ہونا چاہتے ہیں تو "الجهاد في الاسلام" کا مطالعہ فرمائیے۔ اسلامی لٹریچر میں اس موضوع پر شروع اسلام سے ایک ایسی کتاب کی کوئی تصنیف نہیں ہوئی ضخامت (۵۰۰) صفحات قیمت جیلد چار روپے جیلد پانچ روپے، علاوہ موصولہ دفتر رسالہ ترجمان القرآن۔ ادارہ دارالاسلام پشیمان پورہ